

R625x7,1
15B6

R625x7, 1

3865 ✓

15B6

Bhatta charya, Vishwanath
lonchanan

Bhashaparichhed with
siddhanta multavali

3865

**SHRI JAGADGURU VISHWARADHYA JNANAMANDIR
(LIBRARY)
JANGAMAWADIMATH, VARANASI**



Please return this volume on or before the date last stamped
Overdue volume will be charged 1/- per day.

[illegible]

श्रीः

भाषापरिच्छेदः ॥

(कारिकावली)

श्रीविश्वनाथपञ्चाननभट्टाचार्येण

विरचितः

तेनैव प्रणीतया मुक्तावल्या

संदर्भितः

अयं च

श्रीकृष्णदासात्मज-

गङ्गाविष्णु, खेमराजाभ्यां

मुम्बय्यां

स्वकीये

श्रीवेङ्कटेश्वरारुये मुद्रालये

अङ्कितः

१८८८ शाके तथा १९४३ संवत्

R625x7.1
L5B6

SRI JAGADGURU VISHWARADHYA
JNANA SIMHASAN JNANAMANDIR
LIBRARY,
Jangamwadi Math, VARANASI,
Acc. No. 103d.....

3865

॥ अथ भाषापरिच्छेदविषयानुक्रमः ॥

श्लो०	विषयः	पृष्ठम्
१	मंगलाचरणं	१
२	पदार्थानामुद्देशः	२
३	द्रव्यविभागः गुणविभागश्च	३
६	कर्मविभागः	४
८	सामान्यनिरूपणं	४
१०	विशेषनिरूपणं	५
११	समवायः	५
१२	अभावविभागः	६
१३	पदार्थानां साधर्म्यवैधर्म्यानेकत्वसमवायित्वसामान्यत्वोपदेशः ७	
१९	कियतां पदार्थानां अन्यथासिद्धत्वमाह	९
२३	समवायिकारणं समवायिहेतुत्वं	११
२४	क्षित्यादीनां नवानां द्रव्यत्वगुणयोगितामाह	११
३५	पृथ्वीनिरूपणं	१५
३९	जलनिरूपणं	१९
४२	वायुनिरूपणं	२०
४	आकाशनिरूपणं	२१
५	कालनिरूपणं	२२
६	दिङ्गिरूपणं	२३
४७	आत्मनिरूपणं	२४
४८	मनोनिरूपणं विज्ञानमेवात्मा धर्माधर्माभ्यामात्मा	२४
५०	प्रवृत्त्यात्मा अहंकाराभ्यामात्मा	२८
५१	विभुरात्मा द्विविधा बुद्धिः	२८
५२	लौकिकप्रत्यक्षे षड्विधाः संनिकर्षाः	२९
५७	ज्ञानात्मा	३१
६३	अलौकिकप्रत्यक्षे त्रिविधसंनिकर्षाः	३६
६४	सामान्यज्ञानम्	३७
६५	ज्ञानलक्षणव्यापारः द्विविधयोगजव्यापारः	३७

श्लो०	विषयाः	पृष्ठम्.
६७	अनुमितिव्युत्पादनम्	३८
६८	परामर्शलक्षणं व्याप्तिलक्षणं	३९
७०	पक्षलक्षणम्	४४
७१	पंच हेत्वाभासाः	४५
७३	साधारणासाधारणहेत्वाभासलक्षणे	४९
७४	विरुद्धहेत्वाभासलक्षणम्	४९
७५	त्रिविधसिद्धिः	५०
७६	पक्षासिद्धेरुदाहरणम्	५०
७७	सत्प्रतिपक्षता	५०
७८	बाधः	५०
७९	करणम्	५१
८०	व्यापारः	५१
८१	शाब्दबोधप्रकारः	५१
८२	लक्षणा	५५
८३	योग्यता	५६
८४	तात्पर्यलक्षणम्	५९
८५	मनसः सुखादिसाक्षात्कारे करणत्वम्	६०
८६	गुणनिरूपणं	६१
८७	मूर्त्तगुणाः	६२
८७	अमूर्त्तगुणाः	६२
८८	मूर्त्तिमूर्त्तगुणाः विशेषगुणाः	६२
१०३	स्पर्शननिरूपणं	६३
११३	पृथक्त्वकारणनिरूपणं	७२
११५	संयोगनिरूपणं	७३
१२६	अप्रमाविभागः	७६
१३०	संशयः	७७
१३१	प्रमाननिरूपणं	७८

श्लो०	विषयाः	पृष्ठम्.
१३८	उपाधिनिरूपणं	८१
१४०	उपाधिबीजं	८२
१४४	सुखनिरूपणं	८६
१४९	यत्ननिरूपणं	८७
१६१	अदृष्टनिरूपणं	९४
१६४	शब्दनिरूपणं १६७	९६
	ग्रन्थसमाप्तिः	९७

समाप्तो विषयानुक्रमः

। श्री गणेशाय नमः ।

भाषापरिच्छेदः ॥

मुक्तावलीव्याख्योपेतः ।

नूतनजलधररुचये गोपवधूटीदुकूलचोराय ।
तस्मै कृष्णाय नमः संसारमहीरुहस्य बीजाय ॥ १ ॥

चूडामणीकृतविधुर्वलयीकृतवासुकिः ।

भवो भवतु भव्याय लीलाताण्डवपण्डितः ॥

निजनिर्मितकारिकावलीमतिसंक्षिप्तचिरन्तनोक्तिभिः ।

विशदीकरवाणि कौतुकान्ननु राजीवदयावशंवदः ॥

सद्द्रव्या गुणगुम्फिता सुकृतिनां सत्कर्मणां ज्ञापिका

सत्सामान्यविशेषनित्यमिलिता भावप्रकर्षोज्ज्वला ।

विष्णोर्वक्षसि विश्वनाथकृतिना सिद्धान्तमुक्तावली

विन्यस्ता मनसो मुदं वितनुतां सशुक्तिरेषा चिरम् ॥

विघ्नविघाताय कृतं मङ्गलं शिष्यशिक्षायै निवध्नाति नूतनेत्यादि ।
ननु मङ्गलं न विघ्नध्वंसं प्रति न वा समाप्तिं प्रति कारणं विनापि
मङ्गलं नास्तिकादीनां ग्रन्थे निर्विघ्नपरिसमाप्तिदर्शनादिति चेन्न अवि-
गीतशिष्टाचारविषयत्वेन मङ्गलस्य सफलत्वे सिद्धे तत्र च फलजिज्ञा-
सायां सम्भवति दृष्टफलत्वेऽदृष्टफलकल्पनाया अन्याय्यत्वात् उपस्थि-
त्वाच्च समाप्तिरेव हि फलं कल्प्यते । इत्थं च यत्र मङ्गलम् न दृश्यते
तत्रापि जन्मान्तरोयं तत् कल्प्यते यत्र च सत्यपि मङ्गले समाप्तिर्न
दृश्यते तत्र बलवत्तरो विघ्नो विघ्नप्राचुर्यं वा बोध्यं प्रचुरस्यास्यैव
बलवत्तरविघ्ननिराकरणकारणत्वं विघ्नध्वंसस्तु मङ्गलस्य द्वारमित्याहुः ।
नव्यास्तु मङ्गलस्य विघ्नध्वंस एव फलं समाप्तिस्तु बुद्धिप्रतिभादि-

कारणकलापात्, न च स्वतःसिद्धविघ्नविरहवता कृतमंगलस्य निष्फल-
त्वापत्तिरिति वाच्यम् इष्टापत्तेः, विघ्नशंकया तदाचरणात्, तथैव शि-
ष्टाचरणात् । न च तस्य निष्फलत्वे तद्बोधकशिष्टाचारानुमितवेदाप्रामा-
ण्यापत्तिरिति वाच्यं सति विघ्ने तन्नाशस्यैव वेदबोधितत्वात् । अत
एव पापभ्रमेण कृतप्रायश्चित्तस्य निष्फलत्वेऽपि न तद्बोधकवेदाप्रामा-
ण्यम् । मङ्गलं तु विघ्नध्वंसविशेषे कारणं विघ्नाध्वंसविशेषे च वि-
नायकस्तवपाठादि । क्वचिच्च विघ्नात्यन्ताभाव एव समाप्तिसाधनं प्र-
तिबन्धकसंसर्गाभावस्यैव कार्यजनकत्वात् । इत्थं च नास्तिकादिकृ-
तग्रन्थेषु जन्मान्तरीयमङ्गलजन्यदुरितध्वंसः स्वतःसिद्धविघ्नात्यन्ता-
भावो वास्तीति न व्यभिचार इत्याहुः । संसारेति संसार एव म-
हीरुहो वृक्षस्तस्य बीजाय एतेन ईश्वरे प्रमाणमपि दर्शितं भवति तथा-
हि यथा घटादिकार्यं कर्तृजन्यं तथा क्षित्यङ्कुरादिकमपि न च त-
त्कर्तृत्वमस्मदादीनां सम्भवतीत्यतस्तत्कर्तृत्वेनेश्वरसिद्धिः । न च शरीर-
जन्यत्वेन कर्त्रजन्यत्वसाधकेन सत्प्रतिपक्ष इति वाच्यम् अप्रयोज-
कत्वात् मम तु कर्तृत्वेन कार्यत्वेन कार्यकारणभाव एव अनुकूलतर्कः
“द्यावाभूमी जनयन् देवं एक आस्ते विश्वस्य कर्ता भुवनस्य गोप्ता”
इत्यादय आगमा अप्यनुसन्धेयाः ॥ १ ॥

द्रव्यं गुणास्तथा कर्म सामान्यं सविशेषकम् ।

समवायस्तथाऽभावः पदार्थाः सप्त कीर्तिताः ॥ २ ॥

पदार्थानामुद्देशमाह । द्रव्यं गुणा इत्यादि । सप्तमस्याभावत्वकथना-
देव षण्णां भावत्वं प्राप्तं तेन भावत्वेन पृथगुपन्यासो न कृतः एते च प-
दार्थाः वैशेषिकप्रसिद्धाः नैयायिकानामप्यविरुद्धाः प्रतिपादितं चैवमेव
भाष्ये अत एव उपमानचिन्तामणौ सप्तपदार्थभिन्नतया शक्तिसादृश्य-
योरतिरिक्तपदार्थत्वमाशङ्कितम् । ननु कथमेत एव पदार्थाः शक्तिसा-
दृश्यादीनामप्यतिरिक्तपदार्थत्वात् यथाहि मण्यादिसमवहितेन वह्निना
दाहो न जन्यते तच्छून्येन तु जन्यते तत्र मण्यादिना वह्नौ दाहानुकूला

शक्तिर्नाश्यते उत्तेजकेन मण्याद्यपसरणेन च जन्यत इति कल्प्यते
 एवं सादृश्यमप्यतिरिक्तः पदार्थः तद्धि न षट्पदार्थेष्वन्तर्भवति सामा-
 न्येऽपि सत्त्वात् यथा गोत्वं नित्यं तथा अश्वत्वमपीति सादृश्यप्रतीतिः ना-
 प्यभावः सत्त्वेन प्रतीयमानत्वादिति चेन्न मण्याद्यभावविशिष्टवद्गत्यादे-
 र्दाहादिकं प्रति स्वातन्त्र्येण मण्यभावादेरेव वा हेतुत्वकल्पनेन सामञ्ज-
 स्ये अनन्तशक्तितत्प्रागभावध्वंसकल्पनानौचित्यात् । न चोत्तेजके
 सति मणिप्रतिबन्धकसद्भावेऽपि कथं दाह इति वाच्यम् उत्तेजकाभा-
 वविशिष्टमणिसामान्याभावस्य हेतुत्वात् । सादृश्यमपि न पदार्थान्तरं
 किं तु तद्भिन्नत्वे सति तद्गतभूयोधर्मवत्त्वं यथा चन्द्रभिन्नत्वे सति
 चन्द्रगताद्वादकत्वादिमत्त्वं मुखे चन्द्रसादृश्यमिति ॥ २ ॥

क्षित्यप्तेजोमरुद्बोमकाला दिग्देहिनौ मनः ।

द्रव्याण्यथ गुणा रूपं रसो गन्धस्ततः परम् ॥ ३ ॥

स्पर्शः संख्यापरिमितिः पृथक्त्वं च ततः परम् ।

संयोगश्च विभागश्च परत्वं चापरत्वकम् ॥ ४ ॥

बुद्धिः सुखं दुःखमिच्छा द्वेषो यत्नो गुरुत्वकम् ।

द्रवत्वं स्नेहसंस्कारावदृष्टं शब्द एव च ॥ ५ ॥

द्रव्याणि विभजते ॥ क्षित्यविति एतानि नव द्रव्याणि इत्यर्थः
 ननु द्रव्यत्वजातौ किं मानम् ? नहि तत्र प्रत्यक्षं प्रमाणं घृततेजःप्रभृ-
 तिषु द्रव्यत्वग्रहादिति चेन्न कार्यसमवायिकारणतावच्छेदकतया,
 संयोगस्य विभागस्य वा समवायिकारणतावच्छेदकतया च तत्सिद्धेरिति,
 ननु दशमं द्रव्यं तमः कुतो नोक्तं तद्धि प्रत्यक्षेण गृह्यते तस्य च रूप-
 वत्त्वात् कर्मवत्त्वाच्च द्रव्यत्वं तच्च गन्धशून्यत्वात् न पृथिवी नील-
 रूपवत्त्वाच्च न जलादिकं तत्प्रत्यक्षे चालोकनिरपेक्षं चक्षुः कारणम्
 इति चेन्न आवश्यकतेजोऽभावेनोपपत्तौ द्रव्यान्तरकल्पनाया अन्या-
 द्यत्वात् रूपवत्ताप्रतीतिस्तु भ्रमरूपा, कर्मवत्त्वप्रतीतिरपि अलीका-

पसारणौपाधिकी भ्रान्तिरेव, तमसोऽतिरिक्तत्वेऽनन्तावयवादिकल्पना-
गौरवं च स्यात् । स्वर्णस्य यथा तेजस्यन्तर्भावस्तथा वक्ष्यते ।

गुणान् विभजते । अथ गुणा इति । एते गुणाश्चतुर्विंशतिसंख्याकाः
कणादेन कण्ठतः, चशब्देन च दर्शिताः । तत्र गुणत्वादिकजातिसिद्धि-
रपि वक्ष्यते ॥ ३ ॥ ४ ॥ ५ ॥

उत्क्षेपणं ततोऽवक्षेपणमाकुञ्चनं तथा ।

प्रसारणं च गमनं कर्माण्येतानि पञ्च च ॥ ६ ॥

भ्रमणं रेचनं स्यन्दनोर्ध्वज्वलनमेव च ।

तिर्यग्गमनमप्यत्र गमनादेव लभ्यते ॥ ७ ॥

कर्माणि विभजते । उत्क्षेपणमिति । कर्मत्वजातिस्तु प्रत्यक्षसिद्धा
एवमुत्क्षेपणत्वादिकमपि । नन्वत्र भ्रमणादिकमपि पञ्चकर्माधिकतया
कुतो नोक्तमत आह भ्रमणमित्यादि ॥ ६ ॥ ७ ॥

सामान्यं द्विविधं प्रोक्तं परं चापरमेव च ।

द्रव्यादित्रिकवृत्तिस्तु सत्ता परतयोच्यते ॥ ८ ॥

सामान्यं निरूपयति । सामान्यमिति तल्लक्षणं तु नित्यत्वे सति अ-
नेकसमवेतत्वम् । अनेकसमवेतत्वं संयोगादीनामप्यस्त्यत उक्तं नित्यत्वे
सतीति नित्यत्वे सति समवेतत्वं गगनपरिमाणादीनामप्यस्त्यत उक्त-
म् अनेकेति । नित्यत्वे सति अनेकवृत्तित्वमत्यन्ताभावेऽप्यस्त्यतो वृत्ति-
त्वसामान्यं विहाय समवेतत्वमित्युक्तम् । एकमात्रव्यक्तिवृत्तिस्तु न
जातिः तथा चोक्तम् ।

व्यक्तेरभेदस्तुल्यत्वं सङ्करोऽथानवस्थितिः ।

रूपहानिरसम्बन्धो जातिबाधकसंग्रहः ॥

एकव्यक्तिकत्वादाकाशत्वं न जातिः तुल्यव्यक्तिकत्वात् घटत्वं क-
लशत्वं न जातिद्वयं, संकीर्णत्वात्, भूतत्वं मूर्तत्वं न जातिः, अनवस्था-

भयात्, सामान्यत्वं न जातिः, विशेषस्यव्यावृत्तस्वभावस्य रूपहानिः स्यात्, अतो विशेषत्वं न जातिः, समवायसम्बन्धाभावात्, समवायो न जातिः ॥ ८ ॥

परभिन्ना च या जातिः सैवापरतयोच्यते ।

द्रव्यत्वादिकजातिस्तु परापरतयोच्यते ॥ ९ ॥

द्रव्यादीति । परत्वम् अधिकदेशवृत्तित्वम्, अपरत्वम् अल्पदेशवृत्तित्वम् । सकलजात्यपेक्षयाऽधिकदेशवृत्तित्वात् सत्तायाः परत्वम्, एतदबोधनायैव द्रव्यादित्रिकवृत्तिरित्युक्तं तदपेक्षया चान्यासां जातीनामपरत्वम् । परभिन्ना सत्ता व्यापकत्वादिति पृथिवीत्वाद्यपेक्षया व्यापकत्वादधिकदेशवृत्तित्वात् द्रव्यत्वादेः परत्वं, सत्तापेक्षया व्याप्यत्वात् अल्पदेशवृत्तित्वाच्च द्रव्यत्वस्यापरत्वं, तथा च धर्मद्वयसमावेशादुभयमविरुद्धम् ॥ ९ ॥

व्यापकत्वात्परापि स्याद्व्याप्यत्वादपरापि च ।

अन्त्यो नित्यद्रव्यवृत्तिर्विशेषः परिकीर्तितः ॥ १० ॥

विशेषं निरूपयति । अन्त्य इति अन्ते अवसाने वर्तत इत्यन्त्यः यदपेक्षया विशेषो नास्तीत्यर्थः एकमात्रवृत्तिरिति फलितार्थः घटादीनां द्यणुकपर्यन्तानां तत्तदवयवभेदात् परस्परं भेदः परमाणूनां परस्परभेदको विशेष एव स तु स्वत एव व्यावृत्तः तेन तत्र विशेषान्तरापेक्षा नास्तीति भावः ॥ १० ॥

घटादीनां कपालादौ द्रव्येषु गुणकर्मणोः ।

तेषु जातेश्च सम्बन्धः समवायः प्रकीर्तितः ॥ ११ ॥

समवायं दर्शयति । घटादीनामिति अवयवावयविनोर्जातिव्यक्तयोर्गुणगुणिनोः क्रियाक्रियावतोर्नित्यद्रव्यविशेषयोश्च यः सम्बन्धः समवायः, समवायत्वं नित्यसम्बन्धत्वं तत्र प्रमाणं तु गुणक्रियादिविशि-

ष्टबुद्धिर्विशेषणविशेष्यसम्बन्धविषया विशिष्टबुद्धित्वात् दण्डी पुरुष इति विशिष्टबुद्धिवत् इत्यनुमाने संयोगादिबाधात् समवायसिद्धिः । न च स्वरूपसम्बन्धेन सिद्धसाधनम् अर्थान्तरं वा, अनन्तस्वरूपाणां सम्बन्धत्वकल्पने गौरवात् लाघवादेकसमवायसिद्धिः । न च समवायस्यैकत्वे वायौ रूपवत्ताबुद्धिप्रसङ्गः तत्र रूपसमवायसत्त्वेऽपि रूपाभावात् । न चैवमभावस्य वैशिष्ट्यं सम्बन्धान्तरं सिध्येदिति वाच्यं तस्य नित्यत्वे भूतले घटानयनानन्तरमपि घटाभावबुद्धिप्रसङ्गात् घटाभावसम्बन्धस्य तत्र सत्त्वात् तस्य नित्यत्वात् अन्यथा देशान्तरेऽपि तत्प्रतीतिर्न स्यात् वैशिष्ट्यस्य च तत्र सत्त्वात्, मम तु मते घटे पाकरक्तादशायां श्यामरूपस्य नष्टत्वान्न तद्वत्ताबुद्धिः वैशिष्ट्यस्यानित्यत्वे त्वनन्तवैशिष्ट्यकल्पने तवैव गौरवम् इत्थं च तत्तत्कालीनतत्तद्भूतलादिकं तत्तदभावानां सम्बन्धः ॥ ११ ॥

अभावस्तु द्विधा संसर्गान्योन्याभावभेदतः ।

प्रागभावस्तथा ध्वंसोऽप्यत्यन्ताभाव एव च ॥

एवं त्रैविध्यमापन्नः संसर्गाभाव इष्यते ॥ १२ ॥

अभावं विभजते । आभावस्त्विति अभावत्वं द्रव्यादिषट्कान्योऽन्याभाववत्त्वम् । संसर्गेति संसर्गाभावान्योन्याभावभेदादित्यर्थः अन्योन्याभावस्यैकविधत्वात् तद्विभागाभावात्, संसर्गाभावं विभजते । प्रागभाव इति । संसर्गाभावत्वम् अन्योन्याभावभिन्नाभावत्वम्, अन्योन्याभावत्वं तादात्म्यसम्बन्धावच्छिन्नप्रतियोगिताकाभावत्वं, विनाश्यभावत्वं प्रागभावत्वं, जन्याभावत्वं ध्वंसत्वं, नित्यसंसर्गाभावत्वम् अत्यन्ताभावत्वम्, । यत्र तु भूतलादौ घटादिकमपसारितं पुनरानीतं च तत्र घटकालस्य सम्बन्धाघटकतया अत्यन्ताभावस्य नित्यत्वेऽपि घटकाले न घटात्यन्ताभावबुद्धिः तत्र उत्पादविनाशशाली चतुर्थोऽयमभाव इति केचित् । अत्र ध्वंसप्रागभावयोरधिकरणे नात्यन्ताभाव इति प्राचीनमतं श्यामघटे रक्तो नास्तीति रक्तघटे श्यामो नास्तीति

धीश्च प्रागभावं ध्वंसं चावगाहते न तु तदत्यन्ताभावम् । नव्यास्तु तत्र विरोधे मानाभावात् ध्वंसादिकालावच्छेदेनाप्यत्यन्ताभावो वर्तत इति प्राहुः । नन्वस्तु अभावानामविकरणात्मकत्वं लाघवादिति चेन्न अनन्ताधिकरणात्मकत्वकल्पनामपेक्ष्यातिरिक्तकल्पनाया एव लघीयत्वात् एवञ्च आधाराधेयाभावोऽप्युपपद्यते । एवञ्च तत्तच्छब्दगन्धरसाद्यभावानां प्रत्यक्षत्वमुपपद्यते अन्यथा तत्तदधिकरणानां तत्तदिन्द्रियाणामप्राप्तत्वादप्रत्यक्षत्वं स्यात् । एतेन ज्ञानविशेषकालविशेषाद्यात्मकत्वमत्यन्ताभावस्येति प्रत्युक्तम् अप्रत्यक्षत्वापत्तेः ॥ १२ ॥

सप्तानामपि साधर्म्यं ज्ञेयत्वादिकमुच्यते ॥ १३ ॥

इदानीं पदार्थानां साधर्म्यं वैधर्म्यं च वक्तुं प्रक्रमते । सप्तानामित्यादि । समानो धर्मो येषां ते सधर्माणः तेषां भावः साधर्म्यं समानो धर्म इति फलितार्थः । एवं विरुद्धो धर्मो येषां ते विधर्माणः तेषां भावः वैधर्म्यं विरुद्धो धर्म इति फलितार्थः । ज्ञेयत्वं ज्ञानविषयता सा च सर्वत्रैवास्ति ईश्वरादिज्ञानविषयतायाः केवलान्वयित्वात् एवं अभिधेयत्वप्रमेयत्वादिकं बोध्यम् ॥ १३ ॥

द्रव्यादयः पञ्च भावा अनेके समवायिनः ।

सत्तावन्तस्त्रयस्त्वाद्या गुणादिर्निर्गुणक्रियः ॥ १४ ॥

द्रव्येति । द्रव्यगुणकर्मसामान्यविशेषाणां साधर्म्यमनेकत्वं समवायित्वं च । यद्यप्यनेकत्वम् अभावेऽप्यस्ति तथाप्यनेकत्वे सति भावत्वं पञ्चानां साधर्म्यं तथा च अनेकभाववृत्तिपदार्थविभाजकोपाधिमत्त्वं फलितार्थः तेन घटादौ प्रत्येकं नाव्याप्तिः । समवायित्वं समवायसम्बन्धे सम्बन्धित्वं न तु समवायवत्त्वं सामान्यादावभावात् तथाच समवेतवृत्तिपदार्थविभाजकोपाधिमत्त्वं फलितार्थः तेन नित्यद्रव्येषु नाव्याप्तिः । सत्तावन्त इति द्रव्यगुणकर्मणां सत्तावत्त्वमित्यर्थः । गुणादिरिति यद्यपि गुणक्रियाशून्यत्वमाद्यक्षणे घटादावतिव्याप्तं क्रियाशून्यत्वं च गगनादावतिव्याप्तं तथापि गुणवदवृत्तिधर्मवत्त्वं कर्मवदवृत्तिपदार्थवि-

भाजकोपाधिमत्त्वं तदर्थः नहि घटत्वादिकं द्रव्यत्वं वा गुणवदवृत्ति एव कर्मवदवृत्ति वा किन्तु गुणत्वादिकम् । तथा आकाशत्वादिकं तु न न पदार्थविभाजकोपाधिः । यद्वा गुणवदवृत्तित्वे सति कर्मवदवृत्तित्वेऽसति वा सत्ताव्याप्यजातिशून्यभावत्वं विवक्षितं गुणकर्मणोरव्याप्य-
प्रिवारणाय गुणवदवृत्ति कर्मवदवृत्तीति वा पुनस्तत्रैवाव्याप्यप्रिवारणाय सत्ताव्याप्येति । व्यापिश्च भेदगर्भा निवेशिता इत्यतो न दोषः द्रव्यगु-
णान्यतरत्वमादाय तत्रैवाव्याप्यप्रिवारणाय जातीति अभावेऽतिव्याप्ति-
वारणाय भावत्वमिति गुणवदवृत्ति सत्ताव्याप्यजातिर्द्रव्यत्वं, तच्छू-
न्यत्वं पञ्चानामस्त्येव ॥ १४ ॥

सामान्यपरिहीनास्तु सर्वे जात्यादयो मताः ।

पारिमाण्डल्यभिन्नानां कारणत्वमुदाहृतम् ॥ १५ ॥

सामान्येति । सामान्यानधिकरणत्वं सामान्यादीनामित्यर्थः पारिमा-
ण्डल्येति पारिमाण्डल्यम् अणुपरिमाणं कारणत्वं तद्विज्ञानमित्यर्थः ।
अणुपरिमाणं न तु कस्यापि कारणं तद्धि स्वाश्रयारब्धद्रव्यपरिमाणर-
म्भकं भवेत् तच्च न सम्भवति परिमाणस्य स्वसमानजातीयोत्कृष्टपरि-
माणजनकत्वात् महदारब्धस्य महत्तरत्ववत् अणुजन्यस्याणुतरत्वप्रस-
ङ्गात् एवं परममहत्परिमाणम् अतीन्द्रियसामान्यं विशेषधर्तुं बोध्यम्
॥ इदमपि यांगिप्रत्यक्षे विषयस्य न कारणत्वं ज्ञायमानसामान्यं न
प्रत्यासत्तिः ज्ञायमानं लिङ्गं नानुमितिकारणम् इत्यभिप्रायेण । मानस-
प्रत्यक्षे आत्ममहत्त्वस्य कारणत्वात् महत्परिमाणं कालादेर्बोध्यं त-
स्यापि न कारणत्वमित्याचार्याणामाशय इत्यन्ये तत्र ज्ञानातिस्मिक्त प्र-
ति कारणताया एव आचार्यैरुक्तत्वात् ॥ १५ ॥

अन्यथासिद्धिशून्यस्य नियता पूर्ववर्तिता ॥

कारणत्वं भवेत्तस्य त्रैविध्यं परिकीर्तितम् ॥ १६ ॥

समवायिकारणत्वं ज्ञेयमथाप्यसमवायिहेतुत्वम् ।

एवं न्यायनयज्ञैस्तृतीयमुक्तं निमित्तहेतुत्वम् ॥ १७ ॥

यत्समवेतं कार्यं भवति ज्ञेयं तु समवायिजनकं तत् ।

तत्रासन्नं जनकं द्वितीयमाभ्यां परं तृतीयं स्यात् १८

ननु कारणत्वं किम्? अत आह । अन्यथेति । तस्य, कारणत्वस्य । तत्र समवायिकारणे आसन्नं प्रत्यासन्नं कारणं द्वितीयमसमवायिकारणमित्यर्थः । अत्र यद्यपि तुरीतन्तुसंयोगानां पटसमवायिकारणत्वं स्यात्, एवं वेगादीनामपि अभिघाताद्यसमवायिकारणत्वं स्यात्, एवं ज्ञानादिकमिच्छाद्यसमवायिकारणं स्यात्, तथापि घटासमवायिकारणलक्षणे तुरीतन्तुसंयोगभिन्नत्वं देयम्, तुरीतन्तुसंयोगस्तु तुरीपटसंयोगं प्रत्यसमवायिकारणं भवत्येव, एवं वेगादिकं वेगस्पन्दाद्यसमवायिकारणं भवत्येवेति तत्तत्कार्यासमवायिकारणलक्षणे तत्तद्भिन्नत्वं न देयम्, आत्मविशेषगुणानां तु कुत्राप्यसमवायिकारणत्वं नास्ति तेन तद्भिन्नत्वं सामान्यलक्षणे देयमेव अत्र समवायिकारणे प्रत्यासन्नं द्विविधं कार्यकार्यप्रत्यासत्त्या कारणैकार्यप्रत्यासत्त्या च आद्यं यथा घटादिकं प्रति कपालसंयोगादिकम्, तत्र कार्येण घटेन सह कारणस्य कपालसंयोगस्य एकस्मिन् कपाले प्रत्यासत्तिरस्ति, द्वितीयं यथा घटरूपं प्रति कपालरूपमसमवायिकारणं तत्र घटरूपं प्रति कारणं घटः तेन सह कपालरूपस्य एकस्मिन् कपाले प्रत्यासत्तिरस्ति, तथा च क्वचित् समवायसम्बन्धेन, क्वचित् स्वसमवायिसमवायसम्बन्धेनेति फलितार्थः । इत्थं च कार्यकार्यकारणैकार्यान्यतरप्रत्यासत्त्या कारणं ज्ञानादिभिन्नमसमवायिकारणमिति सामान्यलक्षणं पर्यवसन्नम् आभ्यां समवायिकारणासमवायिकारणाभ्यां भिन्नं कारणं तृतीयं निमित्तकारणमित्यर्थः ॥ १६ ॥ १७ ॥ १८ ॥

येन सह पूर्वभावः कारणमादाय वा यस्य ।

अन्यं प्रति पूर्वभावे ज्ञाते यत्पूर्वभावविज्ञानम् १९

जनकं प्रति पूर्ववर्तिनामपरिज्ञाय न यस्य गृह्यते ।

अतिरिक्तमथापि यद्भवेन्नियतावश्यकपूर्वभाविनः २०

एते पञ्चान्यथासिद्धा दण्डत्वादिकमादिमम् ।

घटादौ दण्डरूपादि द्वितीयमपि दर्शितम् ॥ २१ ॥

इदानीमन्यथासिद्धत्वमेव कियतां पदार्थानां तदाह येन इत्यादिना । यत् कार्यं प्रति कारणस्य पूर्ववर्त्तिता येन रूपेण गृह्यते, तत् कार्यं प्रति तद्रूपमन्यथासिद्धमिति भावः । यथा घटं प्रति दण्डत्वमिति । द्वितीयमन्यथासिद्धमाह कारणमिति यस्य स्वातन्त्र्येणान्वयव्यतिरेकौ न स्तः किं तु स्वकारणमादायैव अन्वयव्यतिरेकौ गृह्येते तदन्यथासिद्धं यथा दण्डरूपम् । तृतीयमाह अन्यं प्रतीति । अन्यं प्रति पूर्ववर्त्तित्वं गृहीत्वैव यस्य यत् कार्यं प्रति पूर्ववर्त्तित्वं गृह्यते तस्य तत् कार्यं प्रत्यन्यथासिद्धत्वं यथा घटादिकं प्रत्याज्ञाशस्य, आकाशस्य हि घटादिकं प्रति आकाशत्वेन कारणत्वं स्यात् आकाशत्वं च शब्दसमवायिकारणत्वम्, अतः शब्दं प्रति जनकत्वं गृहीत्वैव घटादिकं प्रति जनकत्वं ग्राह्यमतस्तदन्यथासिद्धम् । शब्दाभयत्वेन कारणत्वे काऽन्यथासिद्धिः ? इति चेत् पञ्चमीति गृहाण । अथाकाशस्य शब्दं प्रति जनकत्वे किमवच्छेदकं ? इति चेत् कवत्वादिकं विशेषपदार्थो वेति । चतुर्थमन्यथासिद्धमाह जनकं प्रतीति । यत्कार्यजनकं प्रति पूर्ववर्त्तित्वं गृहीत्वैव यस्य यत् कार्यं प्रति पूर्ववर्त्तित्वं गृह्यते तस्य तत् कार्यं प्रत्यन्यथासिद्धत्वं यथा कुलालपितुर्घटं प्रति, तस्य कुलालपितृत्वेन घटं प्रति जनकत्वेऽन्यथासिद्धिः, कुलालत्वेन जनकत्वे त्विष्टापत्तिः, कुलालमात्रस्य घटं प्रति जनकत्वात् । पञ्चममन्यथासिद्धमाह अतिरिक्तमिति । नियतावश्यकपूर्वभाविनः अवश्यकल्पनियतपूर्ववर्त्तिन एव कार्यसम्भवे तद्भिन्नमन्यथासिद्धमित्यर्थः । अत एव प्रत्यक्षमहत्त्वकारणमनेकद्रव्यवत्त्वमन्यथासिद्धं तत्र हि महत्त्वमवश्यं कल्पं तेनानेकद्रव्यवत्त्वमन्यथासिद्धम् । न च वैपरीत्ये किं विनिगमकम् ? इति वाच्यं महत्त्वत्वजातेः कारणतावच्छेकत्वे लाघवात् ॥ १९ २० २१ ॥

तृतीयं तु भवेद्व्योम कुलालजनकोऽपरः ।

पञ्चमो रासभादिः स्यादेतेष्ववश्यकस्त्वसौ ॥ २२ ॥

रासभादिरिति । यद्वद्व्यक्तिं प्रति रासभस्य नियतपूर्ववर्तित्वमस्ति तत्रापि घटजातीयं प्रति सिद्धकारणभावैर्दण्डादिभिरेव तद्व्यक्तेरपि सम्भवे रासभोऽन्यथासिद्ध इति भावः । एतेष्विति एतेषु पञ्चस्वन्यथासिद्धेषु मध्ये पञ्चमोऽन्यथासिद्ध आवश्यकः, तेनैव परेषां चरितार्थत्वात्, तथा हि, दण्डादिभिरवश्यकत्वनियतपूर्ववर्तित्वभिरेव कार्यसम्भवे दण्डत्वादिकमन्यथासिद्धम् । न च वैपरीत्ये किं त्रिनिगमकम् ? इति वाच्यं दण्डत्वस्य कारणत्वे दण्डघटितपरम्परायाः सम्बन्धत्वकल्पने गौरवात्. एवमन्येषामप्यनेन चरितार्थत्वसम्भवात् ॥ २२ ॥

समवायिकारणत्वं द्रव्यस्यैवेति विज्ञेयम् ।

गुणकर्ममात्रवृत्तिज्ञेयमथाप्यसमवायिहेतुत्वम् २३

गुणकर्ममिति । असमवायिकारणत्वं गुणकर्मभिन्नानां वैधर्म्यं न तु गुणकर्मणोः साधर्म्यम् इत्यत्रापि तात्पर्यम् । अथवा असमवायिकारणवृत्तिसत्ताभिन्नजातिमत्त्वं तदर्थः तेन ज्ञानादीनामपि असमवायिकारणत्वविरहेऽपि न क्षतिः ॥ २३ ॥

अन्यत्र नित्यद्रव्येभ्य आश्रितत्वमिहोच्यते ।

क्षित्यादीनां नवानां तु द्रव्यत्वगुणयोगिता ॥ २४ ॥

अन्यत्रेति । नित्यद्रव्याणि परमाण्वाकाशादीनि । विहायाश्रितत्वं साधर्म्यमित्यर्थः आश्रितत्वं तु समवायादिसम्बन्धेन वृत्तिमत्त्वं विशेषणतया नित्यानामपि कालादौ वृत्तेः कालिकसम्बन्धान्यसम्बन्धेन तेषामवृत्तित्वमिति परमार्थः, तेन समवायेनावृत्तावपि न क्षतिः । इदानीं द्रव्यस्यैव विशिष्य साधर्म्यं वक्तुमारभते । क्षित्यादीनामिति ॥ २४ ॥

क्षितिर्जलं तथा तेजः पवनो मन एव च ।

परापरत्वमूर्तत्वक्रियावेगाश्रया अमी ॥ २५ ॥

क्षितिर्जलमिति । पृथिव्यग्नेजोवायुमनसां परत्वापरत्ववत्त्वं मूर्तत्वं क्रियावत्त्वं-वेगवत्त्वं च साधर्म्यम् । न च यत्र घटादौ परत्वमपरत्वं वा नोत्पन्नं तत्राव्याप्तिरिति वाच्यं परत्वादिसमानाधिकरणद्रव्यत्वव्याप्य-जातिमत्त्वस्य विवक्षितत्वात् । मूर्तत्वम् अपकृष्टपरिमाणवत्त्वम्, तच्च तेषामेव । गगनादिपरिमाणस्य कुतोऽप्यपकृष्टत्वाभावात्, पूर्ववत् कर्म-वत्त्वम्, कर्मसमानाधिकरणद्रव्यत्वव्याप्यजातिमत्त्वं वेगवद्भूतिद्रव्य-त्वव्याप्यजातिमत्त्वं च बोध्यम् ॥ २५ ॥

कालखात्मदिशां सर्वगतत्वं परमं महत् ।

क्षित्यादिपञ्चभूतानि चत्वारि स्पर्शवन्ति हि ॥ २६ ॥

कालेति । कालाकाशात्मदिशां सर्वगतत्वं सर्वमूर्तसंयोगित्वं परम-महत्त्वं च । परममहत्त्वत्वं जातिविशेषा अपकर्षानाश्रयपरिमाणत्वं वा । क्षित्यादीति पृथिव्यग्नेजोवाय्वाकाशानां भूतत्वम् तच्च बहिरिन्द्रियग्राह्यविशेषगुणवत्त्वम् । अत्र ग्राह्यत्वं लौकिकप्रत्यक्षस्वरूपयोग्यत्वं बोध्यं, तेन ज्ञातो घट इत्यादिप्रत्यक्षे ज्ञानस्याप्युपनीतभानविषयत्वात् तद्वति आत्मनि नातिप्रसङ्गः, न वा प्रत्यक्षाविषयरूपादिमति परमाण्वा-दावव्याप्तिः तस्यापि स्वरूपयोग्यत्वात् महत्त्वलक्षणकारणान्तरासन्निधा-नाच्च न प्रत्यक्षम् । अथ वा आत्मवृत्तिविशेषगुणवत्त्वं तत्त्वम् । च-त्वारितीति पृथिव्यग्नेजोवायूनां स्पर्शवत्त्वम् ॥ २६ ॥

द्रव्यारम्भश्चतुर्षु स्यादथाकाशशरीरिणाम् ।

अव्याप्यवृत्तिः क्षणिको विशेषगुण इष्यते ॥ २७ ॥

द्रव्यारम्भ इति । पृथिव्यग्नेजोवायुषु चतुर्षु द्रव्यारम्भकत्वं न च द्र-व्यानारम्भके घटादावव्याप्तिः द्रव्यसमवायिकारणवृत्तिद्रव्यत्वव्याप्य-जातिमत्त्वस्य विवक्षितत्वात् । आकाशशरीरिणामिति आकाशात्मनः व्याप्यवृत्तिक्षणिकविशेषगुणवत्त्वम् आकाशस्य विशेषगुणः शब्दः

स चाव्याप्यवृत्तिः, यदा किञ्चिदवच्छेदेन शब्द उत्पद्यते तदान्यावच्छे-
 देन तदभावस्यापि सत्त्वात्, क्षणिकत्वं तृतीयक्षणवृत्तिध्वंसप्रति-
 योगित्वम् । योग्यविभुविशेषगुणादीनां स्वोत्तरवर्त्तिगुणनाशयत्वात् प्र-
 ामशब्दस्य द्वितीयशब्देन नाशः एवं ज्ञानादीनामपि, ज्ञानादिकं हि
 आत्मनि विभौ शरीराद्यवच्छेदेनोत्पद्यते घटाद्यवच्छेदेन तदभावोऽस्त्येव
 एवं ज्ञानादिकमपि क्षणद्वयावस्थायि । इत्थं चाव्याप्यवृत्तिविशेषगुणव-
 त्त्वं क्षणिकविशेषगुणवत्त्वं चार्थः पृथिव्यादौ रूपादिर्विशेषगुणोऽस्तीति
 अतोऽव्याप्यवृत्तौत्युक्तम् पृथिव्यादावव्याप्यवृत्तिसंयोगादिरस्तीति अ-
 तो विशेषगुणेत्युक्तम् । न च रूपादीनामपि कदाचित् तृतीयक्षणे ना-
 शसम्भवात् क्षणिकविशेषगुणवत्त्वं क्षित्यादावतिव्याप्तमिति वाच्यं च-
 तुर्यक्षणवृत्तिजन्यावृत्तिजातिमद्विशेषगुणवत्त्वस्य विवक्षितत्वात् । अ-
 पेक्षाबुद्धिः क्षणत्रयं तिष्ठति क्षणचतुष्टयं तु किमपि ज्ञानादिकं न तिष्ठ-
 ति, रूपत्वादिकं तु क्षणचतुष्टयस्थायिन्यपि रूपादौ वर्तत इति व्युदा-
 सः । ईश्वरज्ञानस्य चतुःक्षणवृत्तित्वात् इत्युक्तम् । यद्याकाशजीवा-
 त्मनोः साधर्म्यम्, तदा जन्येति न देयं द्वेषत्वादिकमादाय लक्षणसम-
 न्वयात् परममहत्त्वस्य तादृशगुणत्वाच्च । चतुर्यक्षणे द्वित्वादीनाम-
 पि नाशाभ्युपगमात्, द्वित्वादीनामपि तथात्वात्, तद्वारणाय विशेषेति ।
 त्रिक्षणवृत्तित्वं वा वाच्यम्, द्वेषत्वादिकमादायात्मनि लक्षणसम-
 न्वयात् ॥ २७ ॥

रूपद्रवत्वप्रत्यक्षयोगि स्यात् प्रथमत्रिकम् ॥

गुरुणी द्वे रसवती द्वयोर्नैमित्तिको द्रवः ॥ २८ ॥

रूपेति । पृथिव्यग्नेजसां रूपवत्त्वं द्रवत्ववत्त्वं प्रत्यक्षविषयत्वं चेत्य-
 र्थः । न च चक्षुरादीनां भर्जनकपालस्थवह्नेरूपमणश्च रूपवत्त्वे किं
 पृ-मानं ? इति वाच्यं तत्रापि तेजस्त्वेन रूपानुमानात्, एवं वाय्वानीतपृ-
 थिवीजलतेजोभागानामपि पृथिवीत्वादिना रूपानुमानं बोध्यम् । न च घ-
 टादौ द्रुतसुवर्णादिभिन्ने तेजसि च द्रवत्ववत्त्वमव्याप्तमिति वाच्यं द्रव-
 त्ववृत्तिद्रव्यत्वव्याप्यजातिमत्त्वस्य विवक्षितत्वात् घृततैलप्रभृतिषु

पृथिवीषु, जलेषु, द्रुतस्रवर्णादौ तेजसि च द्रवत्वसत्त्वात् तत्र च पृथिवी-
त्वादिमत्त्वात् तदादाय सर्वत्र लक्षणसमन्वयः । न च प्रत्यक्षविषय-
त्वं परमाण्वादावव्याप्तम् अतिव्याप्तं च रूपादाविति वाच्यं, चाक्षुषप्र-
त्यक्षविषयवृत्तिद्रव्यत्वव्याप्यजातिमत्त्वस्य विवक्षितत्वात् आत्मन्य-
तिव्याप्तिवारणाय चाक्षुषेति । गुरुणी इति गुरुत्ववत्त्वं रसवत्त्वं पृथि-
वीजलयोरित्यर्थः । न च घ्राणेन्द्रियादीनां वाय्वानीतपार्थिवादिभागानां
ष रसादिमत्त्वे किं मानं ? इति वाच्यं, तत्रापि पृथिवीत्वादिना तद-
नुमानात् । द्वयोरिति पृथिवीतेजसोरित्यर्थः । न च नैमित्तिकद्रवत्वव-
त्त्वं घटादौ वल्ल्यादौ चाव्याप्तमिति वाच्यं नैमित्तिकद्रवत्वसमानाधिकर-
णद्रव्यवत्त्वव्याप्यजातिमत्त्वस्य विवक्षितत्वात् ॥ २८ ॥

आत्मानो भूतवर्गाश्च विशेषगुणयोगिनः ॥

यदुक्तं यस्य साधर्म्यं वैधर्म्यमितरस्य तत् ॥ २९ ॥

आत्मान इति । पृथिव्यग्नेजोवाय्वाकाशात्मनां विशेषगुणवत्त्वमि-
त्यर्थः । यदुक्तमिति ज्ञेयत्वादिकं विहाय इति बोध्यं तत् तु न कस्या-
पि वैधर्म्यं, केवलान्वयित्वात् ॥ २९ ॥

स्पर्शादयोऽष्टौ वेगाख्यसंस्कारो मरुतो गुणाः ।

अष्टौ स्पर्शादयो रूपं द्रवो वेगश्च तेजसि ॥ ३० ॥

स्पर्शादयोऽष्टौ वेगश्च गुरुत्वं च द्रवत्वकम् ।

रूपं रसस्तथा स्नेहो वारिण्येते चतुर्दश ॥ ३१ ॥

नेह हीना गन्धयुताः क्षितावेते चतुर्दश ।

बुद्ध्यादिषट्कं संख्यादिपञ्चकं भावना तथा ॥ ३२ ॥

धर्माधर्मौ गुणा एते आत्मनः स्युश्चतुर्दश ।

संख्यादिपञ्चकं कालदिशोः शब्दश्च ते च खे ॥ ३३ ॥

संख्यादयः पंच बुद्धिरिच्छा यत्नोऽपि चेश्वरे ।
परापरत्वं संख्याद्याः पंच वेगश्च मानसे ॥ ३४ ॥

ते च संख्यादयः पञ्च, खे आकाशे ॥ ३० ॥ ३१ ॥ ३२ ॥ ३३ ॥ ३४ ॥
तत्र क्षितिर्गन्धहेतुर्नानारूपवती मता ।

शब्धिस्तु रसस्तत्र गन्धस्तु द्विविधो मतः ॥ ३५ ॥

साधर्म्यवैधर्म्यं निरूप्य संप्रति प्रत्येकं पृथिव्यादिकं निरूपयति
तत्र क्षितिरित्यादिना । गन्धहेतुरिति गन्धसमवायिकारणमित्यर्थः । य-
द्यपि गन्धवत्त्वमात्रं लक्षणमुचितं, तथापि पृथिवीत्वजातौ प्रमाणोपन्या-
स्य कारणत्वमुपन्यस्तम् । तथाहि, पृथिवीत्वं हि गन्धस-
मवायिकारणतावच्छेदकतया सिध्यति अन्यथा गन्धत्वावच्छिन्न-
संज्ञाकस्मिकत्वापत्तेः । न च पाषाणादौ गन्धाभावाद्गन्ध-
वत्त्वमव्याप्नोति वाच्यं, तत्रापि गन्धसत्त्वात् अनुपलब्धिस्तु अनु-
कटत्वेनाप्युपपद्यते कथमन्यथा तद्गन्धस्मिन् गन्ध उपलभ्यते ? । भ-
वमनो हि पाषाणध्वंसजन्यत्वात् पाषाणोपादानोपादेयत्वं सिध्यति,
द्रव्यध्वंसजन्यं तत्तदुपादानोपादेयमिति व्याप्तेः दृष्टं चैत-
खण्डपटे महापटध्वंसजन्ये । इत्थं च पाषाणपरमाणोः पृथिवी-
त्वात् तज्जन्यस्य पाषाणस्यापि पृथिवीत्वं तथा च तस्यापि गन्धवत्त्वे
अधिकाभावः । नानारूपेति शुक्लनीलादिभेदेन नानाजातीयं रूपं पृ-
थिव्यामेव वर्तते न तु जलादौ तत्र शुक्लस्यैव सत्त्वात् पृथिव्यां तु एक-
मत्रापि धर्मिणि पाकवशेन नानारूपसम्भवात्, न च यत्र नानारूपं
तत्पन्नं तत्र व्याप्तिः, रूपद्वयवृत्तिद्रव्यत्वव्याप्यजातिमत्त्वस्य रू-
पभाश्ववृत्तिद्रव्यत्वव्याप्यं जातिमत्त्वस्य वा वाच्यत्वात् । वैशेषिक-
नानैव पृथिवीपरमाणौ रूपनाशस्य, रूपान्तरस्य च सत्त्वात् न्यायनये ब-
टादावपि तत्सत्त्वाल्लक्षणसमन्वयः । षड्विध इति मधुरकटुकषायादि-
भेदेन यः षड्विधो रसः स पृथिव्यामेव जले च मधुर एव रसः, अ-

त्रापि पूर्ववद्रसद्वयवृत्तिद्रव्यत्वव्याप्यजातिमत्त्वं लक्षणार्थोऽवसेयः । गन्धस्त्विति द्विविध इति वस्तुस्थितिमात्रं न तु द्विविधगन्धवत्त्वं लक्षणं द्विविधस्य व्यर्थत्वात् । द्वैविध्यं च सौरभासौरभभेदेन बोध्यम् ॥ ३५ ॥

स्पर्शस्तस्यास्तु विज्ञेयो ह्यनुष्णाशीतपाकजः ।

नित्यानित्या च सा द्वेधानित्या स्यादणुलक्षणा ३६

स्पर्श इति । तस्याः पृथिव्याः अनुष्णाशीतस्पर्शवत्त्वं वायोरपि वर्त-
नत्युक्तम् पाकज इति । इत्थं च पृथिव्याः स्पर्शोऽनुष्णाशीतताज्ञाप-
नार्थं तदुक्तम् । वस्तुतस्तु पाकजस्पर्शवत्त्वमात्रं लक्षणम् अधिकस्य
वैयर्थ्यात् यद्यपि पाकजस्पर्शः पटादौ नास्ति तथापि पाकजस्पर्शवृ-
त्तिद्रव्यत्वव्याप्यजातिमत्त्वमर्थो बोध्यः । नित्येति सा पृथिवी द्वि-
विधा नित्या अनित्या च इत्यर्थः । अणुलक्षणा परमाणुलक्षणा
पृथिवी नित्या ॥ ३६ ॥

अनित्या तु तदन्या स्यात् सैवावयवयोगिनी ।

सा च त्रिधा भवेद्देहमिन्द्रियं विषयास्तथा ॥ ३७ ॥

तदन्या परमाणुभिन्ना पृथिवी द्यणुकादिः सर्वोऽप्यनित्य इत्यर्थः
सैव अनित्या पृथिव्येव अवयववतीत्यर्थः । ननु अवयविनि-
मानं परमाणुपुञ्जैरेवोपपत्तेः न च परमाणूनामतीन्द्रियत्वाद्दृष्टो-
प्रत्यक्षं न स्यादिति वाच्यम्, एकस्य परमाणोरप्रत्यक्षत्वेऽपि त-
त्समूहस्य प्रत्यक्षत्वाद् यथा एकस्य केशस्य दूरेऽप्रत्यक्षत्वे त-
त्समूहस्य प्रत्यक्षत्वम् । न च एकः स्थूलो महान् घट इति बुद्धे-
रनुपपत्तिरिति वाच्यम् एको महान् धान्यराशिरितिवदुपपत्ते-
मैवं परमाणोरतीन्द्रियत्वेन तत्समूहस्य अपि प्रत्यक्षायोग्यत्वा-
द्दूरस्थकेशस्तु नातीन्द्रियः सन्निधाने तस्यैव प्रत्यक्षत्वात् न च तदार्त-
म् अवयवपरमाणुपुञ्जवदवयवपरमाणुपुञ्जस्योत्पन्नत्वाद् न प्रत्यक्षत्वं

जमपि जरायुजमण्डजश्च, जरायुजं मानुषादीनाम्, अण्डजं सर्पादीनाम्, अयोनिजं स्वेदजोद्भिदादिकम् । स्वेदजाः कृमिदंशाद्याः उद्भिदस्तरुगुल्माद्याः । नारकिणां शरीरमपि अयोनिजम् । न च मानुषादिशरीराणां पार्थिवत्वे किं मानं ? इति वाच्यं गन्धादिमत्त्वस्यैव प्रमाणत्वात् न च क्लेदोष्मादेरुपलम्भादाप्यत्वादिकमपि स्यादिति वाच्यं तथा सति जलत्वपृथिवीत्वादिना सङ्कुरप्रसङ्गात् । न च तर्हि जलत्वात् एकमेवास्तु पार्थिवत्वमिति वाच्यं क्लेदादीनां विनाशेऽपि शरीरत्वेन प्रत्यभिज्ञानात् गन्धाद्युपलब्धेश्च पृथिवीत्वसिद्धेः । एतेन पार्थिवादिशरीरे जलादीनां निमित्तत्वमात्रं बोध्यम् । शरीरत्वं तु न जातिः पृथिवीत्वादिना साङ्कर्यात् किन्तु चेष्टाश्रयत्वं वृक्षादीनामपि चेष्टासत्त्वान्नाव्याप्तिः । न च वृक्षादीनां शरीरत्वे किं मानं ? इति वाच्यम् आध्यात्मिकवायुसम्बन्धस्य प्रमाणत्वात् तत्रैव किं मानं ? इति चेत् भग्नक्षतसंरोहणादिना तदनुमानात् । यदि हस्तादौ शरीरव्यवहारो न भवति तदान्त्यावयवित्वेन विशेषणीयम् । न च यत्र शरीरे चेष्टा न जाता तत्राव्याप्तिरिति वाच्यम् एतादृशे प्रमाणाभावात् । अथ वा चेष्टावदन्त्यावयवविमात्रवृत्तिद्रव्यत्वव्याप्यव्याप्यजातिमत्त्वं तत्, मानुषत्वचैत्रत्वजातिमादाय लक्षणसमन्वयः । न च नृसिंहशरीरे कथं लक्षणसमन्वयः ? तत्र सिंहत्वस्यैकव्यक्तित्ववृत्तितया जातित्वाभावात् जलीयतैजसशरीरवृत्तितया देवत्वस्यापि जातित्वाभावादिति वाच्यं कल्पभेदेन नृसिंहशरीरस्य नानात्वेन नृसिंहत्वजात्या लक्षणसमन्वयात् इन्द्रियमिति घ्राणेन्द्रियं पार्थिवमित्यर्थः पार्थिवत्वं कथं ? इति चेत् इत्थं घ्राणेन्द्रियं पार्थिवं रूपादिषु मध्ये गन्धस्यैव व्यञ्जकत्वात् कुङ्कुमगन्धादिव्यञ्जकघृतवत् न च दृष्टान्ते स्वकीयरूपादिव्यञ्जकत्वादसिद्धिरिति वाच्यं परकीयरूपाद्यव्यञ्जकत्वस्य तदर्थत्वात् न च नवशरावगन्धव्यञ्जकजलेनानैकान्तमिति वाच्यं अस्य सत्कुरसाभिव्यञ्जकत्वात् यद्वा परकीयमिति न देयं, वायूपनोतसुरभिभागस्य दृष्टान्तत्वसम्भवात् न च घ्राणेन्द्रियसन्निकर्षस्य गन्धमात्रव्यञ्जकत्वात् तत्र व्यभिचार इति वाच्यं द्रव्यत्वे सति इति विशेषणम् । विषय इति उपभोग साधनं विषयः सर्वमेव हि कार्य-

जातम् अदृष्टाधीनं यत् कार्यं यददृष्टाधीनं तत्तदुपभोगं साक्षान् परम्परया वा जनयत्येव । न हि बीजप्रयोजनाभ्यां विना कस्यचिदुत्पत्तिरस्ति तेन द्व्यणुकादिब्रह्माण्डं सर्वमेव विषयो भवति शरीरेन्द्रिययोर्विषयत्वेऽपि प्रकारान्तरोपन्यासः शिष्यबुद्धिवैशद्यार्थः॥३७॥

योनिजादिर्भवेदेह इन्द्रियं घ्राणलक्षणम् ।

विषयो द्व्यणुकादिश्च ब्रह्माण्डान्त उदाहृतः॥३८॥

जलं निरूपयति । वर्णः शुक्ल इति स्नेहसमवायिकारणतावच्छेदकतया जलत्वं जातिः सिध्यति । यद्यपि स्नेहत्वं नित्यानित्यवृत्तितया न कार्यतावच्छेदकं, तथापि जन्यस्नेहत्वं तथा बोध्यम् । अथ परमाणोर्जलत्वं न स्यात् तत्र जन्यस्नेहाभावात् नित्यस्य स्वरूपयोग्यत्वे फलावश्यम्भावनियमादिति चेन्न जन्यस्नेहजनकतावच्छेदकतया जन्यजातेः सिद्धौ तदवच्छिन्नजनकतावच्छेदकतया जलत्वजातिसिद्धेः । शुक्लरूपत्वमेव दर्शयितुमुक्तं वर्णाः शुक्ल इति वस्तुस्थितिमात्रं न तु शुक्लरूपवत्त्वं लक्षणम् अथवा नैमित्तिकद्रवत्ववद्वृत्तिरूपवद्वृत्तिद्रव्यत्वसाक्षाद्व्याप्यजातिमत्त्वम् अभास्वरशुक्लेतररूपासमानाधिकरणरूपवद्वृत्तिद्रव्यत्वसाक्षाद्व्याप्यजातिमत्त्वं वा तदर्थः । रसस्पर्शविति जलस्य मधुर एव रसः शीत एव स्पर्शः । तिक्तावृत्तिमधुरवृत्तिद्रव्यत्वसाक्षाद्व्याप्यजातिमत्त्वम् ननु शुक्लरूपत्वमेवेति कुतः कालिन्दीजलादौ नीलोपलब्धेरिति चेन्न नीलजनकतावच्छेदिकायाः पृथिवीत्वजातेरभावात् जलेनीलरूपासम्भवात् कालिन्दीजले नीलप्रतीतिः स्वाश्रयोपाधिकी अत एव वियति विक्षेपे धवलिमोपलब्धेः । अथ जलेमाधुर्यं किं मानं ? न हि प्रत्यक्षेण कोऽपि रसस्तत्रानुभूयते न च नारिकेलजलादौ माधुर्यमुपलभ्यत एवेति वाच्यं तस्याश्रयोपाधिकत्वात् अन्यथा जम्बीररसादावम्लाद्युपलब्धेरम्लादिमत्त्वमपि स्यादिति चेन्न हरीतक्यादिभक्षणस्य जलरसव्यञ्जकत्वात् न च हरीतक्यामेव जलोष्णसंयोगाद्रसान्तरोत्पत्तिरिति वाच्यं कल्पनागौरवात् पृथिवीत्वस्याम्लादिजनकतावच्छेदकत्वाच्च

जले नाम्लादिकं, जम्बीररसादौ तु आश्रयौपाधिकी तथा प्रतीतिः एवं
जन्यशीतस्पर्शजनकतावच्छेदकं जलत्वं जन्यजलत्वं वा बोध्यं घृष्टच-
न्दनादौ तु शैत्योपलब्धिश्चन्दनान्तर्वर्त्तिशीततरसलिलस्य, तेजःसंयो-
गाज्जले औष्णप्रतीतिरौपाधिकी स्फुटैव तत्र पाकासम्भवात् ॥ ३८ ॥

वर्णः शुक्लो रसस्पर्शौ जले मधुरशीतलौ ।

स्नेहस्तत्र द्रवत्वं तु सांसिद्धिकमुदाहृतम् ॥ ३९ ॥

स्नेहस्तत्रेति । घृतादावपि तदन्तर्वर्त्तिजलस्यैव स्नेहः जलस्य स्नेहस-
मवाधिकारणत्वात् तेन जल एव स्नेह इति मन्तव्यम् । द्रव्यत्वमिति
सांसिद्धिकद्रवत्वं जातिविशेषः प्रत्यक्षसिद्धस्तदवच्छिन्नजनकत्वावच्छे-
दकमपि तदेवेति भावः । तैलादावपि जलस्य द्रवत्वं स्नेहप्रकर्षेण च
दहनानुकूलनमिति वक्ष्यति ॥ ३९ ॥

नित्यतादि प्रथमवर्तिकं तु देहमयोनिजम् ।

इन्द्रियं रसनं सिन्धुहिमादिर्विषयो मतः ॥ ४० ॥

प्रथमवदिति पृथिव्या इवेत्यर्थः तथाहि जलत्वं द्विविधं नित्यमनि-
त्यञ्च परमाणुरूपं नित्यं द्यगुकादिकं सर्वमनित्यम् अवयवसमवेतं च,
अनित्यमपि त्रिविधं शरीरेन्द्रियविषयभेदात् किन्तु पृथिवीतोयतो
यो विशेषस्तमाह किन्त्विति अयोनिजमिति अयोनिजमेवेत्यर्थः । रस-
नं जलोयं गन्धाद्यव्यञ्जकत्वे सति रसव्यञ्जकत्वात् सत्कुरसाभिव्यञ्ज-
कोदकवत् रसनसन्निकर्षे व्यभिचारवारणाय द्रव्यत्वं देयम् । विषयं
दर्शयति सिन्धुहिमादिरिति सिन्धुः समुद्रः हिमं तुषारः आदिपदान्
सरित्कासारकरकादिः सर्वो ग्राह्यः । न च हिमकरकयोः कठिनत्वात्
पार्थिवत्वमिति वाच्यम् ऊष्मणा विलीनस्य तस्य जलत्वस्य प्रत्यक्ष-
सिद्धत्वात् यद्द्रव्यं यद्द्रव्यध्वंसजन्यम् इति व्याभिर्जलोपादानोपादेय-
त्वसिद्धेः । अदृष्टविशेषेण वा द्रवत्यनिरोधात् करकादीनां काठिन्यप्र-
मेत्ययस्य भ्रान्तत्वात् ॥ ४० ॥

स्पर्श उष्णस्तेजसस्तु स्याद्रूपं शुक्लभास्वरम् ।
नैमित्तिकं द्रवत्वं तु नित्यतादि च पूर्ववत् ॥ ४१ ॥

तेजो निरूपयति । स्पर्श उष्ण इत्यादिना । उष्णत्वस्पर्शनिष्ठो जा-
तिविशेषः प्रत्यक्षसिद्धम् इत्थं च अन्योष्णस्पर्शसमवायिकारणतावच्छे-
दकं तेजस्त्वं जातिविशेषः तस्य परमाणुवृत्तित्वं तु जलत्वस्येवानुस-
न्धेयम् न चोष्णस्पर्शवत्त्वं चन्द्रकिरणादावव्याप्नमिति वाच्यं तत्रापि
उष्णत्वस्य सत्त्वात् किन्तु तदन्तःपातिजलस्पर्शनाभिभवादग्रहः एवं
रत्नकिरणादौ पार्थिवस्पर्शनाभिभवाच्चक्षुरादौ चानुद्भुतत्वादग्रहः । रूप-
मित्यादि वैश्वानरे मरकतकिरणादौ च पार्थिवरूपेणाभिभवात् शुक्लत्वा-
ग्रहः । ननु तद्रूपाग्रहे धर्मिणोऽपि चाक्षुषत्वं न स्यादिति चेन्न अन्य-
दीयरूपेणापि धर्मिणो ग्रहसम्भवात् शङ्खस्येव पित्तपीतिष्ठा । वहेस्तु
शुक्लं नाभिभूतं किन्तु तदीयं शुक्लत्वमभिभूतमित्यन्ये नैमित्तिकमिति
सुवर्णादिरूपे तेजसि तत्सत्त्वात् । न च नैमित्तिकद्रवत्ववत्त्वं न लक्ष-
णं दहनादावव्याप्तेर्घृतादावतिव्याप्तेथेति वाच्यं पृथिव्यवृत्तिनैमित्तिकद्र-
वत्ववृत्तिजातिमत्त्वस्य विवक्षितत्वात् पूर्ववदिति जलस्येवेत्यर्थः त-
थाहि तत् द्विविधं नित्यमनित्यं च नित्यं परमाणुरूपं तदन्यदनित्यम्
अवयवि तच्च त्रिधा शरीरेन्द्रियविषयभेदात् शरीरमयोनिजमवेत्यर्थः
तच्च सूर्यलोकादौ प्रसिद्धम् ॥ ४१ ॥

इन्द्रियं नयनं वह्निस्वर्णादिर्विषयो मतः ।

अत्र यो विशेषस्तमाह । इन्द्रियमिति चक्षुस्तैजसं परकीयस्पर्शाद्य-
व्यञ्जकत्वे सति परकीयरूपव्यञ्जकत्वात् प्रदीपवत् प्रदीपस्य स्वीय-
स्पर्शव्यञ्जकत्वादाद्यं परकीयेति घटादेः स्वीयरूपव्यञ्जकत्वात् व्यभि-
चारवारणाय द्वितीयं परकीयेति अथवा प्रभाया दृष्टान्तत्वसम्भवादाद्यं
परकीयं न देयं चक्षुःसन्निकर्षव्यभिचारवारणाय द्रव्यत्वं देयम्
विषयं दर्शयति वह्नीति ननु सुवर्णस्य तैजसत्वे किं मानमिति चेन्न

सुवर्णं तैजसम् असति प्रतिबन्धके अत्यन्तानलसंयोगेऽप्यवच्छिन्नजन्य-
 द्रवत्वात् यन्नैवं तन्नैवं तथा पृथिवी न चाप्रयोजकं पृथिवीद्रवत्वस्य
 जन्यजलद्रवत्वस्य चाग्निसंयोगनाशत्वात् । ननु पीतिमगुरुत्वाश्रयस्य
 पार्थिवस्यापि तदानीं द्रुतत्वात्तेन व्यभिचार इति चेन्न जलमध्यस्थम-
 धीपङ्कोदकवन् तस्या द्रवत्वात् । अपरे तु पीतिमाश्रयस्य अत्यन्ता-
 ग्निसंयोगेऽपि रूपापरावृत्तिदर्शनात् तत्प्रतिबन्धकं विजातीयं द्रवत्वं
 कल्प्यते तथाहि अग्निसंयोगे पीतिमगुरुत्वाश्रयः विजातीयरूपप्रतिब-
 न्धकद्रवद्रव्यसंयुक्तः अत्यन्तमग्निसंयोगेऽपि पूर्वरूपविजातीयरूपान-
 धिकरणपार्थिवत्वात् जलमध्यस्थपीतपटवत् तस्य च पृथिवीजलभि-
 न्नस्य तेजस्त्वनियमात् ॥

अपाकजोऽनुष्णाशीतः स्पर्शस्तु पवने मतः ॥ ४२ ॥

तिर्यग्गमनवोनष ज्ञेयः स्पर्शादिलिङ्गकः ।

पूर्ववन्नित्यतायुक्तं देहव्यापि त्वगिन्द्रियम् ॥ ४३ ॥

प्राणादिस्तु महावायुपर्यन्तो विषयो मतः ।

वायुं निरूपयति । अपाकज इति अनुष्णाशीतस्पर्शस्य पृथिव्या-
 मपि सत्त्वादुक्तम् अपाकज इति अपाकजस्पर्शस्य जलादावपि स-
 त्त्वादुक्तम् अनुष्णाशीत इति तेन वायवीयो विजातीयः स्पर्शो दर्शितः
 गज्जनकतावच्छेदकं वायुत्वमिति भावः । एष वायुः स्पर्शादिलिङ्गकः ।
 वायुर्हि स्पर्शशब्दधृतिकम्पैरनुमीयते विजातीयस्पर्शेन, विलक्षणश-
 रीरेण, तृणादीनां धृत्या, शाखादीनां कम्पेन च वायोरनुमानात् यथा
 वायौर्न प्रत्यक्षं तथापि वक्ष्यते । पूर्ववदिति वायुर्द्विविधः नित्योऽ-
 नित्यश्च परमाणुरूपो नित्यस्तदन्योऽनित्यः समवेतश्च सोऽपि त्रिविधः
 शरीरेन्द्रियविषयभेदात् तत्र शरीरमयोनिजं पिशाचादीनां, परन्तु ज-
 योयतैजसवायवीयशरीराणां पार्थिवभागोपष्टम्भादुपभोगसाधनत्वं ज-
 योयदीनां प्राधान्याज्जलीबत्वमितिअत्र योविशेषस्तमाह देहव्यापीति श-

शरीरव्यापकं स्पर्शग्राहकमिन्द्रियं त्वक् तच्च वायवीयं रूपादियु मध्ये स्पर्शस्यैव व्यञ्जकत्वात् अङ्गुसङ्गिसलिलशैत्यव्यञ्जकव्यजनवातवत् । विषयं दर्शयति प्राणादिरिति यद्यपि अनित्यो वायुश्चतुर्विधः तस्य चतुर्थी विधा प्राणादिरित्युक्तमाकरे तथापि संक्षेपादत्र त्रैविध्यमुक्तं प्राणस्त्वेक एव तदादिनानास्थानवशान्मुखनिर्गमादिनानाक्रियावशाच्च नानासंज्ञा लभत इति ॥ ४२ ॥ ४३ ॥

आकाशस्य तु विज्ञेयः शब्दो वैशेषिको गुणः ॥ ४४

आकाशं निरूपयति । आकाशस्येति आकाशकालदिशामेकैकव्यक्तित्वात् आकाशत्वादिकं न जातिः किन्तु आकाशत्वं शब्दाश्रयत्वम् । वैशेषिक इति कथनं तु विशेषगुणान्तरव्यवच्छेदाय एतेन प्रमाणमपि दर्शितं तथाहि शब्दो विशेषगुणः चक्षुर्महणायोग्यवहिरिन्द्रियग्राह्यजातिमत्त्वात्, स्पर्शवत् शब्दो द्रव्यसमवेतः गुणत्वात् संयोगवत् इत्यनुमाने शब्दस्य द्रव्यसमवेतत्वे सिद्धे शब्दो न स्पर्शवद्विशेषगुणः अग्निसंयोगासमवायिकारणकत्वाभावे सति अकारणगुणपूर्वकप्रत्यक्षत्वात्, सुखवत् पाकजरूपादौ व्यभिचारवारणाय सत्यन्तं, पटरूपादौ व्यभिचारवारणाय अकारणगुणपूर्वकेति, जलपरमाणुरूपादौ व्यभिचारवारणाय प्रत्यक्षेति । शब्दो न दिक्कालमनोगुणः विशेषगुणत्वात्, नात्मविशेषगुणः वहिरिन्द्रियग्राह्यत्वात् रूपवत् इत्यश्च शब्दाधिकरणं नवमं द्रव्यं गगननामकं सिध्यतीति । न च वाय्ववयवेषु सूक्ष्मशब्दक्रमेण वायौ कारणगुणपूर्वकः शब्द उत्पाद्यतामिति वाच्यम् अथावद्द्रव्यभावित्रेण वायुविशेषगुणत्वाभावात् तत्र शरीरस्य विषयस्य चाभावात् ॥ ४४ ॥

इन्द्रियं तु भवेच्छ्रोत्रमेकः सन्नप्युपाधितः ।

इन्द्रियं दर्शयति इन्द्रियमिति । नन्वाकाशं लाघवादेकं सिद्धं श्रोत्रं तु पुरुषभेदेन भिन्नं कथमाकाशं स्यादत आह एकः सन्नपीत्यादि । आकाश एक एव सन्नपि उपाधेः कर्णशक्कुल्यादिर्भेदाद्भिन्नं श्रोत्रात्मकं भवतीत्यर्थः ॥

जन्यानां जनकः कालो जगतामाश्रयो मतः ॥ ४५ ॥

परापरत्वधीहेतुः क्षणादिः स्यादुपाधितः ।

कालं निरूपयति । जन्यानामिति । तत्र प्रमाणं दर्शयितुमाह जगतामिति तथाहि इदानीं घट इत्यादिप्रतीतिः सूर्यपरिस्पन्दादिकं यदि विषयीकरोति तदा सूर्यपरिस्पन्दादिनाघटादेः सम्बन्धो वाच्यः स च संयोगादिर्न सम्भवतीति काल एव तत्सम्बन्धघटकः कल्प्यते इत्थं च तस्याश्रयत्वमपि सम्यक् । प्रमाणान्तरं दर्शयति परापरत्वेति परत्वापरत्वबुद्धेरसाधारणं निमित्तं काल एव परत्वापरत्वयोरसमवायिकारणसंयोगाश्रयो लाघवादतिरिक्तः कल्प्यत इति भावः । नन्वेकस्य कालस्य सिद्धौ क्षणदिनमासवर्षादिसमयभेदो न स्यादत आह क्षणादिरिति कालस्त्वेकोऽपि उपाधिभेदात् क्षणादिव्यवहारविषयः उपाधिस्तु स्वजन्यविभागप्रागभावावच्छिन्नं कर्म, पूर्वसंयोगावच्छिन्नविभागो वा पूर्वसंयोगावच्छिन्न उत्तरसंयोगप्रागभावो वा उत्तरसंयोगावच्छिन्नं कर्म वा । न चोत्तरसंयोगानन्तरं क्षणव्यवहारो न स्यादिति वाच्यं कर्मान्तरसत्त्वादिति महाप्रलये क्षणादिष्वव्यवहारो यद्यपि, तदानायत्याध्वंसेनोपपादनीयः दिनादिव्यवहारस्तु तत्तत्क्षणकूटैरेवेति ॥ ४५ ॥

दूरान्तिकादिधीहेतुरेका नित्या दिगुच्यते ॥ ४६ ॥

उपाधिभेदादेकापि प्राच्यादिव्यपदेशभाक् ।

दिशं निरूपयति दूरान्तिकेति दूरत्वम् अन्तिरुत्वं च दैशिकं परत्वापरत्वं बोध्यं तद्बुद्धेरसाधारणं बीजं दिगेव दैशिकपरत्वापरत्वयोरसमवायिकारणसंयोगाश्रयतया दिक् सिध्यतीति भावः । नन्वेकैव दिक् यतदा प्राचीप्रतीच्यादिव्यवहारः कथमुपपद्यतामित्यत आह उपाधोऽयत्पुरुषस्य उदयगिरिसन्निहिता या दिक् सा तस्य प्राची उदयगिरिव्यवहिता च प्रतीची एवं तत्पुरुषीयसुमेरुसन्निहिता दिगुदीची व्यवहिता त्ववाची "सर्वेषामेव वर्षाणां मेरुत्तरतः स्थितः" इति मेरुः प्रथमात् ॥ ४६ ॥

आत्मेन्द्रियाद्यधिष्ठाता करणं हि सकर्तृकम् ॥ ४७ ॥

आत्मानं निरूपयति । आत्मेन्द्रियेति । आत्मत्वजातिस्तु सुखदुःख-
दिसमवायिकारणतावच्छेदकतया सिध्यति ईश्वरेऽपि सा जातिरस्त्येव
अदृष्टादिरूपकारणाभावाच्च न सुखदुःखाद्युत्पत्तिः नित्यस्य स्वरूपयो-
ग्यस्य फलावश्यम्भावा इति नियमस्याप्रयोजकत्वात् परे त्वीदवरे सा
जातिर्नास्त्येव प्रमाणाभावात् न च दशमद्रव्यत्वापत्तिः ज्ञानवत्त्वेन
विभजनादिति वदन्ति । इन्द्रियादीति इन्द्रियाणां शरीरस्य च परम्प-
रया चैतन्यसम्पादकः । यद्यप्यात्मनि "अहं जाने अहं सुखीत्यादि"
प्रत्यक्षविषयत्वमस्त्येव तथापि विप्रतिपन्नं प्रति प्रथमत एव शरीरादि-
भिन्नस्तत्पतीतिगोचर इति प्रतिपादयितुं न शक्यत इत्यतः प्रमाणं दर्शयति । करणमिति कुठारादीनां च्छेदादिकरणानां कर्तारमन्तरेण फ-
लानुपधानं दृष्टम् एवं चक्षुरादीनां ज्ञानकरणानां फलोपधानमपि क-
र्तारमन्तरेण नोपपद्यत इत्यतिरिक्तः कर्ता कल्प्यते ॥ ४७ ॥

शरीरस्य न चैतन्यं मृतेषु व्यभिचारतः ।

तथात्वं चेदिन्द्रियाणामुपघाते कथं स्मृतिः ॥ ४८ ॥

ननु शरीरस्यैव कर्तृत्वमस्तु अत आह । शरीरस्येति । ननु चैतन्यं
ज्ञानादिकमेव मुक्तात्मनां त्वन्मत इव मृतशरीराणामपि तदभावे का-
क्षतिः प्राणाभावेन ज्ञानाभावस्य सिद्धेरिति चेन्न शरीरस्य चैतन्ये वा-
ल्ये विलोकितस्य स्थाविरे स्मरणानुपपत्तेः शरीराणामवयवोपचयात्
अथैरुत्पादविनाशशालित्वात् न च पूर्वं शरीरोत्पन्नसंस्कारेण द्वितीय-
शरीरे संस्कार उपपद्यत इति वाच्यम् अनन्तसंस्कारकल्पने गौरवा-
एवं शरीरस्य चैतन्ये बालकाय स्तनपानादौ प्रवृत्तिर्न स्यात् इष्टसा-
धनताज्ञानस्य तद्धेतुत्वात्तदानीमिष्टसाधनतास्मारकाभावात् मन्मते ज-
न्मान्तरानुभूतेष्टसाधनत्वस्य तदानीं स्मरणादेव प्रवृत्तिः न च जन्म-
न्तरानुभूतमन्यदपि स्मर्यतामिति वाच्यम् उद्बोधकाभावात् अत्र त्व

नायत्या जीवनादृष्टमेवोद्धोषकं कल्प्यते इत्थं च संस्कारस्यानादितया
आत्मनोऽपि अनादित्वसिद्धौ अनादिभावस्य नाशासम्भवात् नित्यत्वं
सिध्यतीति बोध्यं ननु चक्षुरादीनां ज्ञानादौ करणत्वं कर्तृत्वं चास्तु
विरोधे साधकाभावादत आह तथात्वमिति चैतन्यमित्यर्थः उपघाते
नाशे सति अर्थाच्चक्षुरादीनामेव, कथम् इति पूर्वचक्षुषा साक्षात्कृतानां
चक्षुषोऽभावे स्मरणं न स्यात् अनुभवितुरभावात् अन्यदृष्टस्य अन्येन
स्मरणासम्भवात् अनुभवस्मरणयोः सामानाधिकरण्येन कार्यकारणभा-
वादिति भावः ॥ ४८ ॥

मनोऽपि न तथा ज्ञानाद्यनध्यक्षं तदा भवेत् ।

धर्माधर्माश्रयोऽध्यक्षो विशेषगुणयोगतः ॥ ४९ ॥

ननु चक्षुरादीनां चैतन्यं मास्तु मनसस्तु नित्यस्य चैतन्यं स्यात् अ-
त आह मनोऽपीति न तथा न चैतनं ज्ञानादीति मनसोऽणुत्वात् प्रत्य-
क्षे च महत्त्वस्य हेतुत्वान्मनसि ज्ञानसुखादिमत्त्वे तत्प्रत्यक्षानुपपत्ते-
रित्यर्थः यथा मनसोऽणुत्वं तथा वक्ष्यते ।

नन्वस्तु विज्ञानमेव आत्मा तस्य स्वतः प्रकाशरूपत्वात् चेतनत्वं
ज्ञानसुखादिकं तु तस्यैवाकारविशेषः तस्यापि भावत्वादेव क्षणिकत्वं
पूर्वपूर्वविज्ञानस्योत्तरविज्ञाने हेतुत्वात् सुषुप्तावप्यालयविज्ञानधारा नि-
रावाधैव मृगमदवासनाया वसन इव पूर्वपूर्वविज्ञानजनितसंस्काराणामु-
त्तरोत्तरविज्ञाने संक्रान्तत्वान्नानुपपत्तिः स्मरणादेरिति चेन्न तस्य जग-
द्वेषयत्वे सार्वज्ञ्यापत्तेः यत्किञ्चिद्विषयत्वे विनिगमनाभावात् सुषुप्ता-
पि विषयावभासप्रसङ्गः । तदानीं निराकारा चित्सन्ततिरनुवर्तत इ-
त्येव चेन्न तस्य स्वप्रकाशत्वे प्रमाणाभावात् अन्यथा घटादीनामपि ज्ञा-
त्वापत्तिः न चेष्टापत्तिः विज्ञानव्यतिरिक्तवस्तुनोऽभावादिति वाच्यम्
घटादेरनुभूयमानस्यापलपितुमशक्यत्वात् आकारविशेष एवायं विज्ञा-
स्येति चेत् किमयमाकारोऽतिरिच्यते विज्ञानात्तर्हि समायातं विज्ञान-
प्रतिरिक्तेन, नातिरिच्यते चेत्तर्हि समूहालम्बने नीलाकारोऽपि पीता-
कारः स्यात् स्वरूपतो विज्ञानस्याविशेषात्, अपोहरूपो नीलत्वादिति-

ज्ञानधर्म इति चेन्न नोलत्वादीनां विरुद्धानामेकस्मिन्नसमावेशात् इतरथा विरोधस्यैव दुरुपपन्नत्वात् न च वासनासंक्रमः सम्भवति मातृपुत्रयोरपि वासनासंक्रमप्रसङ्गात् न च उपादानोपादेयभावो नियामक इति वाच्यं वासनायाः संक्रमासंभवात् उत्तरस्मिन्नुत्पत्तिरेव संक्रम इति चेन्न तदुत्पादकाभावात् उत्तरविज्ञानस्यैव उत्पादकत्वे तदानन्त्यप्रसङ्गः, क्षणिकविज्ञानेऽतिशयविशेषः कल्प्यत इति चेन्न मानाभावात् कल्पनागौरवाच्च, एतेन क्षणिकशरीरेष्वेव चैतन्यमपि प्रत्युक्तं गौरवादतिशये मानाभावाच्च बीजादावपि सहकारिसमवधानादेवोपपत्तेः कुर्वद्रूपत्वाकल्पनाच्च । अस्तु तर्हि क्षणिकविज्ञाने गौरवान्नित्यविज्ञानमेवात्मा “अविनाशी वा अरे अयमात्मा सत्यं ज्ञानमनन्तं ब्रह्म,” इत्यादि श्रुतेरिति चेन्न तस्य विषयत्वासम्भवस्य दर्शितत्वात् निर्विषयस्य ज्ञानत्वे मानाभावात् सविषयत्वस्याप्यनुभवात् अतो ज्ञानभिन्नो नित्य आत्मेति सिद्धं सत्यं ज्ञानमिति ब्रह्मपरं जीवेषु नोपयुज्यते ज्ञानाज्ञानसुखित्वदुःखित्वादिभिर्जीवानां भेदसिद्धौ सुतरामीश्वरभेदोऽन्यथा बन्धमोक्षानुपपत्तेः योऽपीश्वराभेदबोधको वेदः सोऽपि तदभेदेन तदीयत्वं प्रतिपादयन् स्तौति ओदभावने च यतितव्यमिति वदति । अत एव सर्व एव आत्मनि समर्पिता इति श्रूयते मोक्षदशायामज्ञाननिवृत्तावभेदो जायत इत्यपि न, भेदस्य नित्यत्वे नाशायोगात् भेदनाशेऽपि व्यक्तिद्वयं स्थास्यत्येव न च द्वित्वमपि नश्यतीति वाच्यं तत्र निर्धर्मके ब्रह्मणि सत्यत्वाभावेऽपि सत्यस्वरूपं तदतिवत् द्वित्वाभावेऽपि ह्यात्मकौ ताविति सुवचत्वात् मिथ्यात्वाभावोऽधिकरणात्मकस्तत्र सत्यत्वमिति चेत् एकत्वाभावो व्यक्तिद्वयात्मको द्वित्वमप्युच्यतां प्रत्येकमेकत्वेऽपि पृथिवीजलयोर्न गन्ध इतिवदुभयं नैकमित्यस्य सर्वजनसिद्धत्वात् योऽपि तदानीमभेदप्रतिपादक आगमः सोऽपि निर्दुःखादिना साम्यं प्रतिपादयति सम्पदाधिक्ये, पुरोहितोऽयं राजा संवृत्त इति वत् अत एव “निरञ्जनः परमं साम्यमुपैति” इति श्रूयते । ईश्वरो न ज्ञानसुखात्मा किन्तु ज्ञानाद्याश्रयः “नित्यं विज्ञानमानन्दं ब्रह्म” इत्यादौ विज्ञानपदेन ज्ञानाश्रय एवोक्तः, “यः सर्वज्ञः” इत्यनुरोधात् आनन्द-

म् इत्यस्यापि आनन्दवदित्यर्थः अर्शआदित्वान्मत्वर्थीयाच्प्रत्ययात्
अन्यथा पुलिङ्गत्वापत्तेः आनन्दोऽपि दुःखाभावे उपचर्यते भाराद्यपगमे
सुखी संवृत्तोऽहमिति वत्, दुःखाभावेन सुखित्वप्रत्ययात् अस्तु वा त-
स्मिन्नानन्दो नत्वसौ आनन्दमित्यत्र मत्वर्थीयप्रत्ययविरोधात् । “आ-
नन्दं ब्रह्मणो विद्वान्न बिभेति कदाचन” इत्यत्र भेदस्य स्पष्टत्वाच्चेति
संक्षेपः एतेन प्रकृतिः कर्त्री पुरुषः पुष्करपलाशवन्निर्लेपः किन्तु चेतनः
कार्यकारणयोरभेदात् कार्यनाशे कार्यरूपतया नाशः स्यादित्यकारणत्वं त-
स्य बुद्धिगतचैतन्याभिमानान्यथानुपपत्त्या तत् कल्पनम् ! बुद्धिश्च प्रकृतेः
प्रथमः परिणामः । सैव महत्तत्त्वमन्तःकरणमप्युच्यते । तत्सत्त्वासत्त्वा-
भ्यां पुरुषस्य संसारापवर्गौ । तस्या एवेन्द्रियप्रणालिकया परिणतिर्ज्ञानरू-
पा घटादिना सम्बन्धः । पुरुषे कर्तृत्वाभिमानो बुद्धौ चैतन्याभिमानश्च ।
भेदाग्रहात् ममेदं कर्तव्यमिति मदंशः पुरुषोपरागो बुद्धेः स्वच्छतया
चेतनप्रतिबिम्बादतात्त्विको दर्पणस्येव मुखोपरागः । इदमिति विषयो-
पराग इन्द्रियप्रणालिकया परिणतिभेदस्तात्त्विको निःश्वासाभिहतदर्पण-
स्येव मलिनिमा । कर्तव्यमिति व्यापारावेशः । तेनांशत्रयवती बुद्धि-
स्तत्परिणामेन ज्ञानेन पुरुषस्यातात्त्विकः सम्बन्धो दर्पणमलिनिमेव
मुखस्योपलब्धिर्बुध्यते । ज्ञानादिवत् सुखदुःखेच्छाद्वेषप्रयत्नधर्माधर्मा
अपि बुद्धेरेव । कृतिसामानाधिकरण्येन प्रतीतेः ।

न च बुद्धिश्चेतना परिणामित्वादिति सांख्यमतमपास्तम् । कृत्यदृष्ट-
भोगानामिव चैतन्यस्यापि सामानाधिकरण्यप्रतीतेस्तद्भिन्ने मानाभावा-
च्चेतनोऽहं करोमीति प्रतीतेः बुद्धेः परिणामित्वाच्चैतन्यांशे भ्रम इति
चेत् कृत्यांशे किं नेष्यते । अन्यथा बुद्धेर्नित्यत्वे मोक्षाभावोऽनित्यत्वे
तत्पूर्वमसंसारापत्तिः । अचेतनायाः प्रकृतेः कार्यत्वात् बुद्धेरचैतन्यं
कार्यकारणयोस्तादात्म्यादिति चेन्न । असिद्धेः कर्तुर्जन्यत्वे मानाभावान्न ।
वीतरागजन्मादर्शनादनादित्वम् । अनादेर्नाशासम्भवान्नित्यत्वम् । तत्
किं प्रकृत्यादिकल्पनेन । न च

“प्रकृतेः क्रियमाणानि गुणैः कर्माणि सर्वशः ।

अहङ्कारविमूढात्मा कर्ताहमिति मन्यते ॥”

इत्यनेन विरोध इति वाच्यम् । प्रकृतेरदृष्टस्य । गुणैरदृष्टजन्यैर्गुणैः
इच्छादिभिः । कर्ताहं कर्ताहमेव । इत्यस्य तदर्थत्वात् “तत्रैवं सति
कर्तारमात्मानं केवलं तु यः” इत्यादि वदता भगवता प्रकटीकृतोऽय-
मुपरिष्ठादाशय इति संक्षेपः ।

धर्माधर्माश्रय इति । आत्मेत्यनुषज्यते । शरीरस्य तदाश्रयत्वे
देहान्तरकृतकर्मणां देहान्तरेण भोगानुपपत्तेः । विशेषगुणयोगत इति ।
योग्यविशेषगुणसम्बन्धेनात्मनः प्रत्यक्षं भवति न त्वन्यथा अहं जाने
अहं करोमि इत्यादिप्रसीतेः ॥ ४९ ॥

प्रवृत्त्याद्यनुमेयोऽयं रथगत्येव सारथिः ।

अहङ्कारस्याश्रयोऽयं मनोमात्रस्य गोचरः ॥ ५० ॥

प्रवृत्तीति । अयमात्मा परदेहादौ प्रवृत्त्यादिनाऽनुमीयते । प्रवृत्तिरत्र
चेष्टा । ज्ञानेच्छाप्रयत्नादीनां देहे अभावस्योक्तप्रायत्वात् चेष्टायाश्च
यत्नसाध्यत्वात् । चेष्टया प्रयत्नवानात्माप्यनुमीयत इति भावः । तत्र
दृष्टान्तमाह । रथेति यद्यपि रथकर्मचेष्टा न भवति तथापि तेन कर्मणा
सारथिर्यथाऽनुमीयते तथा चेष्टात्मकेन कर्मणा परमात्मापीति भावः ।

अहङ्कारस्येति । अहङ्कारोऽहमिति प्रत्ययः तस्याश्रयो विषयः आत्मा
न शरीरादिरिति । मन इति मनोभिन्नेन्द्रियजन्यप्रत्यक्षाविषयो मान-
सप्रत्यक्षविषयश्चेत्यर्थः । रूपाद्यभावेनेन्द्रियान्तरायोग्यत्वात् ॥ ५० ॥

विभुर्बुद्ध्यादिगुणवान् बुद्धिस्तु द्विविधा मता ।

अनुभूतिः स्मृतिश्च स्यादनुभूतिश्चतुर्विधा ॥ ५१ ॥

विभुरिति । विभुत्वं परममहत्त्वं तच्च पूर्वोक्तमपि स्पष्टार्थमुक्तम् ।
बुद्ध्यादीति बुद्धिस्तु खदुःखेच्छादिचतुर्दशगुणाः पूर्वोक्ता वेदितव्याः ।
अत्रैव प्रसङ्गाद्बुद्धेः कतिपयप्रपञ्चं दर्शयति । बुद्धिस्त्विति द्वैविध्यं
व्युत्पादयति । अनुभूतिरिति अनुभूतिश्चतुर्विधेति । एतासां चतसृणां
करणानि प्रत्यक्षानुमानोपमानशब्दाः प्रमाणानीति सूत्रोक्तानि वेदित-
व्यानि ॥ ५१ ॥

त्यक्षमप्यनुमितिस्तथोपमिति शब्दजे ।

ग्राणजादिप्रभेदेन प्रत्यक्षं षड्विधं मतम् ॥ ५२ ॥

प्रत्यक्षमिति । इन्द्रियजन्यं ज्ञानं प्रत्यक्षम् । यद्यपि मनोरूपेन्द्रिय-
जन्यं सर्वमेव ज्ञानं तथापि इन्द्रियत्वेन रूपेण इन्द्रियाणां यत्र ज्ञाने
कारणत्वं तत्प्रत्यक्षमिति विवक्षितम् । ईश्वरप्रत्यक्षं तु न लक्ष्यम् इ-
न्द्रियार्थसन्निकर्षोत्पन्नं ज्ञानमव्यपदेश्यं जन्यज्ञानाव्यभिचारि व्यवसा-
त्मकं प्रत्यक्षमिति सूत्रे तथैवोक्तत्वात् । अथवा ज्ञानाकरणकं ज्ञानं
प्रत्यक्षम् । इदं लक्षणम् । ईश्वरप्रत्यक्षसाधारणम् इत्यनुमितौ व्याप्तिज्ञा-
नस्य उपमितौ सादृश्यज्ञानस्य शब्दबोधे पदज्ञानस्य स्मरणेऽनुभव-
त्वाच्च हेतुत्वान्न तत्र तत्रातिव्याप्तिः । परामर्शजन्यं ज्ञानमनुमितिः ।
यद्यपि परामर्शप्रत्यक्षादिकं परामर्शजन्यं तथापि परामर्शजन्यं हेत्व-
रुपयकं यज्ज्ञानं तदेवानुमितिः । न च कादाचित्कहेतुविषयकानुमिता-
व्याप्तिरिति वाच्यं तादृशज्ञानवृत्त्यनुभवत्वव्याप्यजातिमत्त्वस्य विव-
क्षितत्वात् । अथवा व्याप्तिज्ञानाकरणकं ज्ञानमनुमितिः । एवं सादृश्य-
ज्ञानाकरणकं ज्ञानमुपमितिः । पदज्ञानाकरणकं ज्ञानं शाब्दबोधः । वस्तु-
यत्किञ्चिदनुमितिर्व्यक्तिमादाय तद्व्यक्तिवृत्तित्वे सति यत्किञ्चि-
प्रत्यक्षव्यक्तिमादाय तद्वृत्तिजातिमत्त्वम् अनुमितित्वम् । एवं यत्-
किञ्चित् प्रत्यक्षादिमादाय तद्व्यक्तिवृत्तित्वे सति यत्किञ्चिदनुमिति-
व्यक्तिमादाय तद्वृत्तिजातिमत्त्वं प्रत्यक्षत्वादिकं वाच्यमिति । ग्राणजा-
तं ग्राणजं रासनं चाक्षुषं स्पर्शनं श्रौत्रं मानसमिति षड्विधं प्रत्यक्ष-
ज्ञानं चेश्वरप्रत्यक्षस्याविभजनान्यूनत्वम् । जन्यप्रत्यक्षस्यैव निरूप-
त्वात् उक्तसूत्रानुसारात् ॥ ५२ ॥

गन्धस्य गोचरो गन्धो गन्धत्वादिरपि स्मृतः ।

रा रसो रसज्ञायास्तथा शब्दोऽपि च श्रुतेः ॥ ५३ ॥

ग्राणस्येति । गोचर इति ग्राह्य इत्यर्थः । गन्धत्वादिरिति आदिपदात्

सुरभित्वासुरभित्वपरिग्रहः । गन्धस्य प्रत्यक्षत्वान्तद्वृत्तिजातिरपि प्रत्यक्ष-
क्षा । गन्धाश्रयग्रहणे तु प्राणस्य न सामर्थ्यमिति बोध्यम् । तथा रस
इति रसत्वादिसहित इत्यर्थः । गन्धो रसश्च उद्भूतो बोध्यः । तथाशब्द-
त्वादिसहितः ॥ ५३ ॥

उद्भूतरूपं नयनस्य गोचरो

द्रव्याणि तद्वन्ति पृथक्कसंख्यः ।

विभागसंयोगपरापरत्व-

स्नेहद्रवत्वं परिमाणयुक्तम् ॥ ५४ ॥

उद्भूतरूपमिति । ग्रीष्मोष्मादावनुद्भूतरूपमिति न चाक्षुषं प्रत्यक्षम् ।
तद्वन्ति उद्भूतरूपवन्ति ॥ ५४ ॥

क्रियां जातिं योग्यवृत्तिं समवायं च तादृशम् ।

गृह्णाति चक्षुःसंयोगादालोकोद्भूतरूपयोः ॥ ५५ ॥

योग्येति । पृथक्कादिकमपि योग्यवृत्तितया ग्राह्यम् । तादृशं योग्य-
वृत्तिमित्यर्थः । चक्षुर्योग्यत्वमेव कथं तदाह गृह्णातीति आलोकसंयोग
उद्भूतरूपं च चाक्षुषप्रत्यक्षं प्रति कारणम् । तत्र द्रव्यचाक्षुषं प्रति तयोः
समवायसम्बन्धेन कारणत्वम् । द्रव्यसमवेतप्रत्यक्षं प्रति स्वाश्रयसमवा-
यसम्बन्धेन द्रव्यसमवेतसमवेतस्य रूपत्वादेः प्रत्यक्षे स्वाश्रयसमवेत-
समवायसम्बन्धेनेति ॥ ५५ ॥

उद्भूतस्पर्शवद्द्रव्यं गोचरः सोऽपि च त्वचः ।

रूपान्यच्चक्षुषो योग्यं रूपमत्रापि कारणम् ॥ ५६ ॥

उद्भूतस्पर्शवद्द्रव्यं गोचरस्त्वचो गोचरः । सोऽपि उद्भूतस्पर्शोऽपि
स्पर्शत्वादिसहितः । रूपान्यदिति रूपभिन्नं रूपत्वादिभिन्नं च चक्षुषो
यत् योग्यं तत् त्वगिन्द्रियस्यापि ग्राह्यम् । तथाच पृथक्त्वादिसंख्यादयो

ये चक्षुर्ग्राह्या गुणा उक्ता एवं क्रिया एवं जातयो योग्यवृत्तयश्च ते त्वचो ग्राह्या इति । अत्रापि त्वगिन्द्रियजन्येऽपि रूपं द्रव्यप्रत्यक्षे कारणम् तथाच बहिरिन्द्रियजन्यद्रव्यप्रत्यक्षे रूपं कारणमिति । नवीनास्तु बहिर्द्रव्यप्रत्यक्षे रूपं न कारणं प्रमाणाभावात् किन्तु चाक्षुषप्रत्यक्षे रूपं स्पर्शनप्रत्यक्षे स्पर्शः कारणम् अन्वयव्यतिरेकात् । बहिरिन्द्रियजन्य-द्रव्यप्रत्यक्षमात्रे किं कारणमिति चेत् न किञ्चिदात्मावृत्तिशब्दभिन्नवि-शेषगुणवत्त्वं वा प्रयोजकमस्तु । रूपस्य कारणत्वे लाघवमिति चेन्न वायोस्त्वगिन्द्रियेणाग्रहणप्रसङ्गादिष्टापत्तिरिति चेत् स्पर्श एव लाघवात् कारणमस्तु प्रभाया अप्रत्यक्षत्वे त्विष्टापत्तिरित्येव किं न स्यात् । तस्मात् प्रभां पश्यामीतिवत् वायुं स्पृशामीति प्रत्ययस्य सत्त्वात् वा-योरपि प्रत्यक्षं भवत्येव । बहिर्द्रव्यप्रत्यक्षमात्रे तु न रूपस्य न वा स्पर्शस्य हेतुत्वं वायुप्रभयोरेकत्वं गृह्यत एव क्वचित् द्वित्वादिकमपि क्वचित् संख्यापरिमाणाद्यग्रहो दोषादित्याहुः ॥ ५६ ॥

द्रव्याध्यक्षे त्वचो योगो मनसा ज्ञानकारणम् ।

मनोग्राह्यं सुखं दुःखमिच्छा द्वेषो मतिः कृतिः ५७

त्वचो योगो मनसा ज्ञानकारणमिति त्वङ्मनःसंयोगो ज्ञानसामान्ये कारणमित्यर्थः किं तत्र प्रमाणं सुषुप्तिकाले त्वचं त्यक्त्वा पुरीतति वर्त-मानेन मनसा ज्ञानाजननमिति । ननु सुषुप्तिकाले किं ज्ञानं भविष्यति अनुभवरूपं स्मरणरूपं वा । नाद्यः अनुभवसामग्र्यभावात् । तथाहि चाक्षुषादिप्रत्यक्षे चक्षुरादिना सह मनःसंयोगस्य हेतुत्वात् तदेभा-वादेव न चाक्षुषादिप्रत्यक्षं ज्ञानादेरभावादेव न मानसप्रत्यक्षं ज्ञाना-द्यभावे च नात्मनोऽपि न प्रत्यक्षमिति । व्याप्तिज्ञानाभावात् नानुमितिः सादृश्यज्ञानाभावात् नोपमितिः पदज्ञानाभावात् न शाब्दबोधः इत्यनु-भवसामग्र्यभावात् नानुभवः । उद्धोषकाभावाच्च न स्मरणम् । मै-वं सुषुप्तिप्राक्कालोत्पन्नेच्छादिव्यक्तेस्तत्सम्बन्धेनात्मनश्च प्रत्यक्षप्रसङ्गात् तदतीन्द्रियत्वे मानाभावात् सुषुप्तिप्राक्काले निर्विकल्पकमेव जायत

इत्यत्रापि प्रमाणाभावात् । अथ ज्ञानमात्रे त्वङ्मनःसंयोगस्य यदि कारणत्वं तदा रासनचाक्षुषादिप्रत्यक्षकाले स्पर्शनप्रत्यक्षं स्यात् । विषयत्वकसंयोगस्य त्वङ्मनःसंयोगस्य च सत्त्वात् परस्परप्रतिबन्धादेकमपि वा न स्यादिति । अत्र केचित् पूर्वोक्तयुक्त्या त्वङ्मनोयोगस्य हेतुत्वे सिद्धे चाक्षुषादिसामग्र्याः स्पर्शनादिप्रतिबन्धकत्वमनुभवानुरोधात् कल्प्यते इति । अन्ये तु सुषुप्त्यनुरोधात् चर्ममनःसंयोगस्य ज्ञानहेतुत्वं कल्प्यम् चाक्षुषादिप्रत्यक्षकाले त्वङ्मनःसंयोगाभावाच्च स्पर्शनप्रत्यक्षमिति वदन्ति । मनोग्राह्यं सुखं दुःखमिच्छा द्वेषो मतिः कृतिरिति मनोजन्यप्रत्यक्षविषय इत्यर्थः । मतिर्ज्ञानम् । कृतिः प्रयत्नः । एवं सुखत्वादिकमपि मनोग्राह्यम् । एवमात्मापि मनोग्राह्यः । किन्तु मनोमात्रस्य गोचर इत्यनेन पूर्वमुक्तत्वात् अत्र नोक्तः ॥ ५७ ॥

ज्ञानं यन्निर्विकल्पाख्यं तदतीन्द्रियमिष्यते ।

महत्त्वं षड्विधे हेतुरिन्द्रियं करणं मतम् ॥ ५८ ॥

ज्ञानं यन्निर्विकल्पाख्यं तदतीन्द्रियमिष्यत इति । चक्षुःसंयोगाद्यनन्तरं घट इत्याकारं घटत्वादिविशिष्टं ज्ञानं न सम्भवति पूर्वं विशेषणस्य घटत्वादिज्ञानाभावात् । विशिष्टबुद्धौ विशेषणज्ञानस्य कारणत्वात् तथा च प्रथमतो घटघटत्वयोर्वैशिष्ट्यान्वगाहि ज्ञानं जायते तदेव निर्विकल्पकात्मकं तच्च न प्रत्यक्षं तथा हि विषयान्वगाहिज्ञानस्य प्रत्यक्षं न भवति घटमहं जानामीति प्रत्यक्षात् तत्रात्मनि ज्ञानं प्रकारीभूय भासते । ज्ञाने घटस्तत्र घटत्वं यः प्रकारः स एव विशेषणमित्युच्यते । विशेषणे यद्विशेषणं तद्विशेषणतावच्छेदकमित्युच्यते । विशेषणतावच्छेदकप्रकारकं ज्ञानं विशिष्टवैशिष्ट्यज्ञानकारणम् । निर्विकल्पके च घटत्वादिकं न प्रकारस्तेन घटत्वादिविशिष्टघटादिवैशिष्ट्यभानं न सम्भवति । घटत्वाद्यप्रकारकं घटादिविशिष्टज्ञानं न सम्भवति जात्यतिरिक्तपदार्थज्ञानस्य किञ्चिद्धर्मप्रकारकत्वनियमात् । महत्त्वम् षड्विधे हेतुरिति द्रव्यप्रत्यक्षे महत्त्वं समवायसम्बन्धे न कारणं द्रव्य-

समवेतानां जातिगुणकर्मणां प्रत्यक्षे स्वाश्रयसमवायसम्बन्धेन कारणम् । द्रव्यसमवेतानां गुणत्वकर्मत्वरूपत्वादीनां प्रत्यक्षे स्वाश्रयसमवेतसमवायसम्बन्धेन कारणमिति । इन्द्रियमिति अत्रापि षड्विध इति अनुषज्यते । इन्द्रियत्वं तु न जातिः । पृथिवीत्वादिना साङ्ख्यप्रसङ्गात् । किन्तु शब्देतरोद्भूतविशेषगुणानाश्रयत्वे सति ज्ञानकरणमनःसंयोगाश्रयत्वम् आत्मादिवारणाय सत्यन्तम् । उद्भूतविशेषगुणस्य शब्दस्य श्रोत्रे सत्त्वात् शब्देतरेति विशेषगुणस्य रूपादेश्वक्षुषि सत्त्वात् उद्भूतेति उद्भूतत्वं न जातिः शुक्लत्वादिना सङ्करात् । न च शुक्लत्वादिव्याप्यं नानैवोद्भूतत्वमिति वाच्यम् उद्भूतरूपत्वादिना चाकषादौ जनकतानुपपत्तेः । किन्तु शुक्लत्वादिव्याप्यमनुद्भूतत्वं नाना तदभावकूटश्चोद्भूतत्वम् । तच्च संयोगादावपि । तथा च शब्देतरोद्भूतगुणः संयोगादिश्वक्षुरादेरस्त्यतो विशेषेति कालादिवारणाय विशेष्यदलम् । इन्द्रियावयवविषयसंयोगस्यापि प्राचां मते प्रत्यक्षजनकत्वात् इन्द्रियावयववारणाय कालादौ रूपाभावप्रत्यक्षे सन्निकर्षघटकतया कारणीभूतचक्षुःसंयोगाद्याश्रयस्य कालादेश्च वारणाय मनःपदं ज्ञानकरणमित्यपि तद्वारणाय । करणमिति असाधारणं कारणं कारणम् । असाधारणत्वं व्यापारवत्त्वम् ॥ ५८ ॥

विषयेन्द्रियसम्बन्धो व्यापारः सोऽपि षड्विधः ।

द्रव्यग्रहस्तु संयोगात्संयुक्तसमवायतः ॥ ५९ ॥

द्रव्येषु समवेतानां तथा तत्समवायतः ।

तत्रापि समवेतानां शब्दस्य समवायतः ॥ ६० ॥

तद्वृत्तीनां समवेतसमवायेन तु ग्रहः ।

विशेषणतया तद्वदभावानां ग्रहो भवेत् ॥ ६१ ॥

विषयेन्द्रियसम्बन्धो व्यापारः सोऽपि षड्विध इति व्यापारः सन्निक-
र्षः षड्विधं सन्निकर्षमुदाहरणद्वारा दर्शयति द्रव्यग्रह इति । द्रव्यप्रत्य-

क्षमिन्द्रियसंयोगजन्यं द्रव्यसमवेतप्रत्यक्षम् इन्द्रियसंयुक्तसमवायजन्यम् । एवमग्रेऽपि । वस्तुतस्तु द्रव्यचाक्षुषं प्रति चक्षुःसंयोगः कारणम् । द्रव्यसमवेतचाक्षुषं प्रति चक्षुःसंयुक्तसमवायः द्रव्यसमवेतसमवेतचाक्षुषं प्रति संयुक्तसमवेतसमवायः । एवमन्यत्रापि विशिष्यैव कार्यकारणभावः परन्तु परमाणुनीले नीलत्वं पृथिवीपरमाणौ पृथिवीत्वं च चक्षुषा कथं न गृह्यते तत्र परम्परया उद्भूतरूपसम्बन्धस्य महत्त्वसम्बन्धस्य च विद्यमानत्वात् । तथा हि नीलत्वं जातिरेकैव घटनीले परमाणुनीले च वर्तते । तथा च महत्त्वसम्बन्धो घटनीलमादाय वर्तते रूपसम्बन्धस्तूभयमादायैव वर्तते एवं पृथिवीत्वे घटादिकमादाय महत्त्वसम्बन्धो बोध्यः । एवं वायौ तदीयस्पर्शादौ च सत्तायाश्चाक्षुषप्रत्यक्षं स्यात् तस्मादुद्भूतरूपावच्छिन्नमहत्त्वावच्छिन्नचक्षुःसंयुक्तसमवायस्य द्रव्यसमवेतचाक्षुषप्रत्यक्षे तादृशचक्षुःसंयुक्तसमवेतसमवायस्य द्रव्यसमवेतसमवेतचाक्षुषे कारणत्वं वाच्यम् । इत्थञ्च परमाणुनीलादौ न नीलत्वादिग्रहः । परमाणुचक्षुःसंयोगस्य महत्त्वावच्छिन्नत्वाभावात् एवं वाय्वादौ न सत्त्वादिचाक्षुषं तत्र चक्षुःसंयोगस्य रूपावच्छिन्नत्वाभावात् । एवं यत्र घटस्य मध्यावच्छेदेनालोकसंयोगः चक्षुःसंयोगस्तु बाह्यावच्छेदेन तत्र घटप्रत्यक्षाभावादालोकसंयोगावच्छिन्नत्वं चक्षुःसंयोगे विशेषणं देयम् एवं द्रव्यस्पर्शनप्रत्यक्षे त्वक्संयोगः कारणम् द्रव्यसमवेतस्पर्शनप्रत्यक्षे त्वक्संयुक्तसमवायः । द्रव्यसमवेतसमवेतस्पर्शनप्रत्यक्षे त्वक्संयुक्तसमवेतसमवायः कारणम् । अत्रापि महत्त्वावच्छिन्नत्वम् उद्भूतस्पर्शावच्छिन्नत्वं च पूर्ववदेव बोध्यम् । एवं गन्धप्रत्यक्षे प्राणसंयुक्तसमवायः । गन्धसमवेतस्य प्राणजन्यप्रत्यक्षे प्राणसंयुक्तसमवेतसमवायः कारणम् । एवं रसप्रत्यक्षे रसनासंयुक्तसमवायः । रससमवेतस्य रसनप्रत्यक्षे रसनासंयुक्तसमवेतसमवायः कारणम् । शब्दप्रत्यक्षे श्रोत्रावच्छिन्नसमवायः । शब्दसमवेतश्रावणप्रत्यक्षे श्रोत्रावच्छिन्नसमवेतसमवायः कारणम् । अत्र सर्वत्र प्रत्यक्षं लौकिकं बोध्यम् । वक्ष्यमाणमलौकिकं प्रत्यक्षम् इन्द्रियसंयोगादिकं विनापि भवति एवमात्मनः प्रत्यक्षे मनःसंयोगः ।

आत्मसमवेतमानसप्रत्यक्षे मनःसंयुक्तसमवायः । आत्मसमवेतसम-
वेतमानसप्रत्यक्षे मनःसंयुक्तसमवेतसमवायः कारणम् । अभावप्र-
त्यक्षे समवायप्रत्यक्षे च इन्द्रियसम्बद्धविशेषणता हेतुः । वैशेषिकमते
तु न समवायः प्रत्यक्षः अत्र यद्यपि विशेषणता नानाविधा तथा हि
भूतलादौ घटाभावः संयुक्तविशेषणतया गृह्यते संख्यादौ रूपाद्यभावः
संयुक्तसमवेतविशेषणतया । संख्यात्वादौ रूपाद्यभावः संयुक्तस-
मवेतसमवेतविशेषणतया । शब्दाभावः केवलश्रोत्रावच्छिन्नविशेषण-
तया । कादौ खत्वाद्यभावः श्रोत्रावच्छिन्नसमवेतविशेषणतया । ए-
वं कत्वावच्छिन्नाभावे खत्वाभावादिकं विशेषणविशेषणतया । एवं
घटाभावादौ पटाद्यभावाः संयुक्तविशेषणविशेषणतया । एवमन्यदप्यु-
क्तं तथापि विशेषणतात्वरूपेणैकैव सा गण्यते अन्यथा षोढा सन्निकर्ष
इति प्राचां प्रवादो व्याहन्येतेति ॥ ५९ ॥ ६० ॥ ६१ ॥

यदि स्यादुपलभ्येतेत्येवं यत्र प्रसज्यते ।

प्रत्यक्षं समवायस्य विशेषणतया भवेत् ॥ ६२ ॥

यदि स्यादुपलभ्येत इति अभावप्रत्यक्षे योग्यानुपलब्धिः कारणम् ।
तथा हि भूतलादौ घटादिज्ञाने जाते घटाभावादिकं न ज्ञायते तेनाभा-
वोपलम्भे प्रतियोग्युपलम्भाभावः कारणम् तत्रापि योग्यताप्यपेक्षि-
ता । सा च प्रतियोगिसत्त्वप्रसञ्जनप्रसञ्जितप्रतियोगिकत्वरूपा । तदर्थ-
श्च प्रतियोगिनो घटादेः सत्त्वप्रसक्त्या प्रसञ्जित उपलम्भरूपः प्रतियो-
गी यस्य स उपलम्भाभावोऽभावप्रत्यक्षे हेतुः । तथा हि यत्रालोकसं-
योगादिकं वर्तते तत्र यद्यत्र घटः स्यात् तर्हि उपलभ्येत इत्यापादयितुं
शक्यते । तत्र घटाभावादिप्रत्यक्षं भवति अन्धकारे तु नापादयितुं श-
क्यत इति । तेन घटाभावादेरन्धकारे चाक्षुषप्रत्यक्षं न स्पर्शनप्रत्यक्षं
तु भवत्येव । आलोकसंयोगं विनापि स्पर्शनप्रत्यक्षस्यापादयितुं श-
क्यत्वात् । गुरुत्वादिकं यद्योग्यं तदभावस्तु न प्रत्यक्षः । तत्र गुरु-
त्वादिप्रत्यक्षस्यापादयितुमशक्यत्वात् । वायौ रूपाभावः । पाषाणे
सौरभाभावः । गुडे तिक्ताभावः । श्रोत्रे शब्दाभावः । आत्मने सुखा-

भावः । एवमादयस्तत्तदिन्द्रियैर्गृह्यन्ते तत्तत्प्रत्यक्षस्यापादयितुं शक्य-
त्वात् । संसर्गाभावप्रत्यक्षे प्रतियोगिनो योग्यता । अन्योन्याभावप्र-
त्यक्षे त्वधिकरणयोग्यताऽपेक्षिता । अतः स्तम्भादौ पिशाचादिभेदोऽपि
चक्षुषा गृह्यत एव ॥ ६२ ॥

अलौकिकः सन्निकर्षास्त्रिविधः परिकीर्तितः ।

सामान्यलक्षणा ज्ञानलक्षणा योगजस्तथा ॥ ६३ ॥

प्रत्यक्षं लौकिकालौकिकभेदेन द्विविधम् । तत्र लौकिकप्रत्यक्षे षोढा
सन्निकर्षा वार्णित्युः । अलौकिकसन्निकर्षानिदानीं वदति । अलौकिक
इति । व्यापारः सन्निकर्षः । सामान्यलक्षणेति । सामान्यं लक्षणं यस्या
इत्यर्थः । तत्र लक्षणपदेन यदि स्वरूपमुच्यते तदा सामान्यस्वरूपा प्रत्या-
सत्तिरित्यर्थो लभ्यते । न चेन्द्रियसम्बद्धविशेष्यकज्ञाने प्रकारीभूतं बो-
ध्यम् । तथाहि यत्र इन्द्रियसंयुक्तो धूमादिस्तद्विशेष्यकं धूम इति ज्ञा-
नं जातम् । तत्र ज्ञाने धूमत्वं प्रकारः । धूमत्वेन सन्निकर्षेण धूम इत्येव
रूपं सकलधूमविषयकं ज्ञानं जायते । अत्र यदि इन्द्रियसम्बद्धमित्ये-
वोच्यते तदा धूलीपटले धूमत्वभ्रमानन्तरं सकलधूमविषयकं ज्ञानं
न स्यात् । तत्र धूमत्वेन सह इन्द्रियसम्बन्धाभावात् । मन्मते तु
इन्द्रियसम्बद्धं धूलीपटलं तद्विशेष्यकं धूम इति ज्ञानं तत्र प्रकारीभूतं
धूमत्वं प्रत्यासत्तिः । इन्द्रियसम्बन्धो लौकिको ग्राह्यः । इदं च बहिरि-
न्द्रियस्थले तु ज्ञानप्रकारीभूतसामान्यमात्रं प्रत्यासत्तिः । अतः शब्दा-
दिना यत्किञ्चित् पिशाचाद्युपस्थितौ मानसः सकलपिशाचादिवोध
उपपद्यते । परन्तु समानानां भावः सामान्यम् । तच्च क्वचिन्नित्यं धूम-
त्वादि । क्वचिन्नित्यं घटादि । यत्रैको घटः संयोगेन भूतले समवायेन
कपाले ज्ञातस्तदनन्तरं सर्वेषामेव तद्वटवतां भूतलादीनां कपालादीनां वा
ज्ञानं भवति । अत्रेदं बोध्यं सामान्यं येन सम्बन्धेन ज्ञायते तेन सम्ब-
न्धेन अधिकरणानां प्रत्यासत्तिः ॥ ६३ ॥

किन्तु यत्र तद्वटवतां ज्ञानान्तरं तद्वटवतः स्मरणं जातं तत्र सामान्य-

लक्षणया सर्वेषां तदघटवतां भानं न स्यात् । सामान्यस्य तदानी-
मभावात् ।

आसत्तिराश्रयाणां तु सामान्यज्ञानमिष्यते ।

तदिन्द्रियजतद्धर्मबोधसामग्र्यपेक्ष्यते ॥ ६४ ॥

किञ्च इन्द्रियसम्बद्धविशेष्यकं घट इति ज्ञानम् तत्र परदिने इन्द्रि-
यसम्बन्धं विनापि तादृशज्ञानप्रकारीभूतसामान्यस्य सत्त्वान् तादृशज्ञानं
कुतो न जायते । तस्मात् सामान्यज्ञानं प्रत्यासत्तिर्न तु सामान्यमित्या-
ह । आसत्तिरित्यादि । आसत्तिः प्रत्यासत्तिरित्यर्थः । तथा च सामा-
न्यलक्षणेत्यत्र लक्षणशब्दस्य विषयोऽर्थः । तेन सामान्यविषयकं ज्ञानं
प्रत्यासत्तिरित्यर्थो लभ्यते । ननु चक्षुःसंयोगादिकं विनापि सामान्य-
ज्ञानं यत्र वर्तते तत्र सकलघटादीनां चाक्षुषादिप्रत्यक्षं स्यादत आह ।
तदिन्द्रियज इति । अस्यार्थः । यदा वहिरिन्द्रियेण सामान्यलक्षणया
ज्ञानं जननीयं तदा यत्किञ्चिद्धर्मिणि सामान्यस्य तदिन्द्रियजन्य-
ज्ञानसामग्री अपेक्षिता । सा च सामग्री चक्षुःसंयोगालोकसंयोगादि-
कम् । तेनान्धकारादौ चक्षुरादिना तादृशज्ञानं न जायते ॥ ६४ ॥

विषयी यस्य तस्यैव व्यापारो ज्ञानलक्षणः ।

योगजो द्विविधः प्रोक्तो युक्तयुञ्जानभेदतः ॥ ६५ ॥

ननु ज्ञानलक्षणा प्रत्यासत्तिर्यदि ज्ञानरूपा सामान्यलक्षणापि ज्ञान-
रूपा तदा तयोर्भेदो न स्यादत आह । विषयी यस्य तस्यैव व्यापारो
ज्ञानलक्षण इति । सामान्यलक्षणा प्रत्यासत्तिर्हि तदाश्रयस्य ज्ञानं
जनयति । ज्ञानलक्षणा प्रत्यासत्तिस्तु यद्विषयकं ज्ञानं तस्यैव प्रत्यास-
त्तिरिति । अत्रायमर्थः । प्रत्यक्षे सन्निकर्षं विना भानं न सम्भवति ।
तथा च सामान्यलक्षणां विना धूमत्वेन सकलधूमानां वह्नित्वेन सक-
लवह्नीनां च भानं कथं भवेत् तदर्थं सामान्यलक्षणा स्वीक्रियेत । न च
सकलवह्निधूमभानाभावे का क्षतिरिति वाच्यं प्रत्यक्षधूमे वह्निसम्बन्धस्य
गहीतत्वात् अन्यधूमस्य चानुपस्थितत्वाद्धूमो वह्निव्याप्यो न वेति

संशयानुपपत्तिः । मन्मते तु सामान्यलक्षणया सकलधूमोपस्थितौ कालान्तरीयदेशान्तरीयधूमे वह्निव्याप्यत्वसन्देहः सम्भवति । न च सामान्यलक्षणास्वीकारे प्रमेयत्वेन सकलप्रमेये ज्ञाते सार्वज्ञाप्रप्तिरिति वाच्यम् । प्रमेयत्वेन सकलप्रमेये ज्ञातेऽपि विशिष्य सकलपदार्थानामज्ञातत्वेन सार्वज्ञाभावात् । एवं ज्ञानलक्षणया अस्वीकारे सुरभि चन्दनमिति ज्ञाने सौरभस्य भानं कथं स्यात् । यद्यपि सामान्यलक्षणायापि सौरभभानं सम्भवति तथापि सौरभत्वस्य भानं ज्ञानलक्षणया । एवं यत्र धूमत्वेन धूलीपटलं ज्ञातं तत्र धूलीपटलस्यानुव्यवसाये भानं ज्ञानलक्षणया ।

योगजो द्विविध इति । योगाभ्यासजनितो धर्मविशेषः श्रुतिपुराणादिप्रमाणक इत्यर्थः । युक्तयुञ्जानभेदत इति । युक्तयुञ्जानरूपयोगिद्वैविध्याद्धर्मस्यापि द्वैविध्यमिति भावः ॥ ६५ ॥

युक्तस्य सर्वदा भानं चिन्तासहकृतोऽपरः ।

व्यापारस्तु परामर्शः करणं व्याप्तिधोर्भवेत् ॥ ६६ ॥

अनुमायां ज्ञायमानं लिङ्गं तु करणं न हि ।

अनागतादिलिङ्गेन न स्यादनुमितिस्तदा ॥ ६७ ॥

युक्तस्य सर्वदा भानमिति । योगाभ्यासवशीकृतमानसः समाधिसमासादितविविधसिद्धियुक्त इत्युच्यते । अयमेव विशिष्टयोगवत्त्वाद्वियुक्त इत्यप्युच्यते । सर्वदेति । चिन्तासहकारिणं विनेत्यर्थः । भानं सर्वविषयाणां प्रत्यक्षम् । अपरो युञ्जानो विषयव्यावृत्तमानसः । चिन्ता ध्यानं मनसस्तटैकाग्रीकरणम् । तत्सहकारात् स्थूलसूक्ष्माव्यवहितविप्रकृष्टानर्थान् प्रत्यक्षीकरोतीत्यर्थः ।

अनुमितिं व्युत्पादयति । व्यापारस्त्विति । अनुमायाम् अनुमितौ व्याप्तिज्ञानं करणम् । परामर्शो व्यापारः । तथा हि येन पुरुषेण महानसादौ धूमे वह्नेर्व्याप्तिर्गृहीता पञ्चान् स एव पुरुषः क्वचित् पर्वतादौ

अविच्छिन्नमूलां धूमलेखां पश्यति तदनन्तरं धूमो वह्निव्याप्य इत्येवं
रूपं व्याप्तिस्मरणं भवति । तस्माच्च वह्निव्याप्यधूमवानयमिति ज्ञानं
भवति स एव परामर्श इत्युच्यते । तदनन्तरं पर्वतोऽयं वह्निमानिति
ज्ञानं जायते । तदेवानुमितिः । अत्र प्राचीनास्तु व्याप्यत्वेन ज्ञायमानं
धूमादिकमनुमितिकरणम् । तद्वृषयति ज्ञायमानमिति ।

लिङ्गस्थानुमित्यकरणत्वे युक्तिमाह । अनागतादीति । यद्यनुमितौ
लिङ्गं करणं स्यात् तदा अनागतेन विनष्टेन वा लिङ्गेन अनुमितिर्न
स्यात् । अनुमितिकरणस्य लिङ्गस्य तदानीमभावात् ॥ ६६ ॥ ६७ ॥

व्याप्तस्य पक्षवृत्तित्वधीः परामर्श उच्यते ।

व्याप्तिस्तु साध्याभाववद्वृत्तित्वं प्रकीर्तितम् ।

यद्वा साध्यवदन्यास्मिन्नसम्बन्ध उदाहृतः ॥ ६८ ॥

व्याप्तस्य पक्षधर्मत्वधीरिति । व्याप्तिविशिष्टस्य पक्षेण सह वैशि-
ष्ट्यावगाहिज्ञानमनुमितिजनकम् । तच्च व्याप्यः पक्षे इति ज्ञानम् ।
पक्षो व्याप्यवानिति ज्ञानं वा । अनुमितिस्तु पक्षे व्याप्य इति ज्ञानात्
पक्षे साध्यम् इत्याकारिका । पक्षो व्याप्यवानिति ज्ञानात् पक्षः सा-
ध्यवानित्याकारिका । द्विविधादपि परामर्शात् पक्षः साध्यवानित्येवा-
नुमितिरित्यन्ये । ननु वह्निव्याप्यधूमवान् पर्वत इति ज्ञानं विनापि
यत्र पर्वतो धूमवानिति प्रत्यक्षं ततो धूमो वह्निव्याप्य इति स्मरणं भवति
तत्र ज्ञानद्वयादनुमितिदर्शनात् व्याप्तिविशिष्टवैशिष्ट्यावगाहिज्ञानं सर्वत्र
न कारणं किन्तु व्याप्यतावच्छेदकप्रकारकपक्षधर्मताज्ञानत्वेन कारण-
त्वम् आवश्यकत्वात् । विशिष्टवैशिष्ट्यज्ञानकल्पने गौरवाच्चेति चेन्न ।
व्याप्यतावच्छेदकज्ञानेऽपि वह्निव्याप्यवानिति ज्ञानादनुमित्युत्पत्तेः ।
लाघवाच्च व्याप्तिप्रकारकपक्षधर्मताज्ञानत्वेनैव कारणत्वम् । किञ्च धूम-
वान् पर्वत इति ज्ञानादनुमित्यापत्तिः । व्याप्यतावच्छेदकीभूतधूमत्व-
प्रकारकपक्षधर्मताज्ञानस्य सत्त्वात् । न च तदानीं गृह्यमाणव्याप्यताव-

च्छेदकप्रकारकपक्षधर्मताज्ञानस्य हेतुत्वमिति वाच्यम् । चैत्रस्य व्याप्तिग्रहे मैत्रस्य पक्षधर्मताज्ञानादनुमितिः स्यादिति । यदि तु तत्पुरुषीयगृह्यमाणव्याप्यतावच्छेदकप्रकारकतत्पुरुषीयपक्षधर्मताज्ञानं तत्पुरुषीयानुमितौ हेतुरुच्यते तदा अनन्तरकार्यकारणभावः । मन्मते तु समवायेन व्याप्तिप्रकारकपक्षधर्मताज्ञानं समवायेनानुमितिं जनयतीत्यर्थे नानन्तरकार्यकारणभावः । यदि तु व्याप्तिप्रकारकं ज्ञानं पक्षधर्मताज्ञानं च स्वतन्त्रं कारणमित्युच्यते तदा कार्यकारणभावद्वयं वह्निव्याप्यो धूम आलोकवान् पर्वत इति ज्ञानादप्यनुमितिः स्यादिति । इत्थञ्च यत्र ज्ञानद्वयं तत्रापि विशिष्टज्ञानं कल्पनीयम् । फलमुखगौरवस्यादोषत्वात् इति ।

व्याप्यो नाम व्याप्त्याश्रयः तत्र का व्याप्तिरित्यत आह । व्याप्तिरिति । साध्यवदन्येति । वह्निमान् धूमादित्यादौ साध्यो वह्निः । साध्यवान् महानसादिः । तदन्यो जलन्हदादिः । तदवृत्तित्वं धूमस्येति लक्षणसमन्वयः धूमवान् वह्नेरित्यादौ साध्यवदन्यस्मिन्नन्यः पिण्डादौ वह्निसत्त्वान्नातिव्याप्तिः । अत्र येन सम्बन्धेन साध्यं तेनैव सम्बन्धेन साध्यवान् बोध्यः । अन्यथा समवायसम्बन्धेन वह्निमान् वह्नेरवयवस्तदन्यो महानसादिः । तत्र धूमस्य विद्यमानत्वादव्याप्तिप्रसङ्गात् । साध्यवदन्यश्च साध्यवत्त्वावच्छिन्नप्रतियोगिताकभेदवान् बोध्यः । तेन यत्किञ्चिद्वह्निमान् महानसादिस्तद्भिन्ने पर्वतादौ धूमस्य सत्त्वेऽपि न क्षतिः । येन सम्बन्धेन हेतुस्तेन सम्बन्धेन साध्यवदन्यवृत्तित्वं बोध्यम् तेन साध्यवदन्यस्मिन् धूमावयवे धूमस्य समवायसम्बन्धेन सत्त्वेऽपि न क्षतिः । साध्यवदन्यावृत्तित्वं साध्यवदन्यवृत्तित्वावच्छिन्नाभावः । तेन धूमवान् वह्नेरित्यत्र साध्यवदन्यन्हदादिवृत्तित्वाभावेऽपि नातिव्याप्तिः । अत्र यद्यपि द्रव्यं गुणकर्मान्यत्वविशिष्टसत्त्वादित्यादौ विशिष्टसत्तायाः सत्तायाथैक्याव् साध्यवदन्यस्मिन् गुणादाववृत्तित्वं नास्तीति तथापि हेतुतावच्छेदकरूपेणावृत्तित्वं वाच्यम् । हेतुतावच्छेदकं तादृशवृत्तितानवच्छेदकमिति फलितार्थः ननु केवलान्वयिज्ञेयत्वादौ साध्ये साध्यवदन्याप्रसिद्धत्वादव्याप्तिः ॥ ६८ ॥

अथवा हेतुमन्निष्ठविरहाप्रतियोगिना ।

साध्येन हेतोरैकाधिकरण्यं व्याप्तिरुच्यते ॥६९॥

किञ्च सत्तावान् जातेरित्यादौ साध्यवदन्यस्मिन् सामान्यादौ हेतु-
तावच्छेदकसम्बन्धेन समवायेन वृत्तेरप्रसिद्धत्वादव्याप्तिश्चात आह ।
अथवा हेतुमन्निष्ठेति । हेतुमति निष्ठा वृत्तिर्यस्य स तथा विरहोऽभावः
तथा च हेत्वधिकरणवृत्तिर्योऽभावः तदप्रतियोगिना साध्येन सह हेतोः
सामानाधिकरण्यं व्याप्तिः । यद्यपि बह्निमान् धूमादित्यादौ हेत्वधिक-
रणपर्वतादिवृत्त्यभावप्रतियोगित्वं तत्तद्वह्निचादेरस्तीत्यव्याप्तिः । न च
सामानाधिकरणबह्निधूमयोरेव व्याप्तिरिति वाच्यम् । तद्वह्नेरप्युभ-
याभावसत्त्वादेकसत्त्वेऽपि द्वयं नास्तीति प्रतीतिः । गुणवान् द्रव्यत्वादित्यादावव्याप्तेश्च । तथापि साध्यतावच्छेदकं प्रतियोगितानवच्छेदकं तदव-
च्छिन्नसामानाधिकरण्यं व्याप्तिरिति वाच्यम् । ननु रूपत्वव्याप्यजाति-
मत्त्वात्पृथिवीत्वादित्यादौ साध्यतावच्छेदकरूपत्वव्याप्यजातयस्तासां
शुक्लत्वादिस्वरूपाणां नीलवटादिवृत्त्यभावप्रतियोगितावच्छेदकत्वमस्ती-
त्यव्याप्तिरिति चेन्न । तत्र परम्परया रूपत्वव्याप्यजातिमत्त्वस्यैव साध्य-
तावच्छेदकत्वात् । न हि तादृशधर्मावच्छिन्नाभावः क्वापि पृथिव्यामस्ति ।
रूपत्वव्याप्यजातिमान् नास्तीति बुद्ध्यापत्तेः । साध्यादिभेदेन व्याप्तेर्भे-
दान् तादृशस्थले साध्यतावच्छेदकतावच्छेदकं प्रतियोगितावच्छेदकतान-
वच्छेदकमित्येव लक्षणघटकमित्यपि वदन्ति । एवं दण्ड्यादौ साध्ये पर-
म्परासम्बन्धं दण्डत्वादिकमेव साध्यतावच्छेदकप्रतियोगितानवच्छेदक-
मिति वाच्यं हेत्वधिकरणं च हेतुतावच्छेदकविशिष्टाधिकरणं वाच्यम् ।
तेन द्रव्यं गुणकर्मन्यत्वविशिष्टसत्त्वादित्यादौ शुद्धसत्त्वाधिकरणगुणा-
दिनिष्ठाभावप्रतियोगित्वेऽपि द्रव्यत्वस्य नाव्याप्तिः । हेतुतावच्छेदकसम्ब-
न्धेन हेत्वधिकरणं बोध्यम् । तेन समवायेन धूमाधिकरणतदवयवनिष्ठा-
भावप्रतियोगित्वेऽपि बह्नेर्नाव्याप्तिः । अभावश्च प्रतियोगिव्यधिकरणो
बोध्यः । तेन कपिसंयोगो एतद्वृक्षत्वादित्यादौ मूलावच्छेदेनैव एतद्वृक्षवृ-
त्तिकपिसंयोगाभावप्रतियोगित्वेऽपि संयोगस्य नाव्याप्तिः । न च प्रतियो-

गिव्यधिकरणत्वं प्रतियोग्यनधिकरणवृत्तित्वम् । तदा तथैवाव्याप्तिः ।
 प्रतियोगिनः कपिसंयोगस्यानधिकरणगुणादौ वर्तते योऽभावस्तस्यै-
 व मूलावच्छेदेन सत्त्वात् यदि प्रतियोग्यधिकरणावृत्तित्वं तदा संयो-
 गिसत्त्वादित्यादावतिव्याप्तिः । सत्त्वाधिकरणे गुणादौ यः संयोगा-
 भावस्तस्य प्रतियोग्यधिकरणद्रव्यवृत्तित्वादिति वाच्यम् । हेत्वधिकर-
 णे प्रतियोग्यनधिकरणवृत्तित्वविशिष्टस्य विवक्षितत्वात् । स्वप्रतियो-
 ग्यनधिकरणीभूतहेत्वधिकरणवृत्त्यभाव इति निष्कर्षः । प्रतियोग्यन-
 धिकरणं स्वप्रतियोगितावच्छेदकसम्बन्धेन प्रतियोगितावच्छेदकावच्छि-
 न्नानधिकरणं बोध्यम् । तेन विशिष्टसत्त्वान् जातेरित्यादौ जात्य-
 धिकरणगुणादौ विशिष्टसत्त्वाभावप्रतियोगिसमानाधिकरणत्वेऽपि न
 क्षतिः । एवं साध्यतावच्छेदकसम्बन्धेन प्रतियोग्यनधिकरणत्वं बोध्य-
 म् । तेन ज्ञानवान् द्रव्यत्वादित्यादौ द्रव्यत्वाधिकरणघटादेर्विषयतास-
 म्बन्धेन ज्ञानाधिकरणत्वेऽपि न क्षतिः । इत्थञ्च वह्निमान् धूमादि-
 त्यादौ धूमाधिकरणे समवायेन वह्निविरहसत्त्वेऽपि न क्षतिः । ननु
 प्रतियोगितावच्छेदकावच्छिन्नस्य यस्य कस्यचित् तत्सामान्यस्य वा भ-
 नधिकरणत्वम् । यत्किञ्चित्प्रतियोगितावच्छेदकावच्छिन्नस्य वानधिक-
 रणत्वमुक्तम् । आद्ये कपिसंयोगी एतद्वृक्षत्वादित्यादावव्याप्तिः । क-
 पिसंयोगाभावस्य हि प्रतियोगितावच्छेदकावच्छिन्नो वृक्षावृत्तिरपि क-
 पिसंयोगो भवति तदनधिकरणं च वृक्ष इति । द्वितीये प्रतियोगिव्यधि-
 करणाभावाप्रसिद्धिः । सर्वस्यैवाभावस्य पूर्वक्षणवृत्तित्वविशिष्टस्वाभा-
 वात्मकप्रतियोगिसमानाधिकरणत्वात् । न च वह्निमान् धूमादित्यादौ
 घटाभावादेः पूर्वक्षणवृत्तित्वविशिष्टस्वाभावात्मकप्रतियोग्यधिकरणत्वं
 यद्यपि पर्वतादेस्तथापि साध्यतावच्छेदकसम्बन्धेन तत्प्रतियोग्यनधिक-
 रणवृत्तित्वमस्त्येवेति कथमप्रसिद्धिरिति वाच्यम् । घटाभावे यो व-
 ह्न्यभावस्तस्य घटाभावात्मकतया घटाभावस्य वह्निरपि प्रतियोगी
 तदधिकरणं च पर्वतादीति क्रमेण प्रतियोगिव्यधिकरणस्याप्रसिद्धत्वात् ।
 यदि च घटाभावादौ वह्न्यभावादिभिन्न इत्युच्यते तथापि धूमाभाव-

वान् बह्वचभावादित्यादावव्याप्तिः । तत्र साध्यतावच्छेदकसम्बन्धः स्वरूपसम्बन्धः । तेन सम्बन्धेन सर्वस्यैवाभावस्य च पूर्वक्षणवृत्ति-
 त्वविशिष्टस्वाभावात्मकप्रतियोग्यधिकरणत्वं हेत्वधिकरणस्येति तृती-
 ये तु कपिसंयोगाभाववान् आत्मत्वादित्यादावव्याप्तिः । तत्रात्मवृत्ति-
 कपिसंयोगाभावाभावः कपिसंयोगस्तस्य च गुणत्वात् तत्प्रतियोगि-
 तावच्छेदकं गुणसामान्याभावत्वमपि तदवच्छिन्नानधिकरणत्वं हेत्व-
 धिकरणस्यात्मन इति । मैवम् । यादृशप्रतियोगितावच्छेदकावच्छिन्नान-
 धिकरणत्वं हेतुमतस्तादृशप्रतियोगितानवच्छेदकत्वस्य विवक्षितत्वात् ।
 ननु कालो घटवान् कालपरिमाणादित्यत्राव्याप्तिः । प्रतियोगिव्यधिक-
 रणाभावाप्रसिद्धहेत्वधिकरणस्य महाकालस्य जगदाधारतया सर्वेषाम-
 भावानां साध्यतावच्छेदकसम्बन्धेन कालिकविशेषणतया प्रतियोग्य-
 धिकरणत्वात् । अत्र केचित् महाकालभेदविशिष्टघटाभावस्तत्र प्रति-
 योगिव्यधिकरणमहाकालस्य घटाभावत्वेऽपि महाकालभेदविशिष्टघटा-
 नाधारत्वात् । महाकाले महाकालभेदाभावात् । वस्तुतस्तु प्रतियोगि-
 तावच्छेदकसम्बन्धेन प्रतियोग्यनधिकरणीभूतहेत्वधिकरणवृत्त्यभाव-
 प्रतियोगितासामान्ये यत्सम्बन्धावच्छिन्नत्वयद्दर्मावच्छिन्नत्वोभयाभा-
 वस्तेन सम्बन्धेन तद्दर्मावच्छिन्नस्य तत्र हेतुव्यापकत्वं बोध्यम् ।
 व्यापकसामानाधिकरण्यं च व्याप्तिः । यत्सम्बन्धः साध्यतावच्छेदक-
 सम्बन्धः । यद्दर्मः साध्यतावच्छेदकः तत्र यदि यद्दर्मावच्छिन्नत्वाभा-
 वमात्रमित्युच्यते तदा समवायेन यो बह्वचभावस्तस्य प्रतियोगितावच्छे-
 दकसम्बन्धः समवायस्तेन प्रतियोग्यनधिकरणपर्वतादिवृत्तिः स एव
 तत्प्रतियोगितावच्छेदकं च बह्वित्वमित्यव्याप्तिः स्यात् । यदि च यत्स-
 म्बन्धावच्छिन्नत्वाभावात्रात्रमुच्यते तदा तादृशस्य संयोगेन घटाभावस्य
 प्रतियोगितायां संयोगसम्बन्धावच्छिन्नत्वसत्त्वादव्याप्तिः स्यादत उभय-
 मुपात्तम् । इत्थं च कालो घटवान् कालपरिमाणादित्यादौ संयोगसम्ब-
 न्धेन यो घटाभावस्तत्प्रतियोगिनो घटस्यानधिकरणे महाकाले वर्तमानः
 स एव संयोगेन घटाभावस्तस्य प्रतियोगितायां कालिकसम्बन्धावच्छि-
 न्नत्वघटत्वावच्छिन्नत्वोभयाभावसत्त्वान्नाव्याप्तिः । धूमवान् बह्नेरित्या-

दायत्रिव्याप्तिवारणाय सामान्यपदमुपान्तम् । ननु प्रमेयवह्निमान् धूमा-
दित्यादौ प्रमेयवह्नित्वावच्छिन्नत्वमप्रसिद्धम् । गुरुधर्मस्यानवच्छेदक-
त्वादिति चेन्न । कम्बुग्रीवादिमान् नास्तीति प्रतीत्या कम्बुग्रीवादिम-
त्त्वावच्छिन्नप्रतियोगिताविषयीकरणेन गुरुधर्मस्याप्यवच्छेदकत्वस्वीका-
रादिति संक्षेपः ॥ ६९ ॥

**सिषाधयिषया शून्या सिद्धिर्यत्र न विद्यते ।
स पक्षस्तत्र वृत्तित्वज्ञानादनुमितिर्भवेत् ॥७०॥**

पक्षवृत्तित्वमित्यत्र पक्षत्वं किं तदाह । सिषाधयिषया शून्या सि-
द्धिरित्यादि । सिषाधयिषाविरहविशिष्टायाः सिद्धेरभावः पक्षता तद्वान्
पक्ष इत्यर्थः । सिषाधयिषामात्रं न पक्षता । विनापि सिषाधयिषां
घनगर्जितेऽत्र मेघानुमानात् । सिद्धौ सत्यामपि सिषाधयिषासत्त्वेऽनुमि-
तिर्भवत्येव । अतः सिषाधयिषा विरहविशिष्टत्वसिद्धौ विशेषणम् ।
तथा च यत्र सिद्धिर्नास्ति तत्र सिषाधयिषायां सत्यामसत्यामपि पक्ष-
ता । यत्र च सिषाधयिषाऽस्ति तत्र सङ्घौ सत्यामसत्यामपि पक्षता ।
यत्र च सिद्धिरस्ति सिषाधयिषा च नास्ति तत्र न पक्षता । सिषाधयि-
षाविरहविशिष्टसिद्धेः सत्त्वात् । ननु यत्र परामर्शानन्तरं सिद्धिस्ततः
सिषाधयिषा यत्र सिषाधयिषाकाले परामर्शनाशान्नानुमितिः । यत्र सि-
द्धिपरामर्शसिषाधयिषाः क्रमेण भवन्ति तत्र सिषाधयिषाकाले सिद्धे-
र्नाशात् प्रतिबन्धकाभावादेवानुमितिः । यत्र सिषाधयिषासिद्धिपराम-
र्शाः सन्ति तत्र परामर्शकाले सिषाधयिषैव नास्ति । एवमन्यत्रापि
सिद्धिकाले परामर्शकाले वा न सिषाधयिषा योग्यविभुविशेषगुणानां
यौगपद्यनिषेधात् कथं सिषाधयिषाविरहविशिष्टत्वं सिद्धेर्विशेषणमिति
चेन्न । वह्निव्याप्यधूमवान् पर्वतो वह्निमानित्यनुमितिः सुखसाधनमिति
प्रत्यक्षं स्मरणं वा । ततः सिषाधयिषा । तत्र पक्षतासम्पत्तये सिषाध-
यिषाविरहविशिष्टत्वविशेषणस्यावश्यकत्वादिति । अत्रेदं बोध्यं यादृ-
शयादृशसिषाधयिषासत्त्वे सिद्धिसत्त्वे यल्लिङ्गकानुमितिस्तादृशसिषाध-

यिषाविरहविशिष्टसिद्धयभावस्तल्लिङ्गकानुमितौ पक्षता । तेन सिद्धि-
परामर्शसत्त्वेऽपि यत्किञ्चिज्ज्ञानं जायतामितीच्छायामपि नानुमितिः ।
वह्निव्याप्यधूमवान् पर्वतो वह्निमानिति प्रत्यक्षसत्त्वे प्रत्यक्षादिभिन्नं
वह्निज्ञानं जायतामितीच्छायां तु भवत्येव । एवं धूमपरामर्शसत्त्वे आ-
लोकेन वह्निमनुमिनोमीतीच्छायामपि नानुमितिः । सिषाधयिषाविर-
हकाले यादृशसिद्धिसत्त्वे नानुमितिस्तादृशी सिद्धिर्विशिष्य तत्तदनुमि-
तिप्रतिबन्धिका वक्तव्या । तेन पर्वतस्तेजस्वो पाषाणमयो वह्निमानिति
ज्ञानसत्त्वेऽप्यनुमितेर्न विरोधः परन्तु पक्षतावच्छेदकसामानाधिकर-
ण्येन साध्यसिद्धावपि तदवच्छेदेनानुमितिदर्शनात् । पक्षतावच्छेदका-
वच्छेदेनानुमितिं प्रति पक्षतावच्छेदकावच्छेदेन सिद्धिरेव प्रतिबन्धि-
का । पक्षतावच्छेदकसामानाधिकरण्येनानुमितिं प्रति तु सिद्धिमात्रं
विरोधि । इदं तु बोध्यम् । अयं पुरुषो न वेति संशयानन्तरं यत्र पुरु-
षत्वव्याप्यकरादिमानयम् इति ज्ञानं तत्रासत्यामनुमित्सायां पुरुषत्वस्य
प्रत्यक्षं भवति न त्वनुमितिरतोऽनुमित्साविरहविशिष्टसमानविषयक-
प्रत्यक्षसामग्री कामिनीजिज्ञासादिवत् स्वातन्त्र्येण प्रतिबन्धिका ।
एवं परामर्शानन्तरं विनापि प्रत्यक्षेच्छां पक्षादिप्रत्यक्षानुत्पत्तेः ।
प्रत्यक्षेच्छाविरहविशिष्टानुमितिसामग्री भिन्नविषयकप्रत्यक्षे प्रति-
बन्धिका ॥ ७० ॥

अनैकान्तो विरुद्धश्चाप्यसितः प्रतिपाक्षितः ।

कालात्ययोपदिष्टश्च हेत्वाभासास्तु पंचधा ॥ ७१ ॥

प्रसङ्गसङ्गत्या हेत्वाभासान् विभजते । अनैकान्त इत्यादि । तल्ल-
क्षणं तु यद्विषयकत्वेन ज्ञानस्यानुमितिर्विरोधित्वं तत्त्वं तथाहि व्यभि-
चारादिविषयकत्वेन ज्ञानस्यानुमितिर्विरोधित्वात्ते दोषाः । यद्विषयक-
त्वं च यादृशविशिष्टविषयकत्वं बोध्यम् । तेन बाधभ्रमस्यानुमितिर्वि-
रोधित्वेऽपि तत्र पर्वतो वह्निभाववानिति विशिष्टस्याप्रसिद्धत्वाच्च हेतु-
दोषाः । न च वह्निभावव्याप्यपाषाणमयत्त्ववान् पर्वत इति परामर्श-
काले वह्निव्याप्यधूमस्याभासत्वं न स्यात् तत्र वह्निभावव्याप्यवान्

पक्ष इति विशिष्टस्याप्रसिद्धत्वादिति वाच्यम् । इष्टापत्तेः । अन्यथा
 बाधभ्रमस्याप्यनित्यदोषत्वापत्तेः । तस्मात् तत्र वल्लभभावाप्यपा-
 षाणमयत्ववान् इति परामर्शकाले वल्लभव्याप्यधूमस्य नाभासत्वं भ्रमा-
 दनुमितिप्रतिबन्धमात्रम् । हेतुस्तु न दुष्ट इति । इत्थञ्च साध्याभावव-
 द्भूतिहेत्वादिकं दोषः तद्वत्ता च हेतौ येन केनापि सम्बन्धेनेति न-
 व्याः । परे तु यद्विषयकत्वेन ज्ञानस्यानुमितिविरोधित्वं तद्वत्त्वं हेत्वा-
 भासत्वम् । सत्यतिपक्षे विरोधिव्याप्त्यादिकमेव तथा । तद्वत्त्वं हेतो-
 र्ज्ञानरूपसम्बन्धेन । न चैवं वल्लभान् धूमादित्यादौ बाधभ्रमे पक्षे सा-
 ध्याभावविषयकत्वेनानुमितिविरोधित्वाज्ञानरूपसम्बन्धेन तद्वत्त्वस्यापि
 सत्त्वात् सद्धेतोरपि बाधितत्वापत्तिरिति वाच्यम् । तत्र ज्ञानस्य सम्ब-
 न्धत्वाकल्पनात् । अत्र सत्यतिपक्षित इति व्यवहारेण तत्कल्पनात् ।
 तत्र बाधितव्यवहाराभावादित्याहुः । अनुमितिविरोधित्वं च अनुमिति-
 तत्कारणान्यतरविरोधित्वं तेन एकहेतौ व्यभिचारग्रहे हेत्वन्तरेणानुमि-
 त्युत्पत्तेस्तदभावाद्यनवगाहित्वाच्च व्यभिचारज्ञानस्यानुमितिविरोधि-
 त्वाभावेऽपि न क्षतिरिति संक्षेपः । यावदपक्षसाध्यहेतौ यावन्तो दो-
 षास्तावदन्यान्यत्वं तत्र हेत्वाभासत्वम् । पञ्चकथनं तु तत्सम्भवस्थ-
 लाभिप्रायेण । एवं साधारण्याद्यन्यतमत्वम् अनैकान्तिकत्वम् ॥ ७१ ॥

आद्यः साधारणस्तु स्यात्स्यादसाधारणो मतः ।
 तथैवानुपसंहारी विधानैकान्तिको भवेत् ॥ ७२ ॥

आद्यः साधारण इत्यादि । साधारणः साध्यवदन्यवृत्तिर्हेतुः । तेन
 च व्याप्तिग्रहप्रतिबन्धः क्रियते । असाधारणः साध्यासमानाधिकरणो
 हेतुः । तेन साध्यसमानाधिकरण्यग्रहः प्रतिबध्यते । यथा शब्दो नि-
 त्यः शब्दत्वादित्यादौ स चासाधारण्यम् । शब्दोऽनित्यः शब्दत्वादि-
 त्यादौ असाधारण्यभ्रमः । अन्ये तु सपक्षा वृत्तिरसाधारणः । सपक्षश्च
 निश्चितसाध्यवान् । इत्थञ्च शब्दोऽनित्यः शब्दत्वादित्यादौ पक्षे यदा
 साध्यनिश्चयस्तदा नासाधारण्यं तत्र हेतुनिश्चयादिति वदन्ति । अनुप-

संहारी च अत्यन्ताभावाप्रतियोगिसाध्याकादिः । तेन च व्यतिरेकव्या-
 मित्रहप्रतिबन्धः क्रियते । विरुद्धं तु साध्यव्यापकीभूताभावप्रतियोगी ।
 अयं च साध्याभावग्रहसामग्रीत्वेन प्रतिबन्धकः । सत्यतिपक्षे तु प्रति-
 हेतुः साध्याभावसाधकः । अत्र तु हेतुरेवेति विशेषः । साध्याभावसा-
 धक एव साध्यसाधकत्वेन उपन्यस्त इत्यशक्तिविशेषोपस्थापकत्वाच्च
 विशेषः । सत्यतिपक्षः साध्याभावव्याप्यवान् पक्षः । अगृहीताप्रामा-
 ण्यकसाध्यव्याप्यवत्त्वेनोपस्थितिकालीनसाध्याभावव्याप्यवत्त्वेनोपस्थि-
 तिविषयस्तथा इत्यन्ये । अत्र च परस्परभावव्याप्यवत्ताज्ञानात् पर-
 स्परानुमितिप्रतिबन्धः फलम् । अत्र केचित् यथा घटाभावव्याप्यव-
 त्ताज्ञाने विद्यमानेऽपि घटचक्षुःसंयोगे सति घटवत्ताज्ञानं जायते । य-
 था च सत्यपि पीतत्वाभावव्याप्यशङ्कत्ववत्ताज्ञाने पीतादिदोषे पीतः
 शङ्क इति धीर्जायते एवं कोटिद्वयव्याप्यवत्तादर्शने कोटिद्वयप्रत्यक्ष-
 रूपः संशयो भवति तथा सत्यतिपक्षस्थले संशयरूपानुमितिर्भवत्येव
 यत्र चैककोटिद्वयदर्शनं तत्राधिकबलतया द्वितीयकोटिभानप्रतिब-
 न्धान्न संशयः । फलबलेन चाधिकसमबलभावः कल्प्यत इति वद-
 न्ति । तन्न । तदभावव्याप्यवत्ताज्ञाने सति तदुपनीतभावविशेषशब्द-
 बोधादेरनुदयात् । लौकिकसन्निकर्षजन्यदोषविशेषाजन्यज्ञानमात्रे तस्य
 प्रतिबन्धकता । लाघवात् । न तूपनीतभानविशेषे शब्दबोधे च पृ-
 थक्प्रतिबन्धकता । गौरवात् । तथा च प्रतिबन्धकसत्त्वात् कथमनु-
 मितिः । न हि लौकिकसन्निकर्षस्थले प्रत्यक्षमिव सत्यतिपक्षस्थले
 संशयानुमितिः प्रामाणिकी येनानुमितिभिन्नत्वेनापि विशेषणीयं यत्र
 कोटिद्वयव्याप्यवत्ताज्ञानं तत्रोभयत्राप्रामाण्यज्ञानात् संशयो नान्यथा-
 ऽगृहीताप्रामाण्यकस्यैव विरोधिज्ञानस्य प्रतिबन्धकत्वादिति ।

आश्रयासिद्ध्याद्यन्यतमत्वमसिद्धत्वम् । आश्रयासिद्धिः पक्षे पक्ष-
 तावच्छेदकस्याभावः । यत्र च काञ्चनमयः पर्वतो वह्निमानिति सा-
 ध्यते तत्र पर्वतो न काञ्चनमय इति ज्ञाने विद्यमाने काञ्चनमयपर्वते
 परामर्शप्रतिबन्धः फलम् ।

स्वरूपासिद्धिस्तु पक्षे व्याप्यत्वाभिमतस्याभावः । अत्र च न्हदो ब्र-

व्यं धूमादित्यादौ पक्षे व्याप्यत्वाभिमतस्य हेतोरभावे ज्ञाते पक्षे सा-
ध्यव्याप्यहेतुमत्ताज्ञानरूपपरामर्शप्रतिबन्धः फलम् ।

साध्यासिद्धिरपि व्याप्यत्वासिद्धिः । सा च साध्ये साध्यतावच्छे-
दकाभावः । तथा च काञ्चनमयवह्निमानित्यादौ साध्ये साध्यतावच्छे-
दकाभावे ज्ञाते साध्यतावच्छेदकविशिष्टसाध्यव्याप्यवत्ताज्ञानरूपपरा-
मर्शप्रतिबन्धः फलम् ।

एवं हेतौ हेतुतावच्छेदकाभावः साधनाप्रसिद्धिः । यथा च काञ्चन-
मयधूमादित्यादौ हेतुतावच्छेदकविशिष्टहेतोर्ज्ञानाभावात् तत्तद्धेतुकव्या-
प्तिज्ञानादेरभावः फलम् । एवं वह्निमान् नीलधूमादित्यादौ गुरुतया नी-
लधूमत्वं हेतुतानवच्छेदकमिति व्याप्यत्वासिद्धिरित्यपि वदन्ति ।

बाधस्तु पक्षे साध्याभावादिसिद्धिः । एतस्यानुमितिप्रतिबन्धः फलम् ।
तद्धर्मिकतदभावनिश्रयो लौकिकसन्निकर्षाजन्यदोषविशेषाजन्यतद्धर्मि-
कतज्ज्ञानमात्रे विरोधीति न तु तत्र संशयसाधारणं पक्षे साध्यसंसृ-
ष्टत्वज्ञानमनुमितिकारणं तद्विरोधितया बाधसत्प्रतिपक्षयोर्हेत्वाभासत्व-
मिति युक्तम् । पृथिव्यामितरभेद एतादृशानुमित्यनापत्तेः । पूर्वं पक्षे
साध्यसंसृष्टत्वज्ञानाभावात् । अप्रसिद्धसाध्यकानुमित्यपलापापत्तेः सा-
ध्यसंशयं विनानुमित्युत्पत्तेश्च । एवं साध्याभावज्ञाने प्रमात्वज्ञानमपि
न प्रतिबन्धकम् । प्रमाणाभावाद् गौरवाच्च । अन्यथा सत्प्रतिपक्षादपि
तदभावव्याप्यवत्ताज्ञाने प्रमात्वाविषयकत्वेन प्रतिबन्धकतापत्तेः ।
किन्तु भ्रमत्वज्ञानास्कन्दिताय बाधादिवुद्धेः प्रतिबन्धकता । तत्र भ्रम-
त्वशङ्काविधटने प्रमाण्यज्ञानं क्वचिदुपयुज्यते । न च बाधस्थले पक्षे
हेतुसत्त्वे व्यभिचारः पक्षे हेत्वभावे स्वरूपासिद्धिरेव दोष इति वाच्य-
म् । बाधज्ञानव्यभिचारज्ञानादेर्भेदात् । किञ्च यदा परामर्शानन्तरं बा-
धबुद्धिस्तत्र व्यभिचारज्ञानादेरकिञ्चित्करत्वाद् बाधस्यानुमितिप्रतिव-
न्धकत्वं वाच्यम् । एवं यत्रोत्पत्तिक्षणावच्छिन्ने घटादौ गन्धव्याप्य-
पृथिवीत्वज्ञानं तत्र बाधस्यैव प्रतिबन्धकत्वं वाच्यम् । न च घटे ग-
न्धवत्त्वात् कथं बाध इति वाच्यम् । पक्षतावच्छेदकदेशकालावच्छेदे-

नानुमितेरनुभवसिद्धत्वादिति । सत्यतिपक्षतद्व्याप्यभिन्नो यो यो हे-
त्वाभासव्याप्यः स तन्मध्य एवान्तर्भवति । अन्यथा हेत्वाभासाधिक्य-
प्रसङ्गान् बाधव्याप्यसत्यतिपक्षभिन्न एव । स्वतन्त्रेच्छेन मुनिना पृ-
थगुपादानात् । सत्यतिपक्षव्याप्यस्तु न प्रतिबन्धक इति प्रकटितो-
ऽर्थः ॥ ७२ ॥

यः सपक्षे विपक्षे च भवेत्साधारणस्तु सः ।

यस्तूभयस्माद्व्यावृत्तः स चासाधारणो मतः ॥ ७३ ॥

यः सपक्षे विपक्षे च भवेत् साधारणस्तु स इति । सपक्षविपक्ष-
वृत्तिः साधारण इत्यर्थः । सपक्षः साध्यवान् । विपक्षः साध्याभा-
यवान् विरुद्धवारणाय सपक्षवृत्तित्वमुक्तम् । वस्तुतो विपक्षवृत्तित्व-
मेव वाच्यम् । विरुद्धस्य साधारणत्वेऽपि दूषकताबीजस्य भिन्नतया
तस्य पार्थक्यात् ।

यस्तूभयस्माद् व्यावृत्तः स चासाधारणो मत इति । सपक्षविपक्ष-
व्यावृत्त इत्यर्थः । सपक्षः साध्यवत्तया निश्चितः । विपक्षः साध्यशू-
न्यतया निश्चितः । शब्दो नित्यः शब्दत्वादित्यादौ यदा शब्देऽनित्य-
त्वसन्देहस्तदा सपक्षत्वं विपक्षत्वं च घटत्वादीनामेव तद्व्यावृत्तं च
शब्दत्वमिति तदा तदसाधारणम् । यदा तु शब्दे नित्यत्वनिश्चयः तदा
नासाधारणः । इदं च प्राचां मतेन । नवीनमतं पूर्वमुक्तम् ॥ ७३ ॥

तथैवानुपसंहारी केवलान्वयिपक्षकः ।

यः साध्यवति नैवास्ति स विरुद्ध उदाहृतः ॥ ७४ ॥

केवलान्वयिपक्षक इति । केवलान्वयिधर्मावच्छिन्नपक्षक इत्यर्थः ।
सर्वमभिधेयं प्रमेयत्वादित्यादौ सर्वस्यैव पक्षत्वात् सामानाधिकरण्य-
ग्रहस्थलान्तराभावान्नानुमितिः । इदं तु न सम्यक् । पक्षैकदेशे घटस-
हचारग्रहेऽपि क्षेत्रभावात् । अस्तु वा सहचाराग्रहस्तावतापि अज्ञान-

रूपासिद्धिरेव न तु हेत्वाभासत्वं तस्य तथापि केवलान्वयिसाध्यकत्वं
तत्त्वमित्युक्तम् । यः साध्यवतीति । एवकारेण साध्यवत्त्वावच्छेदेन
हेत्वभावो बोधितः । तथा च साध्यव्यापकीभूताभावप्रतियोगित्वं त-
दर्थः ॥ ७४ ॥

आश्रयासिद्धिराद्या स्यात्स्वरूपासिद्धिरप्यथ ।

व्याप्यत्वासिद्धिरपरा स्यादसिद्धिरतस्त्रिधा ॥ ७५ ॥

असिद्धिं विभजते । आश्रयासिद्धिरित्यादि ॥ ७५ ॥

पक्षासिद्धिर्यत्र पक्षो भवेन्मणिमयो गिरिः ।

न्हृदो द्रव्यं धूमवत्त्वादत्रासिद्धिरथापरा ॥ ७६ ॥

पक्षासिद्धिरिति । आश्रयासिद्धिरित्यर्थः । नीलधूमादिक इति । नी-
लधूमत्वं गुरुतया न हेतुतावच्छेदकम् । समानाधिकरणव्याप्यतावच्छे-
दकधर्मान्तराघटितस्यैव व्याप्यतावच्छेदकत्वात् । धूमप्रागभावत्वसंभ-
वाय समानाधिकरणेति ॥ ७६ ॥

व्याप्यत्वासिद्धिरपरा नीलधूमादिके भवेत् ।

विरुद्धयोः परामर्शो हेत्वोः सत्प्रतिपक्षिता ॥ ७७ ॥

विरुद्धयोरिति । कपिसंयोगतदभावव्याप्यवत्त्वपरामर्शोऽपि न स-
त्प्रतिपक्षित्वमत उक्तम् । विरुद्धयोरिति । तथा च स्वसाध्यविरुद्ध-
साध्याभावव्याप्यवत्तापरामर्शकालीनसाध्यव्याप्यवत्तापरामर्शविषयं
इत्यर्थः ॥ ७७ ॥

साध्यगून्यो यत्र पक्षस्त्वसौ बाध उदाहृतः ।

उत्पत्तिकालीनघटे गन्धादिर्यत्र साध्यते ॥ ७८ ॥

साध्यगून्य इति । पक्षः पक्षतावच्छेदकविशिष्ट इत्यर्थः । तेन घटे
गन्धसत्त्वेऽपि न क्षतिः । एवं मूलावच्छिन्नो वृक्षः कपिसंयोगीत्यत्रापि
बोध्यम् ॥ ७८ ॥

ग्रामीणस्य प्रथमतः पश्यतो गवयादिकम् ।

सादृश्यधीर्गवादीनां या स्यात्सा करणं मतम् ॥७९॥

उपमितिं व्युत्पादयति । ग्रामीणस्येति । यत्रारण्यकेन केनचिद् ग्रामीणं प्रत्युक्तं गोसदृशो गवयपदवाच्य इति पश्चाच्च ग्रामीणेन क्वचिदरण्ये गवयो दृष्टस्तत्र गोसादृश्यज्ञानं यत् तत् उपमितिकरणम् ॥७९॥

वाक्यार्थस्यातिदेशस्य स्मृतिव्यापार उच्यते ।

गवयादिपदानां तु शक्तिधीरुपमाफलम् ॥ ८० ॥

तदनन्तरं गोसदृशो गवयपदवाच्य इत्यतिदेशवाक्यार्थस्मरणं जायते तदेव व्यापारः । तदनन्तरं तत्र गवयो गवयपदवाच्य इति ज्ञानं जायते तदुपमितिः । न त्वयं गवयपदवाच्य इत्युपमितिः । गवयान्तरे शक्तिग्रहाभावप्रसङ्गात् ॥ ८० ॥

पदज्ञानं तु करणं द्वारं तत्र पदार्थधीः ।

शाब्दबोधः फलं तत्र शक्तिधीः सहकारिणी ॥८१॥

शाब्दबोधप्रकारं दर्शयति । पदज्ञानं त्विति । न तु ज्ञायमानं पदं करणम् । पदाभावेऽपि मौनिश्लोकादौ शाब्दबोधात् । पदार्थधीरिति । पदजन्यपदार्थस्मरणं व्यापारः । अन्यथा पदज्ञानवतः प्रत्यक्षादिना पदार्थोपस्थितावपि शाब्दबोधापत्तेः । तत्रापि वृत्त्या पदजन्यत्वं बोध्यम् । अन्यथा घटादिपदात् समवायसम्बन्धेन आकाशस्मरणं जायते । आकाशस्यापि शाब्दबोधापत्तेः । वृत्तिः शक्तिलक्षणान्यतरः सम्बन्धः । अत्रैव शक्तिज्ञानस्योपयोगः । पूर्वं शक्तिग्रहाभावे पदज्ञानेऽपि तत्सम्बन्धेन स्मरणानुपपत्तेः । पदज्ञानस्य सम्बन्धिज्ञानविधयाऽर्थस्मारकत्वं । शक्तिश्च पदेन सह पदार्थस्य सम्बन्धः । सा चास्माच्छब्दादयमर्थो बोद्धव्य इतीश्वरेच्छारूपा । आधुनिके नास्ति शक्तिरस्त्येव । एकादशेऽहनि पिता नाम कुर्यात् इतीश्वरेच्छायाः स-

स्वात् । आधुनिके तु सङ्केते न शक्तिरिति सम्प्रदायः । नव्यास्तु ईदव-
रेच्छा न शक्तिः किं त्विच्छैव । तेन आधुनिकसङ्केतेऽपि शक्तिरस्तीति
वदन्ति । शक्तिग्रहश्च व्याकरणादितः । तथा हि ।

शक्तिग्रहं व्याकरणोपमानकोषाप्रवाक्याद्व्यवहारतश्च ।

वाक्यस्य शेषाद्विवृतेर्वदन्ति सांनिध्यतः सिद्धपदस्य वृद्धाः ॥

धातुप्रकृतिप्रत्ययादीनां शक्तिग्रहो व्याकरणाद्भवति । क्वचित् तु स-
ति बाधके त्यज्यतेऽपि । यथा वैयाकरणैराख्यातस्य कर्तरि शक्तिर-
च्यते । चैत्रः पचतीत्यादौ कर्तुश्चैत्रस्याभेदान्वयः । तत्र गौरवान्न ज-
न्यते किं तु कृतौ शक्तिग्रहो लाघवान् । कृतिश्चैत्रादौ प्रकारीभूय भा-
सते । न च कर्तुरनभिधानाच्चैत्रादिपदानन्तरं तृतीया स्यादिति वाच्य-
म् । कर्तृसंख्यानभिधानस्य तत्र तन्त्रत्वात् संख्याभिधानयोग्यश्च
कर्मत्वाद्यनवरुद्धः प्रथमान्तपदोपस्थाप्यः कर्मत्वादीत्यस्य विशेषण-
त्वतात्पर्याविषयत्वमर्थः । तेन चैत्र इव गच्छतीत्यादौ न चैत्रे संख्या-
न्वयः । यत्र कर्मादौ न विशेषणत्वतात्पर्यं तद्धारणाय प्रथमान्तेति ।
यद्वा धात्वर्थातिरिक्ताविशेषणत्वं प्रथमदलार्थः तेन चैत्र इव गच्छती-
त्यत्र चैत्रादेर्वारणम् । स्तोत्रं पचतीत्यादौ स्तोकादेर्वारणाय च द्वितीय-
दलम् । तस्य द्वितीयान्तोपस्थाप्यत्वाद्धारणम् । एवं व्यापारेऽपि न श-
क्तिर्गौरवात् । रथो गच्छतीत्यादौ स्वव्यापारे आश्रयत्वे वा लक्षणा ।
जानातीत्यादौ तु आश्रयत्वे नश्यतीत्यादौ प्रतियोगित्वे निरूढलक्षणा ।
उपमानाद्यथा शक्तिग्रहस्तथोक्तम् ।

एवं कोषादपि शक्तिग्रहः । सति बाधके क्वचित् त्यज्यते । यथा
नीलादिपदानां नीलरूपादौ नीलादिविशिष्टे च शक्तिः कोषे च
व्युत्पादिता तथापि लाघवाच्चीलादौ शक्तिः । नीलादिविशिष्टे लक्षणेति ।

एवमाप्रवाक्यादपि । यथा कोकिलः पिकपदवाच्य इत्यादिशब्दात्
पिकादिशक्तिग्रहः ।

एवं व्यवहारादपि । यथा प्रयोजकवृद्धेन घटमानयेत्युक्तम् । तत्
भ्रुत्वा प्रयोज्यवृद्धेन घट आनीतः । तदवधार्य पार्श्वस्थो बालो घटान-

यनरूपं कार्यं घटमानयेति शब्दप्रयोज्यमवधारयति । ततश्च घटमप-
सारय गामानय इत्यादौ आवापोद्वापाभ्यां घटादिपदानां कार्यान्वित-
घटादौ शक्तिं गृह्णाति । इत्थं च भूतले नीलो घट इत्यादिशब्दान्न शा-
ब्दबोधः । घटादिपदानां कार्यान्वितघटादिबोधे सामर्थ्यावधारणात् ।
कार्यताबोधे प्रति च लिङ्गादीनां सामर्थ्यात् तदभावान्न शाब्दबोध इ-
त्यपि केचित् । तन्न । प्रथमतः कार्यान्वितघटादौ शक्त्यवधारणेऽपि
लाघवेन पश्चात्तस्य परित्यागौचित्यात् । अत एव चैत्र ! पुत्रस्ते जा-
तः कन्या ते गर्भिणीजाता इत्यादौ मुखप्रसादमुखमालिन्याभ्यां सुख-
दुःखे अनुमाय तत्कारणत्वेन परिशेषात् शाब्दबोधं निर्णयि तद्धेतुतया
तं शब्दमवधारयति । तथा च व्यभिचारात् कार्यान्विते न शक्तिः न
च तत्र ते पश्येत्यादि शब्दान्तरमध्याहार्यं मानाभावात् चैत्र ! पुत्रस्ते
जातो मृतश्चेत्यादौ तदभावाच्च । इत्थं च लाघवादन्वितघटेऽपि शक्तिं
त्यक्त्वा घटपदस्य घटमात्रे शक्तिमवधारयति ।

एवं वाक्यशेषादपि शक्तिग्रहः । यथा यवमयश्चरुर्भवतीत्यत्र यव-
मयः दीर्घश्लोकविशिष्टे आर्याणां प्रयोगः कङ्गौ च म्लेच्छानाम् । तत्र
हि यथान्या ओषधयो म्लायन्ते अथैते मोदमाना इवोत्तिष्ठन्ति ।

वसन्ते सर्वशस्यानां जायते पत्रशातनम् ।

मोदमानाश्च तिष्ठन्ति यवाः कणिशशालिनः ॥

इति वाक्यशेषात् दीर्घश्लोके शक्तिर्निर्णयिते । कङ्गौ तु शक्तिभ्र-
मात्प्रयोगः । नानाशक्तिकल्पने गौरवात् । हरिपदादौ तु विनिगमका-
भावाच्चानानाशक्तिकल्पनम् एवं विवरणादपि शक्तिग्रहः । विवरणं तु
तत्समानार्थपदान्तरेण तदर्थकथनम् । यथा घटोऽस्तीत्यस्य कलशोऽस्ती-
त्यनेन विवरणाद्घटपदस्य कलशे शक्तिग्रहः । एवं पचतीत्यस्य पाकं
करोतीत्यनेन विवरणादाख्यातस्य यत्रार्थकत्वं कल्प्यते ।

एवं प्रसिद्धपदसंनिध्यादपि शक्तिग्रहः । यथा इह सहकारतरौ
मधुरं पिको रौतीत्यादौ पिकपदस्य शक्तिग्रह इति ।

तत्र जातावेव शक्तिर्न तु व्यक्तौ व्यभिचारादानन्त्याच्च शक्तिं वि-

ना च जातिभानस्यासम्भवाद्द्वयक्तेरपि भानमिति केचित् । तन्न । शक्तिं विना व्यक्तिभानानुपपत्तेः । न च व्यक्तौ लक्षणा । अनुपपत्तिप्रतिसन्धानं विनापि व्यक्तिबोधात् । न च व्यक्तिशक्तावानन्त्यम् । सकलव्यक्तावेकस्या एव शक्तेः स्त्रीकारात् । न चानुगमः । गोत्वोदेवानुगमकत्वात् । किञ्च गौः शक्येति शक्तिग्रहो यदि तदा व्यक्तौ शक्तिः । यदि तु गोत्वं शक्यमिति शक्तिग्रहस्तदा गोत्वप्रकाररूपदार्थस्मरणं शाब्दबोधश्च न स्यात् । समानप्रकारत्वेन शक्तिज्ञानस्य पदार्थस्मरणं शाब्दबोधं प्रति च हेतुत्वात् । किञ्च गोत्वे यदि शक्तिस्तदा गोत्वत्वं शक्यतावच्छेदकं वाच्यम् । गोत्वं तु गवेतरासमवेतत्वे सति सकलगोसमवेतत्वम् । तथा च गोव्यक्तीनां शक्यतावच्छेदकेऽनुप्रवेशात् तवैव गौरवम् । तस्मात् तत्तज्जात्याकृतिविशिष्टतत्तद्व्यक्तिबोधानुपपत्त्या कल्प्यमाना शक्तिर्जात्याकृतिविशिष्टव्यक्तौ विश्राम्यतीति ।

शक्तं पदं तु क्वचिद्यौगिकं क्वचिद्रूढं क्वचिद्योगरूढं क्वचिद्यौगिकरूढम् । यत्रावयवार्थ एव बुध्यते तद्यौगिकम् । यथा पाचकादिपदम् ।

यत्रावयवशक्तिनैरपेक्ष्येण समुदायशक्तिमात्रेण बुध्यते तद्रूढम् । यथा गोपदघटादिपदम् ।

यत्र तु अवयवशक्तिविषये समुदायशक्तिरप्यस्ति तद्योगरूढम् । यथा पङ्कजादिपदम् । तथा हि पङ्कजपदमवयवशक्त्या पङ्कजनिकर्तृरूपमर्थं बोधयति । समुदायशक्त्या च पद्मत्वेन रूपेण पद्मं बोधयति । न च केवलावयवशक्त्या कुमुदे प्रयोगः स्यादिति वाच्यम् । रूढिज्ञानस्य केवलयौगिकार्थज्ञानप्रतिबन्धकत्वादिति प्राञ्चः ।

वस्तुतस्तु समुदायशक्त्योपस्थितपद्मेऽवयवार्थपङ्कजनिकर्तुरन्वयो भवति । सांनिध्यात् । यत्र रूढ्यर्थस्य बोधः प्रतिसन्धीयते तत्र लक्षणया कुमुदादेर्बोधः । यत्र तु कुमुदत्वेन रूपेण बोधे न तापर्यज्ञानपद्मत्वस्य च बोधस्तत्रावयवशक्तिमात्रेण निर्वाह इत्यप्याहुः ।

यत्र तु स्थलपद्मादावयवार्थबाधस्तत्र समुदायशक्त्या च पद्मत्वेन रूपेण बोधः । यदि तु स्थलपङ्कजं विजातीयमेव तदा लक्षणैव ।

यत्रात्रयवार्थरूढचर्ययोः स्वातन्त्र्येण बोधस्तद्यौगिकरूढम् । यथो-
द्भिदादिपदम् । तत्र हि ऊर्ध्वभेदनकर्ता तरुगुल्मादिरपि बुध्यते यागवि-
शेषोऽपीति ॥ ८१ ॥

लक्षणा शक्यसम्बन्धस्तात्पर्यानुपपत्तिः ।

आसत्तियोग्यताकाङ्क्षातात्पर्यज्ञानमिष्यते ॥ ८२ ॥

लक्षणा शक्यसम्बन्ध इत्यादि । गङ्गायां घोष इत्यादौ गङ्गापदस्य
शक्यार्थे प्रवाहरूपे घोषस्यान्वयानुपपत्तिस्तात्पर्यानुपपत्तिर्वा यत्र प्र-
तिसन्धीयते तत्र लक्षणया तीरस्य बोधः । सा च शक्यसम्बन्धः । त-
था हि प्रवाहरूपशक्यार्थसम्बन्धस्य तीरे गृहीतत्वात्तीरस्य स्मरणम् ।
ततः शाब्दबोधः । परन्तु यद्यन्वयानुपपत्तिर्लक्षणाबीजं स्यात्तदा यष्टीः
प्रवेशयेत्यत्र लक्षणा न स्यात् । यष्टिषु प्रवेशान्वयस्यानुपपत्तेरभावा-
त् । तेन यष्टिप्रवेशे भोजनतात्पर्यानुपपत्त्या यष्टिधरे लक्षणा । एवं
क्राकेभ्यो दधि रक्षयतामित्यादौ काकपदस्य दध्युपघातके लक्षणा । स-
तो दधिरक्षायास्तात्पर्यविषयत्वात् । एवं छत्रिणो यान्तीत्यादौ छत्रि-
पदस्यैकसार्थवाहित्वेन लक्षणा । इयमेवाजहत्स्वार्था लक्षणेत्युच्यते ।
एकसार्थवाहित्वेन रूपेण छत्रितदन्ययोर्बोधात् । यदि चान्वयानुपप-
त्तिर्लक्षणाबीजं स्यात् तदा क्वचिद्गङ्गापदस्य तीरे क्वचिद्घोषपदस्य म-
त्स्यादौ लक्षणेति नियमो न स्यात् । इदं तु बोध्यं शक्यार्थसम्बन्धो
यदि तीरत्वेन रूपेण गृहीतस्तदा तीरत्वेन तीरबोधः । यदि तु गङ्गा-
तीरत्वेन रूपेण गृहीतस्तदा तेनैव रूपेण स्मरणम् । अत एव लक्ष्य-
तावच्छेदके न लक्षणा । तत्प्रकारकबोधस्य तत्र लक्षणां विनाप्युपप-
त्तेः । परन्तु एवं क्रमेण शक्यतावच्छेदकेऽपि शक्तिर्न स्यात् । तत्प्र-
कारकशब्दार्थस्मरणं प्रति तत्पदस्य सामर्थ्यमित्यस्य सुवचत्वादिति
विभावनीयम् ।

यत्र तु शक्यार्थस्य स्वाश्रयपदवाच्यत्वरूपा लक्षणा सा लक्षितलक्ष-
णेत्युच्यते । यथा द्विरेफादिपदे रेफद्वयसम्बन्धो भ्रमरपदे ज्ञायते । भ्र-
मरपदस्य च सम्बन्धो भ्रमरे ज्ञायते । तत्र लक्षितलक्षणा । किन्तु ला-

क्षणिकं पदं नानुभाविकम् । लाक्षणिकार्थस्य शाब्दबोधे तु पदान्तरं कारणम् । शक्तिलक्षणान्यतरसम्बन्धेनेतरपदार्थान्वितस्वशक्यार्थशाब्दबोधं प्रति पदानां सामर्थ्यावधारणादिति प्राञ्चः । नवीनास्तु तदप्यनुभावकमेव । पदार्थोपस्थितिस्तु द्वारम् । अन्यथा तुल्ययुक्त्या शक्तस्यापि पदस्याननुभावकत्वापत्तेरित्याहुः । वाक्ये तु शक्तेरभावाच्छक्यसम्बन्धरूपा लक्षणाऽपि नास्ति । यत्र गभीरायां नद्यां घोष इत्युक्तं तत्र नदीपदस्य नदीतीरे लक्षणा । गभीरापदार्थस्य नद्या सहाभेदेनान्वयः । कचिदेकदेशान्वयस्य स्वीकृतत्वात् । यदि तत्रैकदेशान्वयोऽपि न स्वीक्रियते तदा नदीपदस्य गभीरनदीतीरे लक्षणा । गभीरापदं तात्पर्यग्राहकम् ।

बहुव्रीहावप्येवम् । तत्र हि चित्रगुपदादौ यद्येकदेशान्वयः स्वीक्रियते तदा गोपदस्य गोस्वामिनि लक्षणा । गत्रि चित्राभेदान्वयः । यदि त्वेकदेशान्वयो न स्वीक्रियते तदा गोपदस्य चित्रगोस्वामिनि लक्षणा । चित्रापदं तात्पर्यग्राहकम् ।

एवमारूढवानरो वृक्ष इत्यत्र वानरपदे वानरारोहणकर्मणि लक्षणा । आरूढपदं च तात्पर्यग्राहकम् । एवमन्यत्रापि ।

तत्पुरुषे तु पूर्वपदे लक्षणा । तथा हि राजपुरुषादिपदे राजपदार्थेन पुरुषादिपदार्थस्य साक्षान्नान्वयः । निपातातिरिक्तनामार्थयोर्भेदेनान्वयबोधस्याव्युत्पन्नत्वात् । अन्यथा राजा पुरुष इत्यत्रापि तथान्वयबोधः स्यात् । पटो न घट इत्यादौ घटपटाभ्यां नञः साक्षादेवान्वयात् निपातातिरिक्तेति । नीलो घट इत्यादौ नामार्थयोरभेदसम्बन्धेनान्वयाद्भेदेनेति । न च राजपुरुष इत्यादौ लुप्तविभक्तेः स्मरणं कल्प्यमिति वाच्यम् । अस्मृतविभक्तेरपि ततो बोधोदयात् । तस्मात् राजपदादौ राजसम्बन्धिनि लक्षणा । तस्य च पुरुषेण सहाभेदान्वयः ।

इन्द्रे तु धवखदिरौ छिन्धीत्यादौ धवः खदिरश्च विभक्त्यर्थद्वित्वप्रकारेण बुध्यते तत्र न लक्षणा । न च साहित्ये लक्षणेति वाच्यम् साहित्यशून्ययोरपि इन्द्रदर्शनात् । न च एकक्रियान्वयित्वरूपं साहित्यमस्तीति वाच्यम् । क्रियाभेदे धवखदिरौ छिन्धीत्यादिदर्शनात् । सा-

हित्यस्याननुभवाच्च । तस्मात् साहित्यादिकं नार्थः । अत एव राजपुरो-
हितौ सायुज्यकामौ यजेयातामित्यत्र लक्षणाभावात् द्वन्द्व आश्रीयते ।
किन्तु वास्तवो भेदो यत्र तत्र द्वन्द्वः । न च नीलघटयोरभेद इत्यादौ
कथमिति वाच्यम् । तत्र नीलपदस्य नीलत्वं घटपदस्य घटत्वमर्थः ।
अभेद इत्यस्याश्रयभेद इत्यर्थात् ।

समाहारद्वन्द्वे तु यदि समाहारोऽप्यनुभूयत इत्युच्यते तदाऽहिनकु-
लमित्यादौ परपदेऽहिनकुलसमाहारे लक्षणा पूर्वपदं तात्पर्यग्राहकम् ।
न च भेरीमृदङ्गं वादयेत्यत्र कथं समाहारस्यान्वयः अपेक्षाबुद्धिविशे-
परूपस्य वादनासम्भवादिति वाच्यम् । स्वाश्रयवृत्तिस्वरूपसम्बन्धेन
तदन्वयान् । एवं पञ्चपूलीत्यादावपि । परे तु अहिनकुलमित्यादौ अ-
हिर्नकुलश्च बुध्यते । प्रत्येकमेकत्वान्वयः । समाहारसंज्ञा च यत्र एक-
त्वं नपुंसकत्वं प्राणितूर्येत्यादिसूत्रेणोक्तं तत्रैव । अन्यत्रैकवचनमसा-
ध्विति वदन्ति ।

कर्मधारयस्थले तु नीलोत्पलमित्यादौ अभेदसम्बन्धेन नीलपदार्थं
उत्पलपदार्थं प्रकारः । तत्र न च लक्षणा । अत एव निषादस्थपतिं
याजयेदित्यत्र न तत्पुरुषः । लक्षणापत्तेः । किन्तु कर्मधारयो लक्षणा-
भावात् । न च निषादस्य सङ्करजातिविशेषस्य वेदानधिकारात् याज-
नासम्भव इति वाच्यम् । निषादस्य विद्याप्रयुक्तेस्तत एव कल्पनात् ।
लाघवेन मुख्यार्थस्यान्वये तदनुपपत्त्या कल्पनायाः फलमुखगौरवतयाऽ-
दोषत्वादिति । उपकुम्भम् अर्धपिप्पलीत्यादौ परपदे तत्सम्बन्धिनि
लक्षणा पूर्वपदार्थप्रधानतया चान्वयबोध इति । इत्थञ्च समासे न क्वा-
पि शक्तिः । पदशक्त्यैव निर्वाहादिति । पितरौ श्वशुरौ इत्यादौ पितृप-
दे जनकदम्पत्योः श्वशुरपदे स्त्रीजनकदम्पत्योर्लक्षणा । एवमन्य-
त्रापि । घटा इत्यादौ न लक्षणा । घटत्वेन रूपेण नानाघट-
स्थितिसम्भवात् ।

आसत्तिर्योग्यतेत्यादि । आसत्तिज्ञानं योग्यताज्ञानम् आकाङ्क्षा-
ज्ञानं तात्पर्यज्ञानं च शाब्दबोधे कारणम् ॥ ८२ ॥

करणं संनिधानं तु पदस्यासत्तिरुच्यते ।

पदार्थे तत्र तद्वत्ता योग्यता परिकीर्तिता ॥ ८३ ॥

तत्रासत्तिपदार्थमाह । संनिधानं त्विति । यत्पदार्थस्य यत्पदार्थेनान्वयोऽपेक्षितस्तयोरव्यवधानेनोपस्थितिः कारणम् । तेन गिरिर्भुक्तमग्निमान् देवदत्तेनेत्यादौ न शाब्दबोधः । नीलो घटो द्रव्यं पट इत्यादाव्वासत्तिभ्रमाच्छाब्दबोधः । आसत्तिभ्रमाच्छाब्दभ्रमाभावेऽपि न क्षतिः । ननु यत्र छत्री कुण्डली वासस्वी देवदत्त इत्युक्तं तत्रोत्तरपदस्मरणेन पूर्वपदस्मरणस्य नाशान् । अव्यवधानेन उत्तरपदस्मरणासम्भव इति चेन्न प्रत्येकपदसंस्कारैश्चरमं तावद्विषयकस्मरणस्याव्यवधानेनोत्पत्तेः । नानासंनिकर्षैरेकप्रत्यक्षस्येव नानासंस्कारैरेकस्मरणोत्पत्तेरपि सम्भवात् । तावत्पदसंस्कारसहितचरमवर्णज्ञानस्योद्बोधकत्वात् । कथमन्यथा नानावर्णकपदस्मरणम् । परन्तु तावत्पदार्थानां स्मरणादेकदैव खले कपोतन्यायात् तावत्पदार्थानां क्रियाकर्मभावेनान्वयबोद्धरूपः शाब्दबोधो भवतीति केचित् । अपरे तु ।

यद्यदाकाङ्क्षितं योग्यं संनिधानं प्रपद्यते ।

तेन तेनान्वितः स्वार्थः पदैरेवावगम्यते ॥

तथा च खण्डवाक्यार्थबोधानन्तरं तथैव पदार्थस्मृत्या महावाक्यार्थबोध इत्यप्याहुः । एतेन तावद्दर्शनाभिव्यङ्ग्यः पदस्फोटोऽपि निरस्तः । तत्तद्दर्शनसंस्कारसहितचरमवर्णोपलम्भेन तद्व्यञ्जनेनैवोपपत्तेरिति । इदं तु बोध्यम् । यत्र द्वारमित्युक्तं तत्र पिधेहीति पदस्य ज्ञानादेव बोधः । न तु पिधानादिरूपार्थज्ञानात् । पदजन्यपदार्थोपस्थितेस्तच्छाब्दबोधे हेतुत्वात् । किञ्च क्रियाकर्मपदानां तेन तेनैव सह साकाङ्क्षत्वम् तेन क्रियापदं विना कथं शाब्दबोधः स्यात् । तथा पुष्पेभ्य इत्यादौ स्पृहयतीति पदाध्याहारं विना चतुर्थ्यनुपपत्तेः पदाध्याहार आवश्यकः ।

योग्यतां निर्वर्त्ति । पदार्थ इत्यादिना । एकपदार्थेऽपरपदार्थसम्बन्धो योग्यतेत्यर्थः । तज्ज्ञानाभावाच्च वह्निना सिञ्चतीत्यादौ न शाब्द-

बोधः । नन्वेतस्या योग्यताया ज्ञानं शाब्दबोधात् प्राक् सर्वत्र न सम्भवति वाक्यार्थस्यापूर्वत्वादिति चेन्न । तत्तत्पदार्थस्मरणे सति क्वचित् संशयरूपस्य क्वचिन्निश्चयरूपस्यापि योग्यताया ज्ञानस्य सम्भवात् ।

नव्यास्तु योग्यताया ज्ञानं न शाब्दज्ञाने कारणम् । वह्निना सिञ्चतीत्यादौ सैक्रे वह्निकरणत्वाभावरूपायोग्यतानिश्चयेन प्रतिबन्धात् न शाब्दबोधः । तदभावनिश्चयस्य लौकिकसंनिकर्षाजन्यदोषविशेषाजन्यज्ञानमात्रे प्रतिबन्धकत्वात् शाब्दबोधं प्रति प्रतिबन्धकत्वं सिद्धम् । योग्यताज्ञानविलम्बाच्च शाब्दबोधविलम्बोऽसिद्ध इति वदन्ति ॥८३॥

यत्पदेन विना यस्याननुभावकता भवेत् ।

आकाङ्क्षा वक्तुरिच्छा तु तात्पर्यं परिकीर्तितम् ८४॥

आकाङ्क्षां निर्वर्त्ति । यत्पदेनेत्यादि । येन पदेन विना यत्पदस्य अन्वयाननुभावकत्वं तेन सह तस्याकाङ्क्षा इत्यर्थः । क्रियापद विना कारकपदं नान्वयबोधं जनयतीति तेन तस्याकाङ्क्षा । वस्तुतस्तु क्रियाकारकपदानां संनिधानमासत्त्या चरितार्थम् । परन्तु घटकर्मताबोधं प्रति घटपदोत्तरद्वितीयाकाङ्क्षाज्ञानं कारणम् । तेन घटकर्मत्वमानयनं कृतिरित्यादौ न शाब्दबोधः । अयमेति पुत्रो राज्ञः पुरुषोऽपसार्यताम् इत्यादौ तु पुरुषेण सह राजपदस्य तात्पर्यग्रहाभावात् न तेन सहान्वयः ।

तात्पर्यं निर्वर्त्ति वक्तुरिच्छेति । यदि तात्पर्यज्ञानं कारणं न स्यात् तदा सैन्धवमानयेत्यादौ क्वचिदश्वस्य क्वचिल्लवणस्य बोधो न स्यात् । न च तात्पर्यग्राहकप्रकरणादोनामेव शाब्दबोधे कारणत्वमस्त्विति वाच्यम् तेषामननुगमात् । तात्पर्यज्ञानजनकत्वेन तेषामनुगमे तु तात्पर्यज्ञानमेव लाघवात् कारणमस्तु । इत्थञ्च वेदस्थलेऽपि तात्पर्यज्ञानार्थमीश्वरः कल्प्यते । न च तत्राध्यापकतात्पर्यज्ञानं कारणमिति वाच्यम् सर्गादावध्यापकभावात् । न च प्रलय एव नास्तीति कुतः सर्गादिरिति वाच्यम् प्रलयस्यागमप्रतिपाद्यत्वात् । इत्थञ्च शुक्रवाक्येऽपि ईश्वरोऽयं तात्पर्यज्ञानं कारणम् । विसंवादिशुक्रवाक्ये तु शिक्षयिषुरेव तात्पर्यस्य

ज्ञानं कारणम् । अन्ये तु नानार्थादौ क्वचिदेव तात्पर्यज्ञानं कारणम् ।
तथा च शुकवाक्ये विनैव तात्पर्यज्ञानं शाब्दबोधः । वेदे तु अनादि-
मीमांसापरिशोधिततर्कर्यावधारणमित्याहुः ।

पूर्वमनुभवस्मरणभेदात् बुद्धेर्द्वैविध्यमुक्तम् तत्रानुभवप्रकारा दर्शि-
ताः सुगमतया स्मरणं न दर्शितम् । तत्र हि पूर्वानुभवः कारणम् ।
अत्र केचित् अनुभवत्वेन न कारणत्वं किन्तु ज्ञानत्वेन । अन्यथा
स्मरणानन्तरं स्मरणं न स्यात् समानप्रकारकस्मरणेन पूर्वसंस्कारस्य
विनष्टत्वात् । मन्वते तु तेनैव स्मरणेन संस्कारान्तरद्वारा स्मरणान्तरं
जन्यत इत्याहुस्तत्र । यत्र समूहालम्बनोत्तरं घटपटादीनां क्रमेण स्म-
रणमजनिष्ट सकलविषयकस्मरणं तु मा भूत् तत्र फलस्य संस्कारना-
शकत्वाभावात् कालस्य रोगस्य चरमफलस्य वा संस्कारनाशकत्वं
वाच्यम् । तथा च न क्रमिकस्मरणानुपपत्तिः । न च पुनः पुनः स्म-
रणात् दृढतरसंस्कारानुपपत्तिः झटित्युद्बोधकसमवधानस्य दाढ्यपदा-
र्थत्वात् । न च विनिगमनाविरहादेव ज्ञानत्वेनापि जनकत्वं स्यादिति
वाच्यम् विशेषधर्मेणाव्यभिचारात् ज्ञाने सामान्यधर्मेणान्यथासिद्धत्वा-
त् । कथमन्यथा दण्डस्य भ्रमिद्वारा ब्रव्यत्वेन रूपेण न कारणत्वम् ।
न चान्तरालिकस्मरणानां संस्कारनाशकत्वसंशयात् व्यभिचारसंशय
इति वाच्यम् । अनन्तसंस्कारतन्नाशकल्पनापत्त्या चरमस्मरणस्यैव
संस्कारनाशकत्वकल्पनेन व्यभिचारसंशयाभावात् ॥ ८४ ॥

साक्षात्कारे सुखादीनां करणं मन उच्यते ।

अयौगपद्याज्ज्ञानानां तस्याणुत्वमिहेष्यते ॥ ८५ ॥

इदानीं क्रमप्राप्तं मनो निरूपयति साक्षात्कार इति । एतेन मनसि
प्रमाणं दर्शितम् । तथा हि सुखसाक्षात्कारः सकरणको जन्यसाक्षा-
त्कारत्वात् चाक्षुषवत् इत्यनुमानेन करणस्य मनसः सिद्धेः । न चैवं
दुःखादिसाक्षात्काराणामपि करणान्तराणि स्युरिति वाच्यम् । लाघवा-
देकस्यैव तादृशसकलसाक्षात्कारकरणतया सिद्धेः । एवं दुःखादीनामस-
मवाधिकारणसंयोगाश्रयतया मनःसिद्धिर्बोद्धव्या ।

मनसोऽणुत्वे प्रमाणमाह अयौगपद्यादिति । ज्ञानानां चाक्षुषरास-
नादीनां यौगपद्यमेककालोत्पत्तिर्नास्तीत्यनुभवसिद्धम् । तत्र नानेन्द्रि-
याणां सत्यपि विषयसंनिकर्षे यत्सम्बन्धादेकेन्द्रियेण ज्ञानमुत्पद्यते
तदसम्बन्धादपि त्वगादिभिः परैर्ज्ञानं नोत्पद्यते । तन्मनोविभुत्वे च
असंनिधानं न सम्भवतीति न विभु मनः । न च तदानीमदृष्टविशेषो-
द्बोधविलम्बादेव तज्ज्ञानावलम्ब इति वाच्यम् । तथा सति चक्षुरा-
दीनामपि कल्पनाऽनापत्तेः । न च दीर्घशङ्कुलीभक्षणादौ नानावधा-
नभाजां च कथमेकदा नानेन्द्रियज्ञानमिति वाच्यम् मनसोऽतिलाघवा-
त् त्वरया नानेन्द्रियसम्बन्धात् नानाज्ञानोत्पत्तेः । उत्पलशतपत्रभेदा-
दिवत् यौगपद्यप्रत्ययस्य तु भ्रान्तत्वात् । न च मनसः सङ्कोचविकाश-
शालित्वादुभयोपपत्तिरस्त्विति वाच्यम् नानावयवतन्नाशादिकल्पने गौ-
रवात् लाघवान् निरवयवस्यैव मनसः कल्पनादिति सङ्क्षेपः । इति
सिद्धान्तमुक्तावल्यां द्रव्यपदार्थव्याख्या समाप्ता ॥ ८५ ॥

अथ द्रव्याश्रिता ज्ञेया निर्गुणा निष्क्रिया गुणाः ।
रूपं रसः स्पर्शगन्धौ परत्वमपरत्वकम् ॥ ८६ ॥

द्रव्यं निरूप्य गुणं निरूपयति अथेत्यादिना । गुणत्वजातौ किं
मानमिति चेत् । इदम् । द्रव्यकर्मभिन्नसामान्यवति या कारणता सा
किञ्चिद्धर्मावच्छिन्ना निरवच्छिन्नकारणताया असम्भवात् । न हि रूप-
त्वादिकं सत्ता वा तत्रावच्छेदिका न्यूनातिरिक्तदेशवृत्तित्वात् । अत-
श्चतुर्विंशत्यनुगतं वाच्यं तदेव गुणत्वमिति सिद्धम् । द्रव्याश्रिता इति ।
यद्यपि द्रव्याश्रितत्वं न लक्षणं कर्मादावतिव्याप्तेस्तथापि द्रव्यत्वव्याप-
कतावच्छेदकसत्तान्यजातिमत्त्वं तदर्थः । भवति हि गुणत्वं द्रव्यत्व-
व्यापकतावच्छेदकं तद्वत्ता च गुणानामिति कर्मत्वं द्रव्यत्वं वा न द्र-
व्यत्वव्यापकतावच्छेदकम् गगनादौ द्रव्यकर्मणोरभावात् । द्रव्यत्वत्वं सा-
मान्यत्वादिकं न जातिरिति तद्व्युदासः । निर्गुणा इति । यद्यपि निर्गुण-
त्वं कर्मादावपि तथापि सामान्यवत्त्वे कर्मन्यत्वे च सति निर्गुणत्वं बो-
ध्यम् । जात्यादीनां न सामान्यवत्त्वं कर्मणो न कर्मन्यत्वं द्रव्यस्य न

निर्गुणत्वमिति तत्र नातिव्याप्तिः । निष्क्रिया इति स्वरूपकथनं न तु लक्षणम् । गगनादावतिव्याप्तेः ॥ ८६ ॥

द्रवो गुरुत्वं स्नेहश्च वेगो मूर्तगुणा अमी ।

धर्माधर्मौ भावना च शब्दो बुद्ध्यादयोऽपि च ८७ ॥

मूर्तगुणा इति । वेगेन स्थितिस्थापकोऽप्युपलक्षणीयः । अमूर्तेषु न वर्तन्ते इत्यर्थः । लक्षणं तु तावदन्यान्यत्वम् । एवमग्रेऽपि ॥ ८७ ॥

एतेऽमूर्तगुणाः सर्वे विद्वद्भिः परिकीर्तिताः ।

संख्यादिश्च विभागान्त उभयेषां गुणो मतः ॥ ८८ ॥

उभयेषामिति । मूर्तामूर्तगुणा इत्यर्थः ॥ ८८ ॥

संयोगश्च विभागश्च संख्या द्वित्वादिकास्तथा ।

द्विपृथक्त्वादयस्तद्वदेतेऽनेकाश्रिता गुणाः ॥ ८९ ॥

अनेकाश्रिता इति । संयोगद्वित्वादीनि द्विवृत्तीनि । द्वित्वचतुष्टादिकं त्रिचतुरादिवृत्तीति बोध्यम् ॥ ८९ ॥

अतः शेषा गुणाः सर्वे मता एकैकवृत्तयः ।

बुद्ध्यादिषट्कं स्पर्शान्ताः

स्नेहः सांसिद्धिको द्रवः ॥ ९० ॥

अतः शेषा इति । रूपरसगन्धस्पर्शैकत्वपरिमाणैकपृथक्त्वपरत्वापरत्वबुद्धिसुखदुःखेच्छाद्वेषप्रयत्नगुरुत्वद्रवत्वस्नेहसंस्कारादृष्टशब्दा इत्यर्थः । द्रवो द्रवत्वम् ॥ ९० ॥

अदृष्टभावना शब्दा अमी वैशेषिका गुणाः ।

संख्यादिरपरत्वान्तो द्रवोऽसांसिद्धिकस्तथा ॥ ९१ ॥

गुरुत्ववेगौ सामान्यगुणा एते प्रकीर्तिताः ।

संख्यादिरपरत्वान्तो द्रवत्वं स्नेह एव च ॥ ९२ ॥

वैशेषिका इति । विशेषा एव वैशेषिकाः स्वार्थे ठक् विशेषगुणा इत्यर्थः । संख्यादिरिति । सङ्ख्यापरिमाणपृथक्त्वासंयोगविभागपरत्वापरत्वानीत्यर्थः ॥ ९१ ॥ ९२ ॥

एते तु द्वीन्द्रियग्राह्या अथ स्पर्शान्तशब्दकाः ।

बाह्यैकैकेन्द्रियग्राह्या गुरुत्वाद्दृष्टभावनाः ॥ ९३ ॥

द्वीन्द्रियेति । चक्षुषा त्वचाऽपि ग्रहणयोग्यत्वात् । बाह्येति । रूपादीनां चक्षुरादिग्राह्यत्वात् ॥ ९३ ॥

अतीन्द्रिया विभूनां तु ये स्युर्वैशेषिका गुणाः ।

अकारणगुणोत्पन्ना एते तु परिकीर्तिताः ॥ ९४ ॥

अपाकजास्तु स्पर्शान्ता द्रवत्वं च तथाविधम् ।

स्नेहवेगगुरुत्वैकपृथक्त्वापरिमाणकम् ॥ ९५ ॥

स्थितिस्थापक इत्येते स्युः कारणगुणोद्भवाः ।

संयोगश्च विभागश्च वेगश्चैते तु कर्मजाः ॥ ९६ ॥

विभूनामिति । बुद्धिसुखदुःखेच्छाद्वेषप्रयत्नधर्माधर्मभावनाशब्दा इत्यर्थः । अकारणेति । कारणगुणपूर्वका रूपादयो वक्ष्यन्ते । बुद्ध्यादयस्तु न तादृशाः । आत्मादेः कारणाभावात् । पाकजरूपादीनां कारणगुणपूर्वकत्वाभावात् अपाकजा इत्युक्तम् ॥ ९४ ॥ ९५ ॥ ९६ ॥

स्पर्शान्तपरिमाणैकपृथक्त्वास्नेहशब्दके ।

भवेदसमवायित्वमथ वैशेषिके गुणे ॥ ९७ ॥

स्पर्शान्तेति । स्पर्शोऽत्रानुष्णो ग्राह्यः । एकपृथक्त्वेत्यत्र त्वप्रत्यय-
स्य प्रत्येकमन्वयात् एकत्वं पृथक्त्वं च ग्राह्यम् । पृथक्त्वपदेन चैकपृथक्त्वं
विवक्षितम् ।

भवेदसमवायित्वमिति । घटादिरूपरसगन्धस्पर्शाः कपालादिरूपर-
सगन्धस्पर्शेभ्यो भवन्ति । एवं कपालादिपरिमाणादीनां घटादिपरिमा-
णाद्यसमवायिकारणत्वम् । एवं शब्दस्यापि द्वितीयशब्दं प्रति ॥ ९७ ॥

आत्मनः स्यान्निमित्तत्वमुष्णस्पर्शगुरुत्वयोः ।

वेगोऽपि च द्रवत्वे च संयोगादिद्वये तथा ॥ ९८ ॥

निमित्तत्वमिति । बुद्ध्यादीनां इच्छादिनिमित्तत्वादिति भावः ९८॥

द्विधैव कारणत्वं स्यादथ प्रादेशिको भवेत् ।

वैशेषिको विभुगुणः संयोगादिद्वयं तथा ॥ ९९ ॥

द्विधैव कारणत्वमिति । असमवायिकारणत्वं निमित्तकारणत्वं च ।
तथा हि उष्णस्पर्श उष्णस्पर्शस्यासमवायी पाकजे निमित्तम् । गुरु-
त्वं गुरुत्वपतनयोरसमवायि प्रतिघाते निमित्तम् । वेगो वेगस्पन्दनयो-
रसमवायी अभिघाते निमित्तम् । द्रवत्वं द्रवत्वस्पन्दनयोरसमवायि
संग्रहे निमित्तम् । भेरीदण्डयोगः शब्दे निमित्तम् । भेर्याकाशसंयो-
गोऽसमवायी वंशदलद्वयविभागः शब्दे निमित्तम् । वंशदलाकाशवि-
भागोऽसमवायीति । प्रादेशिकोऽव्याप्यवृत्तिः ॥ ९९ ॥

चक्षुर्ग्राह्यं भवेद्रूपं द्रव्यादेरुपलम्भकम् ।

चक्षुषः सहकारि स्याच्छुक्लादिकमनेकधा ॥ १०० ॥

चक्षुरिति । रूपत्वजातिः प्रत्यक्षसिद्धा । रूपशब्दोल्लेखिनी प्रतीति-
र्नास्तीति चेत् । मास्तु रूपशब्दप्रयोगस्तथापि नीलपीतादिष्वनुगतजा-
तिविशेषोऽनुभवसिद्ध एव । रूपशब्दाप्रयोगेऽपि नीलो वर्णः पीतो व-
र्ण इति वर्णशब्दोल्लेखिनी प्रतीतिरस्त्येव । एवं नीलत्वादिकमपि प्र-
त्यक्षसिद्धम् । न चैकैका एव नीलरूपादिव्यक्तय इत्येकव्यक्तिवृत्ति-

त्वाञ्जीलत्वादिर्न जातिरिति वाच्यम् । नीलो नष्टो रक्त उत्पन्न इत्यादिप्रतीतिर्नीलादेरुत्पादविनाशशालितया नानात्वात् । अन्यथा एकनीलनाशे जगदनीलमापद्येत । न च नीलरक्तादिसमवाययोरेव विनाशोत्पादविषयकोऽसौ प्रत्यय इति वाच्यम् । प्रतीत्या समवायानुल्लेखात् । न च स एवायं नील इति प्रत्ययाल्लाघवाच्चैक्यमिति वाच्यम् । प्रत्ययस्य तज्जातीयविषयकत्वात् । सैवेयं गुर्जरीतिवल्लाघवं प्रत्यक्षबाधितम् । अन्यथा घटादीनामप्यैक्यप्रसङ्गात् । उत्पादविनाशशब्दबुद्धेः समवायावलंबनत्वापत्तेरिति । एतेन रसादिकं व्याख्यातम् । चक्षुर्ग्राह्यमिति । चक्षुर्ग्राह्यविशेषगुण इत्यर्थः । एवमग्रेऽपि । द्रव्यादेरिति । उपलम्भकम् उपलब्धिकारणम् ।

इदमेव त्रिवृणोति । चक्षुष इति । द्रव्यगुणकर्मसामान्यानां चाक्षुषप्रत्यक्षं प्रति उद्भूतरूपं कारणम् । शुक्लादिकमनेकधेति । तद्रूपं शुक्लनीलरीतरक्तकर्बुरादिभेदादनेकप्रकारकं भवति । ननु कर्बुरं कथमिति रक्तरूपं भवति ? इत्थं, नीलोपीताद्यारब्धोऽवयवी न तावन्नीलरूपः अप्रत्यक्षप्रसङ्गात् । नापि व्याप्यवृत्तिनीलादिकमुत्पद्यते पीतावच्छेदेनापि नीलोपलब्धिप्रसङ्गात् नाप्यव्याप्यवृत्तिनीलादिकमुत्पद्यते व्याप्यवृत्तिजातीयगुणानामव्याप्यवृत्तित्वे विरोधात् । तस्मात् नानाजातीयरूपैरवयविनि विजातीयं चित्रमारभ्यते । अत एवैकं चित्रमित्यनुभवोऽपि । नानारूपकल्पने तु गौरवात् । इत्थं च नीलादीनां पीताद्यारम्भे प्रतिबन्धकत्वकल्पनात् अवयविनि न पीताद्युत्पत्तिः । एतेन स्पर्शा व्याख्यातः । रसादिकमपि नाव्याप्यवृत्तिं किन्तु नानाजातीयरसवदवयवैरारब्धोऽवयविनि रसाभावेऽपि न क्षतिः । तत्र रसनया अवयवरस एव गृह्यते रसनेन्द्रियादीनां द्रव्यग्रहसामर्थ्याभावात् अवयविनो नीरसत्वेऽपि क्षतेरभावात् । नव्यास्तु तत्राव्याप्यवृत्त्येव नानारूपम् । नीलादेः पीतादिप्रतिबन्धकत्वकल्पने गौरवात् । अत एव,

लोहितो यस्तु वर्णेन मुखे पुच्छे च पाण्डुरः ।

श्वेतः खुरविवाणाभ्यां स नीलो वृष उच्यते ॥

इत्यादिशास्त्रमप्युपपद्यते । न च व्याप्याव्याप्यवृत्तिजातीययोर्द्वयोर्वि-
रोधः मानाभावात् । न च लाघवादेकं रूपम् । अनुभवविरोधात् । अ-
न्यथा घटादिरपि लाघवादैक्यं स्यादिति । एतेन स्पर्शादिकं व्याख्यात-
मिति वदन्ति ॥ १०० ॥

जलादिपरमाणौ तन्नित्यमन्यत्सहेतुकम् ।

रसस्तु रसनाग्राह्यो मधुरादिरनेकधा ॥ १०१ ॥

जलादीति । जलपरमाणौ तेजःपरमाणौ च रूपं नित्यं पृथिवीपर-
माणुरूपं तु न नित्यम् पाकेन रूपान्तरोत्पत्तेः । न हि घटस्य पाका-
नन्तरं तदवयवोऽपक्व उपलभ्यते । न हि रक्तकपालस्य कपालिका नी-
लाव्रयवा भवति । एवं क्रमेण परमाणावपि पाकसिद्धिः ।

अन्यज्जलतेजःपरमाणुरूपभिन्नं रूपं सहेतुकं जन्यम् । रसं निरूप-
यति । रसस्त्विति ॥ १०१ ॥

सहकारी रसज्ञाया नित्यतादि च पूर्ववत् ।

घ्राणग्राह्यो भवेद्गन्धो घ्राणस्यैवोपकारकः ॥ १०२ ॥

सहकारीति । रसनज्ञाने रसः कारणमित्यर्थः । पूर्ववदिति । जल-
परमाणौ रसो नित्योऽन्यः सर्वोऽपि रसोऽनित्य इत्यर्थः । गन्धं निरूप-
यति । घ्राणग्राह्य इति । उपकारको घ्राणजन्यज्ञाने कारणमित्यर्थः ।
अन्यो गन्धः सर्वोऽनित्य एव ॥ १०२ ॥

सौरभश्चासौरभश्च स द्वेधा परिकीर्तितः ।

स्पर्शस्त्वाग्निन्द्रियग्राह्यस्त्वचः स्यादुपकारकः १०३

स्पर्शं निरूपयति । स्पर्श इति । उपकारक इति स्पर्शनप्रत्यक्षे
स्पर्शः कारणमित्यर्थः ॥ १०३ ॥

अनुष्णाशीतशीतोष्ण-

भेदात्स त्रिविधो मतः ।

काठिन्यादिः क्षितावेव

नित्यतादि च पूर्ववत् ॥ १०४ ॥

अनुष्णाशीत इति । पृथिव्या वायोश्च स्पर्शोऽनुष्णाशीतः । जलस्य शीतः । तेजस उष्णः । काठिन्येति । कठिनसुकुमारस्पर्शौ पृथिव्या एवेत्यर्थः । कठिनत्वादिकं तु न संयोगनिष्ठो जातिविशेषः चक्षुर्माह्यतापत्तेः । पूर्ववदिति । जलनेजोवायुपरमाणुस्पर्शा नित्यास्तद्भिन्नस्पर्शास्त्वनित्या इत्यर्थः ॥ १०४ ॥

एतेषां पाकजत्वं तु क्षितौ नान्यत्र कुत्रचित् ।

तत्रापि परमाणौ स्यात्पाको वैशेषिके नये १०५

एतेषामिति । एतेषां रूपरसगन्धस्पर्शानाम् । नान्यत्रेति । पृथिव्या हि रूपरसगन्धस्पर्शपरावृत्तिः पावकसंयोगादुपलभ्यते । न हि शतधापि ध्यायमाने जलादौ रूपादिकं परावर्तते । नीरे सौरभमौष्णं च । अन्वयव्यतिरेकाभ्यामौपाधिकमेवेति निर्णीयते । पत्रनपृथिव्योः शीतस्पर्शादिवत् । तत्रापि पृथिवीष्वपि मध्ये परमाणावेव पाक इति वैशेषिका वदन्ति । तेषामयमाशयः । अवयविनाऽवष्टब्धेष्ववयवेषु पाको न सम्भवति । परन्तु वह्निसंयोगेनावयवेषु विनष्टेषु स्वतन्त्रेषु परमाणुषु पाकः । पुनश्च पक्षपरमाणुसंयोगाद्व्यणुकादिक्रमेण पुनर्महावयवपर्यन्तमुत्पत्तिः । तेजसामतिशयितवेगवशात् पूर्वव्यूहनाशो झटिति व्यूहान्तरोत्पत्तिश्चेति । अथ द्व्यणुकादिविनाशमारभ्य कतिभिः क्षणैः पुनरुत्पत्त्या रूपादिमद्भवतीति शिष्यबुद्धिवैशद्याय प्रक्रिया स्यात् । तत्र संयोगविभागयोरनपेक्षकारणं कर्म इति वैशेषिकसूत्रम् । स्वोत्तरवृत्तिभावान्तरानपेक्षत्वं तस्यार्थः । अन्यथा कर्मणोऽप्युत्तरसंयोगजनने पूर्वसंयोगनाशापेक्षणादव्याप्तिः स्यादिति । तत्र विभागजविभागा-

नङ्गीकारे नव क्षणाः । तदङ्गीकारेऽपि विभागः किञ्चित्सापेक्षो विभागं जनयेत् निरपेक्षस्य तत्त्वे कर्मत्वं स्यात् तत्र यदि द्रव्यारम्भकसंयोगविनाशविशिष्टं कालमपेक्ष्य विभागजविभागः स्यात् तदा दश क्षणाः । अथ द्रव्यनाशविशिष्टं कालमवयवं वापेक्ष्य विभागजविभागः स्यात् तदा एकादश क्षणाः । तथा हि वह्निसंयोगात् परमाणौ कर्म । ततः परमाण्वन्तरेण विभागः । तत आरम्भकसंयोगनाशः । ततो ह्यणुकनाशः । ततः परमाणौ श्यामादिनाशः । ततो रक्ताद्युत्पत्तिः । ततो द्रव्यारम्भानुगुणक्रिया । ततो विभागः । ततः पूर्वसंयोगनाशः । तत आरम्भकसंयोगः । ततो ह्यणुकोत्पत्तिः । ततो रक्ताद्युत्पत्तिः । ननु श्यामादिनाशक्षणे रक्तोत्पत्तिक्षणे वा परमाणौ द्रव्यारम्भानुगुणक्रिया ऽस्त्विति चेत् । न । अग्निसंयुक्ते परमाणो यन् कर्म तद्विनाशमन्तरेण गुणोत्पत्तिमन्तरेण च तत्र परमाणौ क्रियान्तराभावात् कर्मवति कर्मानुत्पत्तेः । निर्गुणे द्रव्ये द्रव्यारम्भानुगुणक्रियानुपपत्तेश्च । तथापि परमाणौ श्यामादिनिवृत्तिसमकालं रक्ताद्युत्पत्तिः स्यादिति चेत् । न । पूर्वरूपादिध्वंसस्य रूपान्तरे हेतुत्वान् । इति नव क्षणाः । अथ दश क्षणाः । सा च आरम्भकसंयोगविनाशविशिष्टं कालमपेक्ष्य विभागेन विभागजनने सति स्यात् । तथा हि वह्निसंयोगाद् ह्यणुकारम्भके परमाणौ क्रिया । ततो विभागः । तत आरम्भकसंयोगनाशः । ततो ह्यणुकनाशविभागजविभागौ । ततः श्यामनाशपूर्वसंयोगनाशौ । ततो रक्तोत्पत्त्युत्तरसंयोगौ । ततो वह्नौदनजन्यपरमाणुकर्मणो नाशः । ततोऽदृष्टवदात्मसंयोगाद् द्रव्यारम्भानुगुणक्रिया । ततो विभागः । ततः पूर्वसंयोगनाशः । तत आरम्भकसंयोगः । ततो ह्यणुकोत्पत्तिः । ततो रक्ताद्युत्पत्तिः । अथैकादश क्षणाः । वह्निसंयोगात् परमाणौ कर्म ततो विभागः । ततो द्रव्यारम्भकसंयोगनाशः । ततो ह्यणुकनाशः । ततो ह्यणुकनाशविशिष्टं कालमपेक्ष्य विभागजविभागः । ततः पूर्वसंयोगनाशः । तत उत्तरसंयोगः । ततः परमाणुकर्मनाशः । ततोऽदृष्टवदात्मसंयोगाद् द्रव्यारम्भानुगुणक्रिया । ततो विभागः । ततः पूर्वसंयोगनाशः । ततो द्रव्यारम्भकसंयोगः । ततो ह्यणुकर्म । ततो रक्ता-

दि । मध्यमशब्दवदेकस्मादभिसंयोगान्न रूपनाशरक्तोत्पादौ । ताव-
त्कालमेकस्याग्रेरस्थिरत्वात् । किञ्च यद्युत्पादको नाशकस्तदा नष्टे रू-
पादावभिनाशे नीरूपश्चिरं परमाणुः स्यात् । नाशकश्चेदुत्पादकस्तदा र-
क्तोत्पत्तौ तदभिनाशे रक्तता न स्यात् । एवं परमाण्वन्तरे कर्मचिन्त-
नात् पञ्चमादिक्षणेऽपि गुणोत्पत्तिः । तथाहि एकत्र परमाणौ कर्म ।
ततो विभागः । तत आरम्भकसंयोगनाशपरमाण्वन्तरकर्मणी । त-
तस्तु द्व्यणुकनाशः । परमाण्वन्तरकर्मजश्च विभाग इत्येकः कालः ।
ततः श्यामादिनाशः । विभागाच्च पूर्वसंयोगनाश इत्येकः कालः । त-
तो रक्तोत्पत्तिर्द्रव्यारम्भकसंयोगश्चेत्येकः कालः । अथ द्व्यणुकोत्पत्तिः
अथ रक्तोत्पत्तिरिति पञ्च क्षणाः । द्रव्यनाशसमकालं परमाण्वन्तरे
कर्मचिन्तनात् षष्ठे गुणोत्पत्तिः । तथा हि परमाणुकर्मणा परमाण्व-
न्तरविभागः । तत आरम्भकसंयोगनाशः । अथ द्व्यणुकनाशपरमाण्व-
न्तरकर्मणी । अथ श्यामनाशः परमाण्वन्तरकर्मजश्च विभागः । ततो
रक्तोत्पत्तिः परमाण्वन्तरे पूर्वसंयोगनाशश्च । ततः परमाण्वन्तरसंयोगः ।
ततो द्व्यणुकोत्पत्तिः । अथ रक्तोत्पत्तिरिति । एवं श्यामनाशक्षणे प-
रमाण्वन्तरे कर्मचिन्तनात् सप्त क्षणाः । रक्तोत्पत्तिसमकालं परमाण्व-
न्तरे कर्मचिन्तनात् अष्ट क्षणाः इति ॥ १०५ ॥

नैयायिकानां तु नये द्व्यणुकादावपीष्यते ।

गणनव्यवहारे तु हेतुः संख्याऽभिधीयते ॥ १०६ ॥

नैयायिकानामिति । नैयायिकानां मते द्व्यणुकादौ अवयविन्यपि
पाको भवति । तेषामयमाशयः । अवयविनां सच्छिद्रत्वाद्द्वेः सूक्ष्मा-
वयवैरन्तःप्रविष्टैरवयवेष्ववष्टब्धेष्वपि पाको न विरुध्यते । वैशेषिक-
मतेऽनन्तावयवतन्नाशकल्पने गौरवात् । इत्थञ्च सोऽयं घट इत्यादि-
प्रत्यभिज्ञाऽपि सङ्गच्छते । यत्र तु न प्रत्यभिज्ञा तन्नावयविनाशोऽपि
स्वीक्रियत इति । संख्यां निरूपयितुमाह । गणनेति । गणनव्यवहा-
रासाधारणकारणं संख्येत्यर्थः ॥ १०६ ॥

नित्येषु नित्यमेकत्वमनित्येऽनित्यमिष्यते ।

द्वित्वादयः परार्थान्ता अपेक्षाबुद्धिजा मताः ॥ १९७

नित्येष्विति । नित्येषु परमाण्वादिषु एकत्वं नित्यम् । अनित्ये घ-
टादौ एकत्वमनित्यमित्यर्थः । द्वित्वादयो व्यासज्यवृत्तिसंख्या अपे-
क्षाबुद्धिजन्याः ॥ १०७ ॥

अनेकाश्रयपर्याप्ता एते तु परिकीर्तिताः ।

अपेक्षाबुद्धिनाशाच्च नाशस्तेषां निरूपितः ॥ १०८ ॥

अनेकेति । यद्यपि द्वित्वादिसमवायः प्रत्येकं घटादावपि वर्तते त-
थाप्येको ह्यविति प्रत्ययाभावात् एको न ह्यविति प्रत्ययसम्भवाच्च द्वि-
त्वादीनां पर्याप्तिलक्षणः कश्चन सम्बन्धोऽनेकाश्रयोऽभ्युपगम्यते । अपे-
क्षाबुद्धिनाशादिति । प्रथममपेक्षाबुद्धिस्ततो द्वित्वोत्पत्तिः । ततो वि-
शेषणज्ञानं द्वित्वत्वनिर्विकल्पकरूपम् । ततो द्वित्वविशिष्टप्रत्यक्षम् ।
अपेक्षाबुद्धिनाशे ततो द्वित्वनाश इति । यद्यपि ज्ञानान्तरं न त्रिक्षण-
मात्रास्थायियोग्यविभुविशेषगुणानां स्वोत्तरवर्त्तिगुणनाशत्वात् तथा-
प्यपेक्षाबुद्धेर्त्रिक्षणस्थायित्वं कल्प्यते । अन्यथा निर्विकल्पकाले अ-
पेक्षाबुद्धिनाशात् अनन्तरं द्वित्वस्यैव नाशः स्यात् न तु द्वित्वप्रत्यक्षम्
तदानीं विषयाभावात् । विद्यमानस्यैव चक्षुरादिना ज्ञानजननोपगमात् ।
तस्माद् द्वित्वप्रत्यक्षादिकमपेक्षाबुद्धेर्नाशकं कल्प्यते । न चापेक्षाबुद्धि-
नाशात् कथं द्वित्वनाश इति वाच्यम् कालान्तरे द्वित्वप्रत्यक्षाभावात् ।
अपेक्षाबुद्धिस्तदुत्पादिका तन्नाशस्तन्नाशक इति कल्पनात् अत एव
तत्पुरुषीयापेक्षाबुद्धिजन्यद्वित्वादिकं तेनैव गृह्यत इति कल्प्यते । न
चापेक्षाबुद्धेर्द्वित्वप्रत्यक्षकारणत्वमस्त्विति वाच्यम् । लाघवेन द्वित्वं प्रति
कारणत्वस्यैवोचितत्वात् । अतोन्निवृत्त्ये ह्यङ्गुकादावपेक्षाबुद्धिर्योगिनाम् ।
सर्गादिकालीनपरमाण्वादावीश्वरोयापेक्षाबुद्धिर्ब्रह्माण्डान्तरवर्त्तियोगि-
नामपेक्षाबुद्धिर्वा द्वित्वादिकारणमिति ॥ १०८ ॥

अनेकैकत्वबुद्धिर्या साऽपेक्षाबुद्धिरुच्यते ।

परिमाणं भवेन्मानव्यवहारस्य कारणम् ॥ १०९ ॥

अपेक्षाबुद्धिः केत्यत आह । अनेकेति । अयमेक इत्याकारिका इत्यर्थः । इदं तु बोध्यं यत्रानियतैकत्वज्ञानं तत्र द्वित्वादिभिन्ना बहुत्वसंख्योत्पद्यते । यथा सेनावनादाविति कन्दलीकारः । आचार्यास्तु त्रित्वादिकमेव बहुत्वं मन्यन्ते । तथा च त्रित्वत्वादिव्यापिका बहुत्वत्वजातिः । सेनादौ चोत्पन्ने त्रित्वादौ त्रित्वत्वाद्यग्रहो दोषात् इत्थञ्च इतो बहुलेयं सेनेति प्रतीतिरुपपद्यते । बहुत्वस्य संख्यान्तरत्वे तत्तारतम्याभावादित्यवधेयम् । परिमाणं निरूपयति । परिमाणमिति । परिमितिर्व्यवहारासाधारणं कारणं परिमाणमित्यर्थः ॥ १०९ ॥

अणु दीर्घं महद्भ्रूस्वमिति तद्भेद ईरितः ।

अनित्ये तदनित्यं स्यान्नित्ये नित्यमुदाहृतम् ११०

तच्चतुर्विधं अणु महद् दीर्घं ब्रह्मं च । तत् परिमाणम् । नित्यमित्यत्र परिमाणमित्यनुषज्यते ॥ ११० ॥

संख्यातः परिमाणाच्च प्रचयादपि जायते ।

अनित्यं द्व्यणुकादौ तु संख्याजन्यमुदाहृतम् १११

जायत इत्यत्रापि परिमाणमित्यनुवर्तते । अनित्यमिति पूर्वणान्वितम् । तथा चानित्यं परिमाणं संख्याजन्यं परिमाणजन्यं प्रचयजन्यं चेत्यर्थः । तत्र संख्याजन्यमुदाहरति । द्व्यणुकादाविति । द्व्यणुकस्य त्रसरेणोश्च परिमाणं प्रति परमाणुपरिमाणं द्व्यणुकादिपरिमाणं वा न कारणम् परिमाणस्य स्वसमानजातीयोत्कृष्टपरिमाणजनकत्वात् । द्व्यणुकादिपरिमाणं तु परमाणुत्वापेक्षया नोत्कृष्टम् । त्रसरेणुपरिमाणं तु न सजातीयम् । अतः परमाणौ द्वित्वसङ्ख्या द्व्यणुकपरिमाणस्य, द्व्यणुके त्रित्वसङ्ख्या च त्रसरेणुपरिमाणस्यासमवायिकारणमित्यर्थः १११

परिमाणं घटादौ तु परिमाणजमुच्यते ।

प्रचयः शिथिलाख्यो यः संयोगस्तेन जन्यते ११२

परिमाणजन्यमुदाहरति । परिमाणं घटादिवृत्तिः । परिमाणजं क-
पालादिपरिमाणजन्यम् । प्रचयजन्यमुदाहर्तुं प्रचयं निर्वर्त्तयति । प्रचय
इति ॥ ११२ ॥

परिमाणं तूलकादौ नाशस्त्वाश्रयनाशतः ।

संख्यावत्तु पृथक्त्वं स्यात्पृथक्प्रत्ययकारणम् ११३

नाश इति । अर्थात् परिमाणस्य । न चावयवनाशः कथं परिमा-
णनाशकः सत्यप्यवयविनि त्रिचतुरपरमाणुविश्लेषे तदुपचये चावय-
विनः प्रत्यभिज्ञानेऽपि परिमाणान्तरस्य प्रत्यक्षसिद्धत्वादिति वाच्यम्
“परमाणुविश्लेषे द्व्यणुकस्य नाशोऽवश्यमभ्युपेयस्तन्नाशे च त्रसरेणुक-
नाशः” एवं क्रमेण महावयविनो नाशस्यावश्यकत्वात् सति च नाश-
केऽनभ्युपगममात्रेण नाशस्यापवादितुमशक्यत्वात् । शरीरादाववयवो-
पचयेऽसमवायिकारणनाशस्यावश्यकत्वादवयविनाश आवश्यकः । न
च पटाविनाशेऽपि तन्त्वन्तरसंयोगात् परिमाणाधिक्यं स्यादिति वा-
च्यम् तत्रापि वेमाद्यभिघातेन समवायिकारणतन्तुसंयोगनाशात् पटना-
शस्यावश्यकत्वात् । किञ्च तन्त्वन्तरस्य तत्पटावयवत्वे पूर्वं तत्प-
ट एव न स्यात् तत्तन्तुरूपकारणाभावात् । तत्तन्तोरावयवत्वाभावे च न
तेन परिमाणाधिक्यं संयुक्तद्रव्यान्तरवत् । तस्मात् तत्र तन्त्वन्तरसंयो-
गे सति पूर्वपटनाशस्ततः पटान्तरोत्पत्तिरित्यवश्यं स्वीकर्तव्यम् । अ-
वयविनः प्रत्यभिज्ञानं तु साजात्येन दीपकलिकादिवत् । न च पूर्वत-
न्तव एव तन्त्वन्तरसहकारात् पूर्वपटे सत्येव पटान्तरमारभतामिति
वाच्यम् मूर्त्तयोः समानदेशताविरोधात् । एकदा नानाद्रव्यस्य तत्रानु-
पलम्भवाधितत्वाच्च पूर्वद्रव्यस्य प्रतिबन्धकस्य विनाशे द्रव्यान्तरोत्प-
त्तिरित्यवश्यमभ्युपेयत्वात् ।

पृथक्त्वं सकारणं निरूपयति । संख्यावदिति । पृथक्प्रत्ययासाधारणं कारणं पृथक्त्वम् । तन्नित्यतादिकं संख्यावत् । यथा हि नित्येषु एकत्वं नित्यम् अनित्येऽनित्यम् अनित्यमेकत्वं आश्रयद्वितीयक्षणे-
नोत्पद्यते, आश्रयनाशान्नदयति, तथैकपृथक्त्वमपि । द्वित्वादिवत् द्वि-
पृथक्त्वादिकमपीत्यर्थः । नन्वयमस्मात् पृथग् इत्यादावन्योन्याभावो
भासते तत् कथं पृथक्त्वं गुणान्तरं स्वीक्रियते । न चास्तु पृथक्त्वं न
त्वन्योन्याभाव इति वाच्यम् । रूपं न घट इति प्रतीत्यनापत्तेः ॥ ११३ ॥

अन्योन्याभावतो नास्य चरितार्थत्वमुच्यते ।

अस्मात्पृथगिदं नेति प्रतीतिर्हि विलक्षणा ॥ ११४ ॥

न हि रूपे घटावधिकं पृथक्त्वं गुणान्तरमस्ति न वा घटे घटावधि-
कपृथक्त्वमस्ति येन परस्परासम्बन्धः कल्प्य इत्यत आह । अन्यो-
न्याभावत इति । विलक्षणेति । ननु शब्दवैलक्षण्यमेव न त्वर्थवैलक्ष-
ण्यमिति चेत् । न । विनार्थभेदं घटात् पृथग् इतिवद् घटो नेत्यत्रापि
पञ्चमी स्यात् । तस्माद् यदर्थकयोगे पञ्चमी सोऽर्थो नवर्थान्योन्या-
भावतो भिन्नो गुणान्तरं कल्प्यत इति ॥ ११४ ॥

अप्राप्तयोस्तु या प्राप्तिः सैव संयोग ईरितः ।

कीर्तितस्त्रिविधस्त्वेष आद्योऽन्यतरकर्मजः ॥ ११५ ॥

संयोगं निरूपयति । अप्राप्तयोरिति ॥ तं विभजते । कीर्तित इति ।
एष संयोगः ॥ ११५ ॥

तथोभयक्रियाजन्यो भवेत्संयोगजोऽपरः ।

आदिमः श्येनशैलादिसंयोगः परिकीर्तितः ॥ ११६ ॥

मेषयोः संनिपातो यः स द्वितीय उदाहृतः ।

कपालतरुसंयोगात्संयोगस्तरुकुम्भयोः ॥ ११७ ॥

संनिपातः संयोगो द्वितीय उभयकर्मजः । तृतीय इति संयोगज
इत्यर्थः । तृतीयः स्यादिति पूर्वैणान्वितम् ॥ ११६ ॥ ११७ ॥

तृतीयः स्यात्कर्मजोऽपि द्विधैव परिकीर्तितः ।

अभिघातो नोदनं च शब्दहेतुरिहादिमः ॥ ११८ ॥

शब्दाहेतुर्द्वितीयः स्याद्विभागोऽपि त्रिधा भवेत् ।

एककर्माद्भवस्त्वाद्यो द्वयकर्माद्भवोऽपरः ॥ ११९ ॥

आदिमः अभिघातः । द्वितीयो नोदनाख्यः संयोग इति । विभक्तप्रत्य-
यकारणं विभागं निरूपयति । विभाग इति । एककर्मेति । उदाहरणं
तु श्येनशैलविभागादिकं पूर्ववत् बोध्यम् ॥ ११८ ॥ ११९ ॥

विभागजस्तृतीयः स्यात्तृतीयोऽपि द्विधा भवेत् ।

हेतुमात्रविभागोत्थो हेत्वहेतुविभागजः ॥ १२० ॥

तृतीयो विभागजः कारणमात्रविभागजन्यः कारणाकारणविभाग-
जन्यश्चेति । आद्यस्तावत् । यत्र कपाले कर्म ततः कपालद्वयविभागः ।
ततो घटारम्भकसंयोगनाशः । ततो घटनाशः । ततस्तेन कपालविभागे-
न सकर्मणा कपालस्य देशान्तरविभागो जन्यते । ततो देशान्तरसंयो-
गनाशः । ततः उत्तरदेशसंयोगः । ततः कर्मनाश इति । न च तेन क-
र्मणैव कथं देशान्तरविभागो न जन्यत इति वाच्यम् एकस्य कर्मण
आरम्भकसंयोगप्रतिद्वन्द्विविभागजनकत्वस्यानारम्भकसंयोगप्रतिद्वन्द्वि-
विभागजनकत्वस्य च विरोधात् । अन्यथा विकसत्कमलकुड्मलभङ्गप्र-
सङ्गात् । तस्माद् यदेदमनारम्भकसंयोगप्रतिद्वन्द्विविभागं जनयेत् त-
दाऽरम्भकसंयोगप्रतिद्वन्द्विविभागं न जनयेत् । न च कारणविभागेनैव
द्रव्यनाशात् पूर्वं कुतो देशान्तरविभागो न जन्यत इति वाच्यम् आर-
म्भकसंयोगप्रतिद्वन्द्विविभागवतोऽवयवस्य सति द्रव्ये देशान्तरविभागास-
म्भवात् । यत्र हस्तक्रियया हस्ततरुविभागः ततः शरीरेऽपि विभक्तप्र-

त्ययो भवति तत्र च शरीरतरुविभागे हस्तक्रिया न कारणं व्यधिकर-
णत्वात् शरीरे तु क्रिया नास्ति अवयविकर्मणो यावदवयवकर्मनियत-
त्वात् । अतस्तत्र कारणाकारणविभागेन कार्याकार्यविभागो जन्यत इ-
ति । अत एव विभागो गुणान्तरम् । अन्यथा शरीरे विभक्तप्रत्ययो
न स्यात् । अतः संयोगनाशेन विभागो नान्यथासिद्धो भवति ॥ १२० ॥

परत्वं चापरत्वं च द्विविधं परिकीर्तितम् ।

दैशिकं कालिकं चापि मूर्त्त एव तु दैशिकम् ॥ १२१ ॥

परापरव्यवहारनिमित्ते परत्वापरत्वे निरूपयति । परत्वं चेति ॥
॥ १२१ ॥

परत्वं सूर्यसंयोगभूयस्त्वज्ञानतो भवेत् ।

अपरत्वं तदल्पत्वबुद्धितः स्यादिति रितम् ॥ १२२ ॥

दैशिकपरत्वं बहुतरसूर्यसंयोगान्तरितत्वज्ञानादुत्पद्यते । एवं तदल्पी-
यस्त्वज्ञानादपरत्वमुत्पद्यते । अत्रावधित्वार्थं द्वितीयापेक्षा । यथा पाट-
लपुत्रात् काशीमपेक्ष्य प्रयागः परः । पाटलिपुत्रात् कुरुक्षेत्रमपेक्ष्य
प्रयागोऽपर इति ॥ १२२ ॥

तयोरसमवायी तु दिक्संयोगस्तदाश्रये ।

दिवाकरपरिस्पन्दपूर्वोत्पन्नत्वबुद्धितः ॥ १२३ ॥

परत्वमपरत्वं तु तदनन्तरबुद्धितः ।

अत्र त्वसमवायी स्यात्संयोगः कालपिण्डयोः १२४

तयोर्दैशिकपरत्वापरत्वयोः । असमवायी असमवायि कारणम् । त-
दाश्रये दैशिकपरत्वापरत्वाश्रये । दिवाकरेति ।

अत्र परत्वम् अपरत्वं च कालिकं ग्राह्यम् । यस्य सूर्यपरिस्पन्दापे-
क्षया यस्य सूर्यपरिस्पन्दोऽधिकः स ज्येष्ठः । यस्य न्यूनः स कनिष्ठः

कालिकपरत्वापरत्वे जन्यद्रव्य एव । अत्र कालिकपरत्वापरत्वयोः ।

॥ १२३ ॥ १२४ ॥

अपेक्षाबुद्धिनाशेन नाशस्त्वेषामुदाहृतः ।

बुद्धेः प्रकारः प्रागेव प्रायशोऽपि निरूपितः ॥ १२५ ॥

एषां कालिकदैशिकपरत्वानाम् । क्रमप्राप्तां बुद्धिं निरूपयितुमाह
बुद्धिरिति ॥ १२५ ॥

अथावशिष्टोऽप्यपरः प्रकारः परिदर्श्यते ।

अप्रमा च प्रमा चेति ज्ञानं द्विविधमुच्यते ॥ १२६ ॥

तच्छून्ये तन्मतिर्या स्यादप्रमा सा निरूपिता ।

तत्प्रपञ्चो विपर्यासः संशयोऽपि प्रकीर्तितः १२७

अप्रमां विभजते । तच्छून्य इति । तदभाववति तत्प्रकारकं ज्ञानं
भ्रम इत्यर्थः । तत्प्रपञ्चः अप्रमाप्रपञ्चः ॥ १२६ ॥ १२७ ॥

आद्यो देहे यात्मबुद्धिः शङ्खादौ पीततामतिः ।

भवेन्निश्चयरूपा या संशयोऽथ प्रदर्श्यते ॥ १२८ ॥

आद्य इति । विपर्यास इत्यर्थः । शरीरादौ यदात्मत्वप्रकारकं ज्ञानं
शूरोऽहमित्याकारकम् । एवं शंखादौ पीतः शंख इत्याकारकं यज्ज्ञा-
नं निश्चयरूपं तद्भ्रम इति ॥ १२८ ॥

किंस्विन्नरो वा स्थाणुर्वेत्यादिबुद्धिस्तु संशयः ।

तदभावाप्रकारा धीस्तत्प्रकारा तु निश्चयः ॥ १२९ ॥

किंस्विदिति । किंस्विदिति वितर्कः । निश्चयस्य लक्षणमाह । तदभावे-
ति । तदभावाप्रकारकत्वे सति तत्प्रकारकं ज्ञानं निश्चयः ॥ १२९ ॥

स संशयो मतिर्या स्यादेकत्राभावभावयोः ।

साधारणादिधर्मस्य ज्ञानं संशयकारणम् ॥१३०॥

संशयं लक्षयति । स संशय इति । एकधर्मिकविरुद्धभावाभावप्रकारकं ज्ञानं संशय इत्यर्थः । साधारणेति । उभयसाधारणो यो धर्मस्तज्ज्ञानं संशयकारणम् । यथा उच्चैस्तरत्वं स्थाणुत्वसाधारणं ज्ञात्वा अयं स्थाणुर्न वेति सन्दिग्धे । एवम् असाधारणज्ञानं कारणम् । यथा शब्दत्वं नित्यानित्यव्यावृत्तम् शब्दे गृहीत्वा शब्दो नित्यो न वेति सन्दिग्धे विप्रतिपत्तिस्तु शब्दो नित्यो न वेत्यादिशब्दात्मिका न संशयकारणम् शब्दव्याप्तिज्ञानादीनाम् निश्चयमात्रजनकत्वस्वाभाव्यात् । किन्तु तत्र शब्देन कोटिद्वयज्ञानं जन्यते । संशयस्तु मानस एवेति । एवं ज्ञाने प्रामाण्यसंशयाद् विषयसंशय इति । एवं व्याप्यसंशयादपि व्यापकसंशय इत्यादिकं बोध्यम् । किन्तु संशये धर्मिज्ञानं धर्मीन्द्रियसंनिकर्षी वा कारणमिति ॥ १३० ॥

दोषोऽप्रमाया जनकः प्रमायास्तु गुणो भवेत् ।

पित्तदूरत्वादिरूपो दोषो नानाविधः स्मृतः ॥१३१॥

दोष इति । अप्रमां प्रति दोषः जनककारणम् प्रमां प्रति गुणः कारणम् । तत्रापि पित्तादिरूपा दोषा अननुगताः । तेषां कारणत्वम् अन्वयव्यतिरेकाभ्यामेव सिद्धम् । गुणस्य प्रमाजनकत्वं तु अनुमानात् सिद्धम् यथा प्रमाज्ञानसाधारणकारणभिन्नकारणजन्या जन्यज्ञानत्वात् अप्रमावत् । न च दोषाभाव एव कारणमस्त्विति वाच्यम् पीतः शङ्ख इति ज्ञानस्थले पित्तदोषसत्त्वाच्छङ्खत्वप्रमानुत्पत्तिप्रसङ्गात् । विनिगमनाविरहात् अनन्तदोषाभावस्य कारणत्वमपेक्ष्य गुणकारणताया न्याय्यत्वात् । न च गुणसत्त्वेऽपि पित्तप्रतिबन्धाच्छङ्खे न रैत्यज्ञानम् अतः पित्तादिदोषाभावानां कारणत्वमवश्यं वाच्यं तथा च किं गुणस्य हेतुत्वकल्पनयेति वाच्यं तथाप्यन्वयव्यतिरेकाभ्यां गुणस्यापि हेतुत्वसिद्धेः

एवं भ्रमं प्रति गुणाभावः कारणमित्यस्यापि सुवचत्वाच्च । तत्र दोषाः
के इत्याकांक्षायामाह । पित्तेति । क्वचित् पित्तादिभ्रमे पित्तं दोषः ।
क्वचिच्चन्द्राद्रेः स्वल्पपरिमाणभ्रमे दूरत्वं दोषः क्वचिच्च वंशोरगभ्रमे
मण्डूकवसाञ्जनमित्येवं दोषा भ्रान्तिजनका इत्यर्थः ॥ १३१ ॥

प्रत्यक्षे तु विशेष्येण विशेषणवता समम् ।

संनिकर्षो गुणस्तु स्यादथ त्वनुमितौ गुणः ॥ १३२

पक्षे साध्यविशिष्टे च परामर्शो गुणो भवेत् ॥

शक्ये सादृश्यबुद्धिस्तु भवेदुपमितौ गुणः १३३

शाब्दबोधे योग्यतायास्तात्पर्यस्याथ वा प्रमा ।

गुणः स्याद्धमभिन्नं तु ज्ञानमत्रोच्यते प्रमा १३४

अथ के गुणा इत्याकांक्षायां प्रत्यक्षादौ क्रमशो गुणान् दर्शयति । प्र-
त्यक्षे त्विति । प्रत्यक्षे विशेषणवद्विशेष्यसंनिकर्षो गुणः । अनुमितौ
साध्यवति साध्यव्याप्यवैशिष्ट्यज्ञानं गुण इति । एवमग्रेऽप्यूहः ।

प्रमां निरूपयति । भ्रमभिन्नमिति ॥ १३२ ॥ १३३ ॥ १३४ ॥

अथ वा तत्प्रकारं यज्ज्ञानं तद्वद्विशेष्यकम् ।

तत्प्रमा न प्रमा नापि भ्रमः स्यान्निर्विकल्पकं १३५

ननु यत्र शुक्तिरजतयोरिमे रजते इति ज्ञानं जातं तत्र रजतांशेऽपि
प्रमा न स्यात् तज्ज्ञानस्य भ्रमभिन्नत्वाभावात् अत आह अथ वेति । त-
द्वद्विशेषकं तत्प्रकारकं ज्ञानं प्रमा इत्यर्थः । इदं तु बोध्यम् । येन सम्बन्धेन
तद्वत्ता तेन सम्बन्धेन तद्वद्विशेष्यकं तेन सम्बन्धेन तत्प्रकार-
कत्वं वाच्यम् । तेन कपालादौ संयोगादिना घटादिज्ञाने नातिव्याप्तिः ।
एवं सति निर्विकल्पकं प्रमा न स्यात् तस्य सप्रकारकत्वाभावात् अत आ-
ह । न प्रमेति । ननु वृक्षे कपिसंयोगज्ञानं भ्रमः स्यात् प्रमा च स्या-
दिति चेत् । न । प्रतियोगिव्यधिकरणसंयोगाभाववति संयोगज्ञानस्य

भ्रमत्वात् । न च वृक्षे संयोगाभावावच्छेदकावच्छेदेन संयोगज्ञानं भ्र-
मो न स्यात् तत्र संयोगाभावस्य प्रतियोगिव्यधिकरणत्वाभावादिति
वाच्यम् तत्र संयोगाभावावच्छेदकावच्छेदेन संयोगज्ञानस्य भ्रमत्वान् ।
लक्ष्यस्याननुगमात् लक्षणाननुगमेऽपि न क्षतिः ॥ १३५ ॥

प्रकारतादिशून्यं हि सम्बन्धानवगाहि तत् ।

प्रमात्वं न स्वतो ग्राह्यं संशयानुपपत्तिः ॥ १३६ ॥

प्रमात्वमिति । मीमांसका हि प्रमात्वं स्वतो ग्राह्यमिति वदन्ति ।
तत्र गुरूणां मते ज्ञानस्य स्वप्रकाशरूपत्वात् तज्ज्ञानप्रामाण्यं तेनैव गृ-
ह्यते इति । भट्टानां मते ज्ञानमतीन्द्रियम् । ज्ञानजन्या ज्ञातता प्रत्य-
क्षा । तथा च ज्ञानमनुमीयते । मुरारिमिश्राणां मतेऽनुव्यवसायेन ज्ञा-
नं गृह्यते । सर्वेषामपि मते तज्ज्ञानविषयकज्ञानेन तज्ज्ञानप्रामाण्यं गृ-
ह्यते । विषयनिरूप्यं हि ज्ञानम् । अतो ज्ञानवित्तिवेद्यो विषयः । तन्म-
तं दूषयति । न स्वतो ग्राह्यमिति । संशयेति । यदि ज्ञानप्रामाण्यं स्वतो
ग्राह्यं स्यात् तदाऽभ्यासदशोत्पन्नज्ञाने तत्संशयो न स्यात् । तत्र हि य-
दि ज्ञानं ज्ञातं तदा प्रामाण्यं ज्ञातमेवेति कथं संशयः । यदि तु ज्ञानं न
ज्ञातं तदा धर्मिज्ञानाभावात् कथं संशयः । तस्माज्ज्ञानप्रामाण्यमनुमे-
यम् । तथा हि इदं ज्ञानं प्रमा संवादिप्रवृत्तिजनकत्वाद् यन्नैवं तन्नैवं
यथाऽप्रमा । इदं पृथिवीत्वप्रकारकं ज्ञानं प्रमागन्धवति पृथिवीत्वप्र-
कारकज्ञानत्वात् । एवम् इदं जलज्ञानं स्नेहवति जलत्वप्रकारक-
ज्ञानत्वात् । न च हेतुज्ञानं कथं जातमिति वाच्यम् । पृथिवीत्वप्रकार-
कत्वस्य स्वतो ग्राह्यत्वात् तत्र गन्धवद्विशेष्यकत्वस्यापि सुग्रहत्वा-
त् । तत्प्रकारकत्वावच्छिन्नतद्विशेष्यकत्वं परं न गृह्यते संशयानुरो-
धात् । न च प्रमात्वस्य साध्यस्य प्रसिद्धिः कथमिति वाच्यम् इदं ज्ञा-
नप्रमात्वस्य स्वतो ग्राह्यत्वात् । न च प्रकारकभेदेन प्रामाण्यभेदाद् घट-
त्ववति घटत्वप्रकारादेः कथं प्रसिद्धिरिति वाच्यम् घटत्वप्रकारकत्व-
स्य स्वविशेष्यकत्वस्य च स्वतो ग्राह्यत्वात् । घटस्य च पूर्वमुपस्थित-

त्वाद् घटविशेष्यकं घटत्वप्रकारकमिति ज्ञाने प्रामाण्यस्य बाधकाभावः
व्यवसायपरं तु प्रामाण्यं न गृह्यते । तत्र संशयसामग्रीसत्त्वे संशयस्यै-
वोपपत्तेः । किञ्चाभ्यासदशायां, तृतीयानुव्यवसायादिना प्रामाण्यस्य
स्वत एव ग्रहसम्भवात् प्रथमानुव्यवसायपरं न तद्ग्राहकत्वमिति कल्प्य-
ते संशयानुरोधात् । अथ प्रामाण्यानुमितौ प्रामाण्यग्रहे न तस्य वि-
षयनिश्चयरूपत्वार्थं तत्र प्रामाण्यग्रहो वाच्यः सोऽप्यनुमित्यन्तरेणेति फ-
लमुखी कारणमुखी वा नानवस्येति चेन्न अगृहीताप्रामाण्यग्रहकस्यैव
निश्चयरूपत्वात् । यत्र च प्रामाण्यसंशयस्तत्रैव परं प्रामाण्यानुमिते-
रपेक्षया यावदाशङ्कं प्रामाण्यानुमितिर्लिप्यत एव सर्वत्र तु न संशयः
क्वचित्कोट्यनुपस्थितेः क्वचिद्विशेष्यदर्शनादितः क्वचिद्विषयांतरसञ्चा-
रादिति संक्षेपः । ननु सर्वेषां ज्ञानानां यथार्थत्वात् प्रमालक्षणे त-
द्विशेष्यकत्वं विशेषणं व्यर्थम् । न च रङ्गे रजतार्थिनः प्रवृत्ति-
भ्रमजन्या न स्यात् तत्र मते भ्रमस्याभावादिति वाच्यम् । तत्र हि दो-
षाधीनस्य पुरोवर्तिनि स्वतन्त्रोपस्थितरजतभेदाग्रहस्य हेतुत्वात् । स-
त्यरजतस्थले तु विशिष्टज्ञानस्य सत्त्वात् तदेव कारणम् । अस्तु वा त-
त्रापि भेदाग्रह एव कारणमिति । न वाऽन्यथाख्यातिः सम्भवति ।
रजतप्रत्यक्षकारणस्य रजतसंनिर्कर्षस्याभावात् रङ्गे रजतबुद्धेरनुपपत्ते-
रिति चेन्न सत्यरजतस्थले प्रवृत्तिं प्रति विशिष्टज्ञानस्य हेतुतायाः कृप-
त्वात् अन्यत्रापि तत्कल्पनात् । न च संवादिप्रवृत्तौ तत्कारणं विसं-
वादिप्रवृत्तौ तु भेदाग्रहः कारणमिति वाच्यम् लाघवात् प्रवृत्तिमात्रे त-
स्य हेतुत्वकल्पनात् । इत्थञ्च रङ्गे रजतत्वविशिष्टबुद्ध्यनुरोधेन ज्ञान-
लक्षणाप्रत्यासत्तिकल्पनेऽपि न क्षतिः । फलमुखगौरवस्यादोषत्वात् ।
किञ्च यद्भङ्गरजतयोरिमे रजते इति ज्ञानं जातं तत्र न कारणं बाधोऽ-
पि । अपि च यत्र रंगरजतयो रिमे रजतरंगे इति ज्ञानं तत्रोभयत्र युगप-
त्प्रवृत्तिनिवृत्ति स्याताम् रङ्गे रंगभेदग्रहे रजते रजतभेदग्रहेऽन्यथाख्या-
तिभयात् । त्वन्मते रङ्गे रङ्गभेदाग्रहस्य रजते रजतभेदाग्रहस्य च स-
त्त्वात् । दोषादेव रंगे रजतभेदाग्रहस्य रजते रंगभेदाग्रहस्य च सत्त्वात् ।
किञ्चानुमितिं प्रति भेदाग्रहस्य हेतुत्वे जलच्छदेव ह्निव्याप्यधूमवदभेदा-

प्रहादनुमितिर्निर्बाधा । यदि च विशिष्टज्ञानं कारणं तदाऽयोगो-
लके वह्निव्याप्यधूमज्ञानमनुमित्यनुरोधादापतितम् । इत्थम् अन्यथा
ख्यातौ प्रत्यक्षमेव प्रमाणम् । रंगं रजततया जानामीत्यनुभवादिति
संक्षेपः ॥ १३६ ॥

व्यभिचारस्याग्रहोऽपि सहचारग्रहस्तथा ।

हेतुव्याप्तिग्रहे तर्कः क्वचिच्छङ्कानिवर्तकः ॥ १३७ ॥

पूर्वं व्याप्तिरुक्ता तद्ग्रहोपायस्तु न दार्शित इत्यतस्तं दर्शयति । व्य-
भिचारस्येति । व्यभिचाराग्रहः सहचारग्रहश्च व्याप्तिग्रहे कारणमित्य-
र्थः । व्यभिचारग्रहस्य व्याप्तिग्रहप्रतिबंधकत्वात् तदभावः कारणम् ।
अन्वयव्यतिरेकाभ्यां सहचारग्रहस्यापि हेतुता । भूयोदर्शनं तु न कार-
णम् । व्यभिचारास्फूर्तौ सकृद्दर्शनेऽपि क्वचिद् व्याप्तिग्रहात् । क्वचिद्
व्यभिचारशङ्काविधूननद्वारा भूयोदर्शनमुपयुज्यते । यत्र तु भूयोदर्शना-
दपि शङ्का नापैति तत्र विपक्षबाधकतर्कोऽपेक्षितः । तथापि वह्निविर-
हिण्यपि धूमः स्यादिति यद्याशङ्का भवति तदा सा वह्निधूमयोः कार्य-
कारणभावस्य प्रतिसन्धानान्निरवर्तते । यद्ययं वह्निमान् न स्यात् तदा
धूमवान् न स्यात् । कारणं विना कार्यानुपपत्तेः । यदि क्वचित् कारणं
विनापि भविष्यति अहेतुक एव वा भविष्यतीति तत्राशङ्का भवति
तदा सा व्याघातादपसरणीया । यदि कारणं विना कार्यं स्यात् तदा धू-
मार्थं वह्नेस्तृप्त्यर्थं भोजनस्य नियमत उपादानं तत्रैव न स्यादिति । यत्र
स्वत एव शङ्का नावतरति तत्र न तर्कापेक्षापीति तदिदमुक्तं तर्कः क्व-
चित् शङ्कानिवर्तक इति ॥ १३७ ॥

साध्यस्य व्यापको यस्तु हेतोरव्यापकस्तथा ।

स उपाधिर्भवेत्तस्य निष्कर्षोऽयं प्रदर्श्यते ॥ १३८ ॥

इदानीं परकीयव्याप्तिग्रहप्रतिबन्धार्थमुपाधिं निरूपयति । साध्यस्ये-
ति । साध्यत्वाभिमतव्यापकत्वे सति साधनत्वाभिमतव्यापक इत्य-

र्थः । ननु स श्यामो मित्रातनयत्वाद् इत्यत्र शाकपाकजत्वं नोपाधिः स्यात् । तस्य साध्यव्यापकत्वाभावात् । श्यामत्वस्य घटादावपि सत्त्वात् । एवं वायुः प्रत्यक्षः स्पर्शाश्रयत्वाद् इत्यत्र उद्भूतरूपवत्त्वं नोपाधिः स्यात् । प्रत्यक्षत्वस्यात्मादिषु सत्त्वात् तत्र रूपाभावात् । एवं ध्वंसो विनाशी जन्यत्वाद् इत्यत्र भावत्वं नोपाधिः स्याद् विनाशित्वस्य प्रागभावे सत्त्वात् । तत्र च भावत्वाभावादिति चेन्न । यद्धर्मावच्छिन्नसाध्यव्यापकत्वं तद्धर्मावच्छिन्नसाधनाव्यापकत्वमित्यर्थतात्पर्यात् मित्रातनयत्वावच्छिन्नश्यामत्वस्य व्यापकं शाकपाकजत्वम् । एवं बहिर्द्रव्यत्वावच्छिन्नप्रत्यक्षत्वस्य व्यापकमुद्भूतरूपवत्त्वं बहिर्द्रव्यत्वावच्छिन्नसाधनस्याव्यापकं च । एवं ध्वंसो विनाशी जन्यत्वादित्यत्र जन्यत्वावच्छिन्नसाध्यव्यापकं भावत्वम् । सद्धेतौ तु एतादृशो धर्मो नास्ति यदवच्छिन्नस्य साध्यस्य व्यापकं तदवच्छिन्नस्य साधनस्य व्यापकं किञ्चित् स्यात् । व्यभिचारिणि तु अन्तत उपाध्यधिकरणं यत्साध्याधिकरणं यच्चौपाधिग्रूयं साध्यव्यभिचारनिरूपकमधिकरणं तदन्यतरत्वावच्छिन्नस्य साध्यस्य व्यापकत्वं साधनस्य चाव्यापकत्वमुपाधेः सम्भवतीति ॥ १३८ ॥

सर्वे साध्यसमानाधिकरणाः सदुपाधयः ।

हेतोरेकाश्रये येषां स्वसाध्यव्यभिचारिता ॥ १३९ ॥

अत एव लक्ष्यमपि रूपमेतदनुसारेण दर्शयति । सर्व इति । स्वसाध्येति । स्वम् उपाधिः स्वं च साध्यं च स्वसाध्ये तयोर्व्यभिचारिता इत्यर्थः ॥ १३९ ॥

व्यभिचारस्यानुमानमुपाधेस्तु प्रयोजनम् ।

शब्दोपमानयोर्नैव पृथक् प्रामाण्यमिष्यते ॥ १४० ॥

उपाधेर्दूषकतावीजमाह । व्यभिचारस्येति । उपाधिव्यभिचारेण साध्यव्यभिचारानुमानम् उपाधेः प्रयोजनमित्यर्थः । तथाहि यत्र शुद्धसा-

ध्यव्यापक उपाधिस्तत्र शुद्धेनोपाधिव्यभिचारेण साध्यव्यभिचारानु-
मानम् । यथा धूमवान् वह्नेरित्यादौ वह्निर्धूमव्यभिचारी आर्द्रेन्धनव्य-
भिचारित्वाद् इति व्यापकव्यभिचारिणो व्याप्यव्यभिचारावश्यकत्वात् ।
यत्र तु किञ्चिद्धर्मावच्छिन्नसाध्यव्यापक उपाधिस्तत्र तद्धर्मवति उपा-
धिव्यभिचारेण साध्यव्यभिचारानुमानम् । यथा स श्यामो मित्रातनय-
त्वादित्यत्र मित्रातनयत्वं श्यामव्यभिचारि मित्रातनये शाकपाकज-
त्वव्यभिचारित्वादिति । बाधानुज्ञीतपक्षेतरत्वं तु साध्यव्यापकताग्रा-
हकप्रमाणाभावात् स्वव्याघातकत्वाच्च नोपाधिः । बाधोज्ञीतं तु पक्षेतर-
त्वम् उपाधिर्भवत्येव यत्र वह्निरनुष्णः कृतकत्वाद् इत्यादौ प्रत्यक्षेण
वह्नेरुष्णत्वग्रहे वह्नीतरत्वमुपाधिः । यत्र साध्यव्यापकत्वादिकं सन्दि-
ह्यते स सन्दिग्धोपाधिः । पक्षेतरस्तु सन्दिग्धोपाधिरपि नोद्भावनीयः
कथकसम्प्रदायानुरोधादिति । केचित्तु सत्प्रतिपक्षोत्थापनमुपाधिफलम् ।
तथा हि अयोगोलकं धूमववह्नेरित्यादौ अयोगोलकं धूमाभाववद् आर्द्रे-
न्धनाभावाद् इति सत्प्रतिपक्षसम्भवात् । इत्थञ्च साधनव्यापकोऽपि क-
चिदुपाधिः । यथा करका पृथिवी कठिनसंयोगवत्त्वादित्यादौ अनुष्णा-
शीतस्पर्शवत्त्वम् । न चात्र स्वरूपसदुपाधिरेव दूषणमिति वाच्यम्
सर्वत्रोपाधेर्दूषणान्तरसाङ्कर्यात् । अत्र च साध्यव्यापकपक्षावृत्तिरुपा-
धिरिति वदन्ति । शब्दोपमानयोरिति ॥ १४० ॥

अनुमानगतार्थत्वादिति वैशेषिकं मतम् ।

तन्न सम्यग्विना व्याप्तिबोधं शाब्दादिबोधतः १४१

वैशेषिकाणां मते प्रत्यक्षमनुमानं च प्रमाणं शब्दोपमानयोरनुमान-
विधयैव प्रामाण्यम् । तथा हि दण्डेन गामभ्याजेत्यादिपदानि वैदिक-
पदानि वा तात्पर्यविषयस्मारितपदार्थसंसर्गज्ञानपूर्वकाणि आकाङ्क्षादि-
मत्पदकदम्बत्वाद् घटमानयेतिपदकदम्बवत् । यद्वा एते पदार्था मिथः
संसर्गवन्तः योग्यतादिमत्पदोपस्थापितत्वात् तादृशपदार्थवत् । दृष्टान्ते-
ऽपि दृष्टान्तान्तरेण साध्यसिद्धिरिति । एवं गवयव्यन्तिप्रत्यक्षानन्तरं

गवयपदं गवयत्वप्रवृत्तिनिमित्तकम् असति वृत्त्यन्तरे वृद्धैस्तत्र प्रयु-
ज्यमानत्वात् । यथा गोपदं गोत्वप्रवृत्तिनिमित्तकम् । यद्वा गवयपदं
सप्रवृत्तिनिमित्तकं साधुपदत्वाद् इत्यनुमानेन पक्षधर्मताबलाद् गवय-
त्वप्रवृत्तिनिमित्तकत्वं भासते तन्मतं दूषयति । तन्न सम्यगिति । विना
व्याप्तिज्ञानं शब्दादितो बोधस्यानुभविकत्वात् । न हि सर्वत्र शब्दभ्र-
वणाद्यनन्तरं व्याप्तिज्ञाने मानमस्तीति । किञ्च सर्वत्र शब्दस्थले यदि
व्याप्तिज्ञानं कल्प्यते तदा सर्वत्रानुमितिस्थले पदज्ञानं कल्पयित्वा शा-
ब्दबोध एव किं न स्वीक्रियत इति ॥ १४१ ॥

द्वैविध्यं तु भवेद्व्याप्तेरन्वयव्यतिरेकतः ।

अन्वयव्याप्तिरुक्तैव व्यतिरेकादथोच्यते ॥ १४२ ॥

द्वैविध्यमिति । अनुमानं हि त्रिविधं केवलान्वयिकेवलव्यतिरेक्य-
न्वयव्यतिरेकिभेदात् । तत्रासद्विपक्षः केवलान्वयी । यथा ज्ञेयम् अ-
भिधेयादित्यादौ । तत्र हि सर्वस्यैव ज्ञेयत्वाद् विपक्षासत्त्वम् । ननु स-
र्वेषां धर्माणां व्यावृत्तत्वात् केवलान्वयसिद्धिरिति चेन्न । व्यावृत्तत्वस्य
सर्वसाधारण्ये तस्यैव केवलान्वयित्वात् । किञ्च वृत्तिमदत्यन्ताभावा-
प्रतियोगित्वं केवलान्वयित्वम् । तच्च गगनाभावादौ प्रसिद्धम् । अस-
त्सपक्षः केवलव्यतिरेकी । यथा पृथिवी इतरेभ्यो भिद्यते गन्धवत्त्वा-
दित्यादौ । तत्र हि जलादित्रयोदशभेदस्य पूर्वमनिश्चिततया निश्चितसा-
ध्यवतः सपक्षस्याभाव इति । सत्सपक्षविपक्षोऽन्वयव्यतिरेकी । यथा
वह्निमान् धूमादित्यादौ । तत्र सपक्षस्य महानसादेर्विपक्षस्य जलहृदा-
देश्च सत्त्वादिति ॥ १४२ ॥

साध्याभावव्यापकत्वं हेत्वभावस्य यद्भवेत् ।

अर्थापत्तेस्तु नैवेह प्रमाणान्तरतेष्यते ॥ १४३ ॥

तत्र व्यतिरेकिणि व्यतिरेकव्याप्तिज्ञानं कारणं तदर्थं व्यतिरेकव्या-
प्तिं निर्वक्ति । साध्याभावव्यापकत्वं हेत्वभावस्य यद्भवेद इति । सा-

ध्याभावव्यापकीभूताभावप्रतियोगित्वमित्यर्थः । अत्रेदं बोध्यम् । येन सम्बन्धेन यत्र येन रूपेण व्यापकता गृह्यते तत्सम्बन्धावच्छिन्नप्रतियोगिताकतद्धर्मावच्छिन्नाभाववत्ताज्ञानाद् यत्सम्बन्धेन यद्धर्मावच्छिन्नस्य व्याप्यता गृह्यते तत्सम्बन्धावच्छिन्नप्रतियोगिताकतद्धर्मावच्छिन्नाभावस्य सिद्धिः । इत्थञ्च यत्र विशेषणतादिसम्बन्धेनेतरत्वव्यापकत्वं गन्धाभावे गृह्यते तत्र गन्धाभावाभावेनेतरत्वात्यन्ताभावः सिध्यति । यत्र तु तादात्म्यसम्बन्धेनेतरव्यापकता गृह्यते तत्र तादात्म्यसम्बन्धेनेतरस्याभावः सिध्यति । स एवान्योन्याभावः । एवं यत्र संयोगसम्बन्धेन धूमं प्रति संयोगसम्बन्धेन वह्नेर्व्यापकता गृह्यते तत्र संयोगसम्बन्धावच्छिन्नप्रतियोगिताकवह्नेयभावेन जलन्हदे संयोगसम्बन्धावच्छिन्नप्रतियोगिताकधूमाभावः सिध्यति । अत्र च व्यतिरेकव्याप्तिग्रहे व्यतिरेकसहचारज्ञानं कारणम् । केचित्तु व्यतिरेकसहचारिणान्वयव्याप्तिरेव गृह्यते न तु व्यतिरेकव्याप्तिज्ञानं कारणम् । यत्र व्यतिरेकसहचाराद् व्याप्तिग्रहस्तत्र व्यतिरेकीत्युच्यते । साध्यप्रसिद्धिस्तु घटादावेव ज्ञायतां पश्चान् पृथिवीत्वावच्छेदेन साध्यत इति वदन्ति ।

अर्थापत्तेस्त्विति । अर्थापत्तिं प्रमाणान्तरं मन्यन्ते केचन । तथा हि यत्र देवदत्तस्य शतवर्षजीवित्वं ज्योतिःशास्त्रादवगतं जीविनो गृहासत्त्वं च प्रत्यक्षादवगतं तत्र शतवर्षजीवित्वान्प्रथानुपपत्त्या बहिःसत्त्वं कल्प्यते तदनुमानेन गतार्थत्वाच्चेष्यते । तथा हि जीवित्वस्य बहिःसत्त्वगृहसत्त्वान्यतरव्याप्यत्वं गृहीतम् । तत्रान्यतरसिद्धौ जायमानायां गृहसत्त्वबाधाद्बहिःसत्त्वमनुमितौ भासते । एवं पीनो देवदत्तो दिवा न भुङ्क्ते इत्यादौ पीनत्वस्य भोजनव्याप्यत्वावगमाद्भोजनं सिध्यति । दिवाभोजनबाधे रात्रिभोजनं सिध्यति । अभावप्रत्यक्षस्यानुभविकत्वादनूपलम्भोऽपि न प्रमाणान्तरम् । किञ्चानुपलम्भस्याज्ञानस्य हेतुत्वे ज्ञानाकरणकत्वात् प्रत्यक्षत्वम् । ज्ञानस्य हेतुत्वे तु तत्राप्यनुपलम्भान्तरापेक्षेत्यनवस्था । चेष्टापि प्रमाणान्तरं न । तस्याः संकेतग्राहकशब्दस्मारकत्वेन लिप्यादिसमशी-

लत्वाच्छब्द एवान्तर्भावात् । तत्र तु व्याख्यादिग्रहस्तत्रानुमितिरेवेति ॥
॥ १४३ ॥

व्यतिरेकव्याप्तिबुद्ध्या चरितार्था हि सा यतः ।
सुखं तु जगतामेव काम्यं धर्मेण जन्यते ॥ १४४ ॥

सुखं निरूपयति । सुखं तु जगतामेव काम्यं धर्मेण जन्यत इति ।
काम्यमभिलाषविषयः । धर्मेति धर्मत्वेन सुखत्वेन कार्यकारणभाव इ-
त्यर्थः ॥ १४४ ॥

अधर्मजन्यं दुःखं स्यात्प्रतिकूलं सचेतसाम् ।
निर्दुःखत्वे सुखे चेच्छा तज्ज्ञानादेव जायते १४५

दुःखं निरूपयति । अधर्मेति । अधर्मत्वेन दुःखत्वेन कार्यकारण-
भाव इत्यर्थः । प्रतिकूलमिति दुःखत्वज्ञानादेव सर्वेषां स्वाभाविकविषय
इत्यर्थः । इच्छां निरूपयति । निर्दुःखत्व इति ॥ १४५ ॥

इच्छा तु तदुपाये स्यादिष्टोपायत्वधीर्यदि ।
चिकीर्षा कृतिसाध्यत्वप्रकारेच्छा च या भवेत् १४६

इच्छा हि फलविषयिणी उपायविषयिणी च । फलं तु सुखं दुःखा-
भावश्च । तत्र फलेच्छां प्रति फलज्ञानं कारणम् । अत एव स्वतः पुरु-
षार्थः सम्भवति । यज्ज्ञानं सत् स्ववृत्तितयेष्यते स स्वतः पुरुषार्थ इति
तल्लक्षणात् । इतरेच्छानधीनेच्छाविषयत्वं फलितोऽर्थः । उपायेच्छां प्र-
तीष्टसाधनताज्ञानं कारणम् । चिकीर्षेति । कृतिसाध्यत्वप्रकारिका कृ-
तिसाध्यक्रियाविषयिणी चिकीर्षा पात्रं कृत्या साधयामीति तदनु-
भावात् ॥ १४६ ॥

तद्धेतुः कृतिसाध्येष्टसाधनत्वमतिर्भवेत् ।
बलवद्विष्टहेतुत्वमतिः स्यात्प्रतिबन्धिका ॥ १४७ ॥

चिकीर्षा प्रति कृतिसाध्यताज्ञानमिष्टसाधनताज्ञानं च कारणम् । अत एव वृष्ट्यां कृतिसाध्यताभावान्न चिकीर्षा । बलवदिति । बलवद्विष्ट-साधनताज्ञानं तत्र प्रतिबन्धकम् । अतो मधुविषसंपृक्तान्नभोजने न चिकीर्षा । बलवद्वेषः प्रतिबन्धक इत्यन्ये ॥ १४७ ॥

तदहेतुत्वबुद्धेस्तु हेतुत्वं कस्यचिन्मतम् ।

द्विष्टसाधनताबुद्धिर्भवद्वेषस्य कारणम् ॥ १४८ ॥

कस्यचिन्मत इति । बलवदनिष्टाजनकत्वज्ञानं कारणमित्यर्थः । कृतिसाध्यताज्ञानादिमतो बलवदनिष्टसाधनताज्ञानशून्यस्य बलवदनिष्ट-जनकत्वज्ञानं विनापि चिकीर्षायां विलम्बाभावात् कस्यचिन्मत इत्य-स्वरसो दर्शितः । द्वेषं निरूपयति । द्विष्टसाधनतेति । दुःखोपायविषयकं द्वेषं प्रति द्विष्टसाधनताज्ञानं कारणमित्यर्थः । बलवद्विष्टसाधनताज्ञानं च प्रतिबन्धकम् । तेन नान्तरीयकदुःखजनके पाकादौ न द्वेषः ॥ १४८ ॥

प्रवृत्तिश्च निवृत्तिश्च तथा जीवनकारणम् ।

एवं प्रयत्नत्रैविध्यं तान्त्रिकैः परिदर्शितम् ॥ १४९ ॥

यत्नं निरूपयति । प्रवृत्तिश्चेति । प्रवृत्तिनिवृत्तिजीवनयोनियत्नमे-दात् प्रयत्नस्त्रिविध इत्यर्थः ॥ १४९ ॥

चिकीर्षाकृतिसाध्येष्टसाधनत्वमतिस्तथा ।

उपादानस्य चाध्यक्षं प्रवृत्तौ जनकं भवेत् ॥ १५० ॥

चिकीर्षेत्यादि । मधुविषसंपृक्तान्नभोजनादौ बलवदनिष्ठानुबन्धित्वेन चिकीर्षाभावान्न प्रवृत्तिरिति भावः । कृतिसाध्यताज्ञानादिवद् बलवदनिष्ठानुबन्धित्वज्ञानमपि स्वतन्त्रान्वयव्यतिरेकात् प्रवृत्तौ कारणमित्यपि वदन्ति । कार्यताज्ञानं प्रवर्तकमिति गुरवः । तथा हि ज्ञानस्य प्रवृत्तौ जननीयायां चिकीर्षातिरिक्तं नापेक्षितमस्ति । सा च कृतिसाध्यताज्ञानसाध्या । इच्छायाः स्वप्रकारप्रकारकधीसाध्यत्वनियमात्

चिकीर्षा हि कृतिसाध्यत्वप्रकारिकेच्छा । तत्र कृतिसाध्यत्वं प्रकारस्त-
त्यकारकज्ञानं चिकीर्षायां तद्द्वारा प्रवृत्तौ च हेतुः । न त्विष्टसाधनता-
ज्ञानं तत्र हेतुः । कृत्यसाध्येऽपि प्रवृत्त्यापत्तेः । कृत्यसाध्यताज्ञानं प्र-
तिबन्धकमिति चेन्न ।

तदभावापेक्षया कृतिसाध्यताज्ञानस्य लघुत्वात् । न च द्वयोरपि हेतुत्वं
गौरवात् । ननु तन्मतेऽपि मधुविषसंपृक्तान्नभोजने चैत्यवन्दने च
प्रवृत्त्यापत्तिः कार्यताज्ञानसत्त्वादिति चेन्न । सविशेषणवत्ताप्रतिसन्धा-
नजन्यकार्यताज्ञानस्य प्रवर्तकत्वात् । काम्ये हि यागपाकादौ कामना
स्वविशेषणम् । ततश्च बलवदनिष्ठाननुबन्धिकाभ्यसाधनताज्ञानेन का-
र्यताज्ञानम् । ततः प्रवृत्तिः । तृप्तश्च भोजने न प्रवर्तते तदानीं कामनायाः
पुरुषविशेषणत्वाभावात् । नित्ये च शौचादिकं पुरुषविशेषणम् । ते-
न शौचादिज्ञानाधीनकृतिसाध्यताज्ञानात् तत्र प्रवृत्तेः । ननु तदपेक्षया
लाभेन बलवदनिष्ठाननुबन्धीष्टसाधनताविषयकार्यताज्ञानमेव हेतुर-
स्तु बलवदनिष्ठाननुबन्धित्वं च इष्टोत्पत्तिनान्तरीयकदुःखाधिकदुःखाज-
नकत्वं बलवद्विष्टविषयदुःखाजनकत्वं वेति चेन्न । इष्टसाधनत्वकृतिसा-
ध्यत्वयोर्युगपज्ज्ञानुमशक्यत्वात् । साध्यत्वसाधनत्वयोर्विरोधाद् असि-
द्धस्य तु साध्यत्वं सिद्धस्य च साधनत्वम् । न च एकमेकेनैकदा सि-
द्धमसिद्धं च ज्ञायते । तस्मात् कालभेदादुभयं ज्ञायते । मैवम् । लाभ-
वेन बलवदनिष्ठाननुबन्धीष्टसाधनत्वे सति कृतिसाध्यताज्ञानस्य हेतु-
त्वात् । न च साध्यत्वसाधनत्वयोर्विरोधः । यदा कदाचित् साध्यत्व-
साधनत्वयोरविरोधात् । एकदा साध्यत्वसाधनत्वयोश्चाज्ञानात् । नवीना-
स्तु ममेदं कृतिसाध्यमिति ज्ञानं न प्रवर्तकमनागतेष्टस्य ज्ञानुमशक्य-
त्वात् । किन्तु यादृशस्य पुंसः कृतिसाध्यं यदिष्टं तादृशत्वं स्वस्य प्रति-
सन्धाय तत्र प्रवर्तते तेनौदनकामस्य तत्साधनताज्ञानवतस्तदुपकरण-
वतः पाकः कृतिसाध्यस्तादृशश्चाहमिति प्रतिसन्धाय पाके प्रवर्तते इ-
त्याहुस्तत्र । स्वकल्पितलिप्यादिप्रवृत्तौ यौवने कामोद्भेदादिना सम्भो-
गादौ च तदभावात् । इदं तु बोध्यम् । तदानीमिष्टसाधनत्वाद्विज्ञानं प्र-
वर्तकमात्रेण भावियौवराज्ये बालस्य न प्रवृत्तिः तदानीं कृतिसाध्यत्वा-

ज्ञानात् । एवं तृप्ते भोजने न प्रवर्तते तदानीमिष्टसाधनत्वाज्ञानात्प्र-
वर्तते च रोगदूषितचित्तो विषादिभक्षणे तदानीं बलवदनिष्टाननुब-
न्धित्वज्ञानात् । न चास्तिकस्यागम्यागमनशत्रुवधादिप्रवृत्तौ कथं बल-
वदनिष्टाननुबन्धित्ववृद्धिर्नरकसाधनत्वज्ञानादिति वाच्यम् उत्कटरागा-
दिना नरकसाधनताधीनिरोधनात् । वृष्ट्यादौ तु कृतिसाध्यताज्ञानाभावा-
त्तत्र चिकीर्षाप्रवृत्तौ किन्त्विष्टसाधनताज्ञानादिच्छामात्रम् । कृतिश्च प्र-
वृत्तिरूपा बोध्या । तेन जीवनयोनियत्नसाध्ये प्राणपञ्चकसञ्चारे न
प्रवृत्तिः । इत्थञ्च प्रवर्तकत्वानुरोधाद्विधेरपि तावानर्थः । इत्थञ्च वि-
श्वजिता यजेत इत्यादौ यत्र फलं न भूयते तत्रापि स्वर्गः फलं कल्प्य-
ते । नन्वहरहः सन्ध्यामुपासीतेत्यादौ इष्टानुत्पत्तेः प्रवृत्तिः कथम् । न
चार्थवादिकं ब्रह्मलोकादिप्रत्ययायाभावो वा फलमिति वाच्यम् तथा
सति काम्यत्वे नित्यत्वहान्यापत्तेः । कामनाभावेऽकरणापत्तेश्च । इत्थं
च फलभुतिस्तत्रार्थवादमात्रमिति चेन्न । ग्रहणश्रद्धादौ नित्यत्वनैमि-
त्तिकत्वयोरिव भरणीश्रद्धे काम्यत्वनैमित्तिकत्वयोरिव नित्यत्वका-
म्यत्वयोरप्यविरोधात् । न च कामनाभावेऽकरणापत्तिः । त्रिकालस्त-
वपाठादाविव कामनासद्भावस्यैव कल्पनात् । ननु वेदबोधितकार्यता-
ज्ञानात् प्रवृत्तिः सम्भवतीति चेन्न । इष्टसाधनत्वमज्ञाय तादृशकार्यता-
ज्ञानसङ्क्षेपापि प्रवृत्तेरसम्भवात् । यदपि पण्डापूर्वफलमिति तदपि
न कामनाभावेऽकरणापत्तेश्चैव नित्यत्वात् । कामनाकल्पने त्वार्थवादिक-
मेव रात्रिसत्रन्यायात् कल्प्यतामन्यथाप्रवृत्त्यनुपपत्तेः । तेन ।

क्षयं केचिदुपात्तस्य दुरितस्य प्रचक्षते ।

अनुत्पत्तिं तथा चान्ये प्रत्यवायस्य मन्त्रते ॥

एवम् ।

सन्ध्यामुपासते ये तु सततं शंसितव्रताः ।

विधूतपापास्ते यान्ति ब्रह्मलोकमनामयम् ॥

एवम् ।

दद्यादहरहः श्राद्धं पितृभ्यः प्रीतिमावहन् ।

इत्यादिकमेव फलमस्तु न च पितृप्रीतिः कथं फलं व्यधिकरणत्वादि-
ति वाच्यम् । गयाश्राद्धादाविव उद्देश्यत्वसम्बन्धेनैव फलजनकत्वस्य
कचित् कल्पनात् । अत एवोक्तं शास्त्रदर्शितफलमनुष्ठातरीत्युत्सर्ग इति ।
पितृणां मुक्तत्वे तु स्वस्य स्वर्गफलं यावन्नित्यनैमित्तिकानुष्ठानस्य सामा-
न्यतः स्वर्गफलकल्पनात् । पण्डापूर्वार्थप्रवृत्तिश्च न सम्भवति । न
हि तत्सुखदुःखाभाववत् स्वतः पुरुषार्थः वा तत्साधनम् । प्रत्यवा-
यानुत्पत्तौ कथं प्रवृत्तिरिति चेत् । इत्थम् यथा हि नित्यकृते प्र-
त्यवायाभावस्तिष्ठति तदभावे तदभावः । एवं प्रत्यवायाभावस्य सत्त्वे
दुःखप्रागभावसत्त्वं तदभावे तदभाव इति योगक्षेमसाधारणकारणतया
दुःखप्रागभावं प्रत्यपि सुवचत्वात् । एवमिव प्रायश्चित्तस्यापि दुःखप्राग-
भावहेतुत्वमिति । ननु न कलञ्जं भक्षयेदित्यत्र विध्यर्थे कथं न अर्थान्-
व्ययः । इष्टसाधनत्वाभावस्य कृतिसाध्यत्वाभावस्य च बोधयितुमश-
क्यत्वादिति चेन्न । तत्र बाधादिष्टसाधनत्वं कृतिसाध्यत्वं च न विध्यर्थः
किन्तु बलवदनिष्ठाननुबन्धित्वमात्रं तदभावश्च नञ्वा बोध्यते । अथवा
बलवदनिष्ठाननुबन्धीष्टसाधनत्वे सति कृतिसाध्यत्वं विध्यर्थः । तदभा-
वश्च नञ्वा बोध्यमानो विशिष्टाभावो विशेष्यवति विशेषणाभावे
विश्राम्यति । ननु द्येनेनाभिचरन् यजेतेत्यत्र कथं बलवदनिष्ठाननुब-
न्धित्वमर्थः द्येनस्य मरणानुकूलव्यापारस्य हिंसात्वेन नरकसाधन-
त्वात् । न च वैधत्वान्निषेध इति वाच्यम् । अभिचारे प्रायश्चित्तोपदे-
शात् । न च मरणानुकूलव्यापारमात्रं यदि हिंसा तदा खड्गका-
रस्य कूपकर्तुश्च हिंसकत्वापत्तिर्गललग्नान्नभक्षणजन्यमरणे स्वात्मवध-
त्वापत्तिश्चेति वाच्यम् । मरणोद्देश्यकत्वस्यापि विशेषणत्वात् । अत एव
सप्तमीतैलाभ्यङ्गस्य न हिंसात्वम् । अन्योद्देश्यकक्षिप्रनाराचहतब्राह्मण-
स्य तु वाचनिकं प्रायश्चित्तमिति चेन्न । द्येनचारणायादृष्टाद्वारकत्वेन
विशेषणात् अत एव काशीमरणाद्यर्थकृतशिवपूजादेरपि न हिंसात्वम्
न च साक्षान्मरणजनकस्यैव हिंसात्वं द्येनस्तु न तथा किन्तु तज्ज-
न्यापूर्वमिति वाच्यम् । खड्गाघातेन ब्राह्मणे व्रणपाकपरम्परया मृते
हिंसात्वानापत्तेः । केचित् तु द्येनस्य हिंसाफलं न तु मरणम् । द्येनज-

न्यखड्गघातादिरूपा हिंसा अभिचारपदार्थः । तस्य च पापजनकत्वम्
अतः श्येनस्य वैधत्वात् पापाजनकत्वेऽपि अग्रिमपापं प्रतिसन्धाय
सन्तो न प्रवर्तन्ते । आचार्यास्तु आप्ताभिप्रायो विध्यर्थः । पाकं
कुर्यात् इत्यादौ आज्ञानिरूप्येच्छावाचित्वाल्लिङ्गमात्रस्वेच्छावाचित्वं ला-
घवात् । एवञ्च स्वर्गकामो यजेतेत्यादौ यागः स्वर्गकामकृतिसाध्यत-
याऽभीष्ट इत्यर्थः । तत आग्नेष्टत्वेनेष्टसाधनत्वादिकमनुमाय प्रवर्तते ।
कलञ्जभक्षणदौ तदभावाच्च प्रवर्तते । यस्तु वेदे पौरुषेयत्वं नाभ्युपैति
तं प्रति विधेरेव तावद्गर्भ इव श्रुतिः कुमार्याः पुंयोगे मानम् । न च
कर्तृस्मरणं बाधकम् । कपिलकणादादिकमारभ्याद्यपर्यन्तं कर्तृस्म-
रणस्यैव प्रतीयमानत्वात् । अन्यथा स्मृतीनामप्यकर्तृकत्वापत्तेः ।
तत्रैव कर्तृस्मरणमस्तीति चेद्वेदेऽपि छन्दांसि जज्ञिरे तस्मादित्यादिक-
र्तृस्मरणमस्त्येव । एवं प्रतिमन्त्रन्तरं चैषा श्रुतिरन्या विधीयत
इत्यपि द्रष्टव्यम् ।

स्वयम्भूरेष भगवान् वेदो गीतस्त्वया पुरा ।

शिवाद्या ऋषिपर्यन्ताः स्मर्तारोऽस्य न कारकाः ॥

इति वेदस्य स्तुतिमात्रम् । न च पौरुषेयत्वे भ्रमादिसम्भवादग्रामा-
ण्यं स्यादिति वाच्यम् । नित्यसर्वज्ञत्वेन निर्दोषत्वात् । अत एव पुरु-
षान्तरभ्रमादिसम्भवान्न कपिलादेः कर्तृत्वं वेदस्य । किञ्च वर्णानामे-
वानित्यत्वस्य वक्ष्यमाणत्वात् सुतरां तत्सन्दर्भस्य वेदस्यानित्यत्वमि-
ति । उपादानस्येति । उपादानस्य समवायिकारणस्याध्यक्षं प्रत्यक्षं
प्रवृत्तौ कारणमिति ॥ १५० ॥

निवृत्तिस्तु भवेद्वेषाद्विष्टसाधनता धियः ।

यत्नो जीवनयोनिस्तु सर्वदार्तान्द्रियो भवेत् १५१

द्विष्टसाधनताज्ञानस्य दुःखसाधनविषयकनिवृत्तिं प्रति जनकत्वमन्व-
यव्यतिरेकादवधारितमिति भावः । यत्न इति । जीवनयोनियत्नो
यावज्जीवनमनुवर्तते । स चातीन्द्रियः ॥ १५१ ॥

शरीरे प्राणसञ्चारकारणं परिकीर्तितम् ।

अतीन्द्रियं गुरुत्वं स्यात्पृथिव्यादिद्वये तु तत् १५२ ।

तत्र प्रमाणमाह । शरीरे प्राणसञ्चारकारणं परिकीर्तितमिति । प्राणसञ्चारो हि अधिकः इवासादिः प्रयत्नसाध्यः । इत्थञ्च प्राणसञ्चारस्य यत्नसाध्यत्वानुमानात् प्रत्यक्षयत्नस्य बाधाच्चातोन्द्रिययत्नसिद्धिः । स एव जीवनयोनिप्रयत्नः । गुरुत्वं निरूपयति । अतीन्द्रियमिति ॥ १५२ ॥

अनित्ये तदनित्यं स्यान्नित्ये नित्यमुदाहृतम् ।

तदेवासमवायि स्यात्पतनाख्ये तु कर्मणि ॥ १५३ ॥

अनित्ये द्व्यणुकादौ तद्गुरुत्वमनित्यम् । नित्ये परमाणौ नित्यम् । गुरुत्वमित्यनुवर्तते । तद्गुरुत्वम् असमवायि असमवायिकारणम् । पतने आद्यपतने इत्यर्थः ॥ १५३ ॥

सांसिद्धिकं द्रवत्वं स्यान्नैमित्तिकमथापरम् ।

सांसिद्धिकं तु सलिले द्वितीयं क्षितितेजसोः १५४ ॥

द्रवत्वं निरूपयति । सांसिद्धिकमिति । द्रवत्वं द्विविधं सांसिद्धिकं नैमित्तिकं चेति । द्वितीयं नैमित्तिकं परमाणाविति ॥ १५४ ॥

परमाणौ जले नित्यमन्यत्रानित्यमुच्यते ।

नैमित्तिकं वक्रियोगात्तपनीयघृतादिषु ॥ १५५ ॥

जलपरमाणौ द्रवत्वं नित्यम् । अन्यत्र पृथिवीपरमाण्वादौ जलद्व्यणुकादौ च द्रवत्वमनित्यम् । कुत्रचित्तेजसि कुत्रचित् पृथिव्यां च नैमित्तिकं द्रवत्वम् । तत्र को वा नैमित्तिकस्तद्दर्शयति । नैमित्तिकमिति । बह्नीतिपदं तेजोऽर्थकम् । तथा च तेजःसंयोगाग्निसंयोगजन्यं नैमित्तिकं द्रवत्वम् । तच्च सुवर्णादिरूपे तेजसि घृतजतुप्रभृतिपृथिव्यां

वर्तत इत्यर्थः ॥ १५५ ॥

द्रवत्वं स्यन्दने हेतुर्निमित्तं संग्रहे तु तत् ।

स्नेहो जले स नित्योऽणावनित्योऽवयविन्यसौ

द्रवत्वं स्यन्दने हेतुर्निमित्तं संग्रहे तु तदिति । हेतुरिति असमवा-
यिकारणमित्यर्थः । संग्रहे सक्तुकादिसंयोगविशेषे तद्द्रवत्वं स्नेहसहि-
तमिति बोद्धव्यम् । तेन द्रुतस्रवर्णादीनां न संग्रहः । स्नेहं निरूपयति ।
जले इति । जल एवेत्यर्थः । असौ स्नेहः ॥ १५६ ॥

तैलान्तरे तत्प्रकर्षाद्दहनस्यानुकूलता ।

संस्कारभेदो वेगोऽथ स्थितिस्थापकभावेन ॥ १५७

ननु पृथिव्यामपि तैले स्नेह उपलभ्यते । न चासौ जलीयः । तथा
सति दहनप्रातिकूल्यं स्यादत आह । तैलान्तरे तत्प्रकर्षाद्दहनस्यानुकूल-
तेति । तत्प्रकर्षात् स्नेहप्रकर्षात् । तैले उपलभ्यमानस्नेहोऽपि जलीय ए-
व । तस्य प्रकृष्टत्वादग्रेरानुकूल्यम् । अप्रकृष्टस्नेहं हि जलं वह्निं नाश-
यतीति भावः । संस्कारं निरूपयति । संस्कारेति । वेगस्थितिस्थापक-
भावनाभेदात् संस्कारस्त्रिविध इत्यर्थः ॥ १५७ ॥

मूर्त्तमात्रे तु वेगः स्यात् कर्मजो वेगजः क्वचित् ।

स्थितिस्थापकसंस्कारः क्षितौ केचिच्चतुर्ष्वपि १५८

मूर्त्तमात्रे तु वेगः स्यात् कर्मजो वेगजः क्वचिदिति । कर्मजवेगज-
भेदाद्देवो द्विविध इत्यर्थः । शरादौ हि नोदनजनितेन कर्मणा वेगो
जन्यते । तेन च पूर्वकर्मनाशादुत्तरं कर्म । एवमग्रेऽपि । विना च वेगं
कर्मणः कर्मप्रतिबन्धकत्वात् पूर्वकर्मनाश उत्तरकर्मोत्पत्तिश्च न स्यात् ।
यत्र वेगवता कपालेन जनिते घटे वेगो जन्यते स वेगजो वेगः । स्थि-
तिस्थापक इति । आकृष्टशाखादीनां कपित्यागे पुनर्गमनस्य स्थिति-
स्थापकसाध्यत्वात् । केचिदिति । चतुर्षु क्षित्यादिषु स्थितिस्थापकं के-

चिन्मन्यन्ते तदप्रमाणमिति भावः ॥ १५८ ॥

अतीन्द्रियोऽसौ विज्ञेयः क्वचित्स्पन्देऽपि कारणम्
भावनाख्यस्तु संस्कारो जीववृत्तिरतीन्द्रियः १५९

असौ स्थितिस्थापकः । क्वचिद् आकृष्टशाखादौ । भावनाख्य इ-
ति ॥ १५९ ॥

उपेक्षानात्मकस्तस्य निश्चयः कारणं भवेत् ।

स्मरणे प्रत्यभिज्ञायामप्यसौ हेतुरुच्यते ॥ १६० ॥

तस्य संस्कारस्य । उपेक्षात्मकज्ञानात् संस्कारानुत्पत्तेरुपेक्षानात्म-
क इत्युक्तम् । तत्संज्ञायात् संस्कारानुत्पत्तेर्निश्चय इत्युक्तम् । तेनोपे-
क्षान्यनिश्चयत्वेन संस्कारं प्रति हेतुतेति भावः । ननु स्मरणं प्रत्युपेक्षा-
न्यनिश्चयत्वेन हेतुत्वं तेनोपेक्षादिस्थले न स्मरणम् इत्यथ संस्कारं प्र-
ति ज्ञानत्वेनैव हेतुतास्त्विति चेन्न । विनिगमनाविरहेणापि संस्कारं प्रति
उपेक्षान्यनिश्चयत्वेन हेतुतायाः सिद्धत्वात् । किञ्च उपेक्षास्थले संस्का-
रकल्पनाया गुरुत्वात् संस्कारं प्रति चोपेक्षान्यत्वेन हेतुतायाः सिद्ध-
त्वात् । तत्र प्रमाणं दर्शयति । स्मरणे प्रत्यभिज्ञायामप्यसौ हेतुरुच्यते
इति । असौ संस्कारः स्मरणं प्रत्यभिज्ञानं च जनयति । अतः संस्कारः
कल्प्यते । विना व्यापारं पूर्वानुभवस्य स्मरणादिजननासामर्थ्यात् ।
स्वस्वव्यापारान्यतराभावे कारणत्वासम्भवात् । न च प्रत्यभिज्ञां प्रति
तत्तासंस्कारस्य हेतुत्वेन प्रत्यभिज्ञायाः संस्कारजन्यत्वेन स्मृतित्वाप-
त्तिरिति वाच्यम् । अप्रयोजकत्वात् । परे तु अनुद्बुद्धसंस्कारात् प्र-
त्यभिज्ञानुदयादुद्बुद्धसंस्कारस्य हेतुत्वापेक्षया तत्तत्स्मरणस्यैव प्रत्यभि-
ज्ञां प्रति हेतुत्वं कल्प्यत इत्याहुः ॥ १६० ॥

धर्माधर्मावदृष्टं स्याद्धर्मः स्वर्गादिसाधनम् ।

गङ्गास्नानादियागादिव्यापारः परिकीर्तितः १६१ ॥

अदृष्टं निरूपयति । धर्माधर्माविति । स्वर्गादिसकलसुखानां स्वर्ग-
साधनीभूतशरीरादीनां च साधनं धर्म इत्यर्थः । तत्र प्रमाणं दर्शयितु-
माह । यागादिति । यागादिव्यापारतया हि धर्मः कल्प्यते । अन्यथा
यागादीनां चिरं विनष्टतया निर्व्यापारतया च कालान्तरभाविस्वर्गजन-
कत्वं न स्यात् तदुक्तमाचार्यैः ।

चिरध्वस्तं फलायालं न कर्मातिशयं विना इति ॥

ननु यागध्वंस एव व्यापारः स्यात् न च प्रतियोगितसङ्ख्येरेकत्रा-
जनकत्वम् । सर्वत्र तथात्वे मानाभावात् । न च त्वन्मते फलानन्त्यं
मन्मते चरमफलस्यापूर्वनाशकत्वान्न तथास्त्विति वाच्यम् कालविशे-
षस्य सहकारित्वात् इत्यत आह । गंगास्नानेति । गंगास्नानस्य हि स्व-
र्गजनकत्वेऽनन्तानां जलसंयोगध्वंसानां व्यापारत्वमपेक्ष्यैकमपूर्वं क-
ल्प्यते लाघवादिति भावः ॥ १६१ ॥

कर्मनाशाजलस्पर्शादिना नाशयस्त्वसौ मतः ।

अधर्मो नरकादीनां हेतुर्निन्दितकर्मजः ॥ १६२ ॥

ननु ध्वंसोऽपि न व्यापारोऽस्तु । न च निर्व्यापारस्य चिरध्वस्तस्य
कथं कारणत्वमिति वाच्यम् । अनन्यथासिद्धनियतपूर्ववर्तित्वस्य तत्रा-
पि सत्त्वात् । अव्यवहितपूर्ववर्तित्वं हि चक्षुःसंयोगादेः कारणत्वं न
तु सर्वत्र कार्यकालवृत्तित्वमिव समवायिकारणस्य कारणत्वमित्यत
आह । कर्मनाशाजलस्पर्शादिना नाशयस्त्वसौ मत इति । यदि हि अपू-
र्वं न स्यात् तदा कर्मनाशाजलस्पर्शादिना नाशयत्वं धर्मस्य न स्यात् ।
न हि तेन यागादिनाशः प्रतिबन्धो वा कर्तुं शक्यते । तस्य पूर्वमेव वृ-
त्तत्वादिति । एतेन देवताप्रीतिरेव फलमित्यपास्तम् । गंगास्नानादौ स-
र्वत्र देवताप्रीतेरसम्भवात् । देवतायाश्चेतनत्वेऽपि तत्प्रीतेरनुद्देश्यत्वात् ।
प्रीतेः सुखस्वरूपत्वेन विष्णुप्रीत्यादौ तदसम्भवात् । जन्यसुखादेस्तत्रा-
भावात् । तेन विष्णुप्रीतिजन्यत्वेन पराभिमतस्वर्गादिरेव विष्णुप्रीति-
शब्देन लक्ष्यते । अधर्मो नरकादीनां हेतुर्निन्दितकर्मज इति । नरकदः-



खादिसकलदुःखानां नारकिशरीरादीनां च साधनमधर्म इत्यर्थः॥१६२॥

प्रायश्चित्तादिनाश्योऽसौ जीववृत्ती त्विमौ गुणौ ।

इमौ तु वासनाजन्यौ ज्ञानादपि विनश्यतः॥१६३॥

प्रमाणमाह । प्रायश्चित्तादिनाश्योऽसौ जीववृत्ती त्विमौ गुणावि-
ति । यदि ह्यधर्मो न स्यात् तदा प्रायश्चित्तादिनाश्यत्वं न स्यात् । न हि
तेन ब्रह्महननादीनां नाशः प्रतिबन्धो वा विधातुं शक्यते । तस्य पूर्व-
विनष्टत्वादिति भावः । जीवेति ईश्वरस्य धर्माधर्माभावादिति भावः ।
इमौ तु वासनाजन्यौ ज्ञानादपि विनश्यत इति । इमौ धर्माधर्मौ । वा-
सनेति । अतो ज्ञानिनां सुकृतदुष्कृतकर्मणो न फलायालमिति भावः ।
ज्ञानादपीत्यपिना भोगपरिग्रहः । ननु तत्त्वज्ञानस्य कथं धर्माधर्मना-
शकत्वम् । नाभुक्तं क्षीयते कर्म कल्पकोटिशतैरपीति वचनविरोधा-
त् । इत्थञ्च तत्त्वज्ञानिना झटिति कायव्यूहेन सकलकर्मणां भोगेन क्ष-
य इति चेन्न । तत्र भोगस्य वेदबोधितनाशकोपलक्षितत्वात् । कथम-
न्यथा प्रायश्चित्तादिना कर्मणां नाशः । तदुक्तम् । ज्ञानाग्निः सर्वकर्मा-
णीत्यादिना । श्रूयते च । क्षीयन्ते चास्य कर्माणि तस्मिन्दृष्टे परावरे । इ-
ति ननु तत्त्वज्ञानिनस्तर्हि शरीरावस्थानं सुखदुःखादि च न स्यात् ज्ञा-
नेन च सर्वेषां कर्मणां नाशादिति चेन्न । प्रारब्धतरकर्मणामिव नाशा-
त् । तत्तच्छरीरभोगजनकं हि यत् कर्म तत् प्रारब्धं तदभिप्रायमेव ना-
भुक्तमिति वचनमिति ॥ १६३ ॥

शब्दो ध्वनिश्च वर्णश्च मृदङ्गादिभवो ध्वनिः ।

कण्ठसंयोगादिजन्या वर्णास्ते कादयो मताः॥१६४॥

सर्वः शब्दो नभोवृत्तिः श्रोत्रोत्पन्नस्तु गृह्यते ।

वीचीतरङ्गन्यायेन तदुत्पत्तिस्तु कीर्तिता ॥१६५॥

शब्दं निरूपयति । शब्दो ध्वनिश्च वर्णश्च मृदङ्गादिभवो ध्वनिः ।

कण्ठसंयोगादिजन्या वर्णास्ते कादयो मताः ॥ सर्वः शब्दो नभोवृत्तिः ।
 ओत्रोत्पन्नस्तु गृह्यत इति । नभोवृत्तिराकाशसमेतः । दूरस्थशब्दस्याय-
 हणादाह । ओत्रेति । ननु मृदंगाद्यवच्छेदेनोत्पन्ने शब्दे ओत्रे कथमुत्प-
 त्तिरत आह । विचीतरंगन्यायेन तदुत्पत्तिस्तु कीर्तितेति । आद्यशब्दस्य
 बहिर्देशदिगवच्छिन्नोऽन्यः शब्दस्तेनैव शब्देन जन्यते । तेन चापरस्त-
 द्वापकः । एवं क्रमेण ओत्रोत्पन्नो गृह्यत इति ॥ १६४ ॥ १६५ ॥

कदम्बकोरकन्यायादुत्पत्तिः कस्यचिन्मते ।

उत्पन्नः को विनष्टः क इति बुद्धेरनित्यता ॥ १६६ ॥

कदम्बकोरकन्यायादुत्पत्तिः कस्यचिन्मत इति । आद्यशब्दाद् दश-
 दिक्षु दशशब्दा उत्पद्यन्ते । ततश्चान्ये दश शब्दा उत्पद्यन्त इति भावः ।
 अस्मिन् कल्पे गौरवादुक्तं कस्यचिन्मते इति । ननु शब्दस्य नित्यत्वा-
 द्दुत्पत्तिः कथमत आह । उत्पन्नः को विनष्टः क इति बुद्धेरनित्यतेति ।
 उद्दानामुत्पादविनाशप्रत्ययशालित्वादनित्यत्वमित्यर्थः ॥ १६६ ॥

सोऽयं क इति बुद्धेस्तु साजात्यमवलम्बते ।

तदेवौषधमित्यादौ सजातीयेऽपि दर्शनात् ॥ १६७ ॥

ननु स एवायं ककार इत्यादिप्रत्यभिज्ञानाच्छब्दानां नित्यत्वम् । इत्थं
 चोत्पादविनाशबुद्धिभ्रमरूपा चेत्यत आह । सोऽयं क इति बुद्धिस्तु
 साजात्यमवलम्बते । तदेवौषधमित्यादौ सजातीयेऽपि दर्शनादिति ।
 तत्र प्रत्यभिज्ञानस्य तत्सजातीयत्वं विषयो न तु तद्व्यक्त्यभेदो विष-
 यः । उक्तप्रतीतिविरोधात् । इत्थं च द्वयोरपि बुद्धयोर्न भ्रमत्वमिति ।
 ननु सजातीयत्वं सोऽयमिति प्रत्यभिज्ञायां भासते इति कुत्र दृष्टमित्यत
 आह । तदेवेति । यदौषधं मया कृतं तदेवान्येनापि कृतमित्यादिदर्शना-
 दिति भावः ॥ १६७ ॥

इति श्रीमहामहोपाध्यायविद्यानिवासभट्टाचार्य-
 सुतश्रीविश्वनाथपञ्चाननभट्टाचार्यविरचितः सि-
 द्धान्तमुक्तावलीसमेतो भाषापरिच्छेदः समाप्तः ।

सूचीपत्र.

पुस्तकोंका नाम.

किंमत.

दशउपनिषद् मूळ	३
शारीरक (शांकरभाष्य) रत्नप्रभाटीकाटिप्पणसहित अक्षरबडा एकपाद तयार है अंगारु किं०...	९
सांबपुराण	२
गर्गसंहिता नवी शुद्ध छपेली	४
जैमिनीकृतअश्वमेध	२
मूळरामायणभाषा टीका	१
रामाश्वमेध अक्षरबडा है	२॥
भवानीसहस्रनाम	१-
बृहत्पाराशरस्मृति टाईपकी	१॥
व्रतराज अतिउत्तमटिप्पणसहित	५
भवाब्धिसेतु भाषाटीकासहित	१
पूजापंकजभास्कर	२
सर्वदेवप्रतिष्ठासंग्रह	४॥
सिद्धांतकौमुदी अक्षरमोठा जि०	५
लघुकौमुदी टिप्पणसहितजिल्द अक्षर बडा	१
सिद्धांतचंद्रिका सटीक	४
न्यायप्रकाशभाषा	७
चिकित्साक्रमकल्पवल्ली	३॥
चिकित्साधातुसार भाषा	१-
लोलंबराज संस्कृतटीका और भाषाटीका छपता है..	१॥
तुलसीदासकृतरामायण बडे अक्षरका क्षेपकसमेत	६
प्रेमसागर टाईपका	१॥
भक्तमाला वा हरिभक्तिप्रकाशिका	४
विद्याग्यानप्रकाश, बालकोकेहितउपयोगी	॥॥२

SRI JAGADGIURU VISHWARADHYA
JNANA SIMHASAN JNANAMANDIR
LIBRARY.
Jangamwadi Math, VARANASI.

Acc. No. ...

1031

3865



SRI JAGADGURU VISHWANATHJI
JNANA SIMHASAN JNANAMANDIR
LIBRARY.

Jangamwadi Math, VARANASI,

Acc. No. 3805

CC-0. Jangamwadi Math Collection, Varanasi.

